

በማሰዳ መያዝ

የክፍ መንፈሶች ድርጊት ቅጽ - ፪

ሰ

ከ

በመልአክ መንክራት ግርማ ወንድሙ

በመጀመሪያ ሐምሌ 2006 ዓ.ም በአዲስ አበባ ታተመ።

የኢትዮጵያ ኦርቶዶክስ ተዋህዶ ቤተ ክርስቲያንን ደንብና
ሥርዓትን ጠብቆ የተዘጋጀ

ምሥጋና

ይህንን ሁለተኛ መጽሐፌን በማዘጋጀት ወቅት፤ ምክር በመስጠት ከጎኔ ላልተለያችሁት ብዙዎች አባቶችና ለቤተክርስቲያናችን ሊቃውንት በሙሉ፤ ለመንፈሳዊው ልግሥናችሁና አስተዋጽዖዎችሁ ክልብ የመነጨ ምሥጋናዬን አቀርባለሁ።

ከዚህ በተጨማሪም ባለመሰልገጥ፤ በሙያቸው ሙሉ እገዛ ላደረጉልኝ፤ ለሻምበል ኢዮብ አባተ እንዳለ እና ለወ/ት ትዕግሥት አጥላው ደሣለኝ፤ እንዲሁም፤ ለወ/ሮ ምሥራቅ ደገፋ፤ ለዲያቆን ጋሻው ወንድሙ፤ ለወ/ሮ ሠናይት ግርማ፤ ለተማሪ መግደላዊት ግርማ፤ ለተማሪ ኃ/መለኮት ግርማ፤ ለአቶ አያልቅበት ተሾመ፤ (ሬድዮ አቢሲኒያ)፤ ለአቶ ሰለሞን ተስፋዬ፤ ለአቶ መንገሻ ማሞ፤ ለአቶ ዘለዓለም አለማየሁ፤ ለአቶ ካሣዬ አርዳያ፤ ለኢንጂነር አዜብ ታደሰ፤ ለወ/ት ትዕግሥት ተፈራ እና ሌሎች ተመሳሳይ ድጋፍ ላደረጉልኝ ሁሉ፤ ከፍተኛ ምሥጋናዬን እያቀረብኩ፤ ኃያሉ አምላካችን ልዑል እግዚአብሔር ዕድሜና ጤና እንዲሰጣችሁ እለምናለሁ።

መታሠቢያነቱ

ለባሌ ሀገረ ስብከት ሊቀጳጳስ ለነበሩት ለአቡነ ሠላማ እንዲሁም በኦርቶዶክስ እምነት ጸንተው፤ በቤተክርስቲያን ምሥጢረ መለኮት ትምህርት ብዙዎችን ላነጹ፤ በየአድባራቱና ገዳማቱ ተንገላተው ናረው፤ ተንገላተው ላለፉት መንፈሳዊ አባቶቻችን ይሁንልኝ።

© መብቱ በሕግ የተጠበቀ ነው። All Right Reserved (2014)

ISBN 978-99944-973-1-7

ማውጫ

መግቢያ	4
መቅደም	14

ክፍል አንድ

የእርግማን ዘር ምልክቶች

1. ምዕራፍ - አንድ፤ ክልክልዮስ፤ (የመቃብር መንፈስ)	76
2. ምዕራፍ - ሁለት፤ ሩሐንያ ሩህ አባድ፤ (የአሕዛብ የሴባኝነትና የግብረ ሰዶም መንፈስ).....	115
3. ምዕራፍ - ሶስት፤ አሚዛራክ፤ (የዕዕዋትና የመርዛ-መርዝ መንፈስ).....	178
4. ምዕራፍ - አራት፤ ብሮሽኤል አባድ፤ (የዓመዓና የሞት መንፈስ).....	204

ክፍል ሁለት

የመንፈሱ የወንዝ ዳር ልጆች

5. ምዕራፍ - አምስት፤ የጠቋር መንፈስ፤	240
6. ምዕራፍ - ስድስት፤ ክፉ መናፍስቶችን የማዋረስ ምሥጢራዊ ጥበብ፤	272
7. ምዕራፍ - ሰባት፤ የሰይጣን ክፉ ጦርነቶች በእግዚአብሔር ሰው ላይ	348
ማጠቃለያ	372

መግቢያ

በሰሙ አብ፣ ወወልድ፣ ወመንፈስ ቅዱስ አሐዱ አምላክ አሜን፤

« በማለዳ ምሕረትህን እንጠግባለን፤ በዘመናችን ሁሉ ደስ ይለናል ሐሴትም እናደርጋለን። » መዝ. 89 (90)፡14

በቅድሚያ የመጀመሪያውን ቅጽ - ፩ መጽሐፌን አንብበው አስተያየታቸውን በአካል፣ በደብዳቤና በስልክ ያቀረቡልንና የላኩልንን ወገኖቹን በሙሉ፤ በእግዚአብሔር ሥም ላመሰግናቸው እወዳለሁ።

በመጽሐፉ አማካኝነት ብዙዎች ውስጣቸው የተደበቀውን የእርኩሳን መናፍቅቶች አሠራር ተረድተው፤ በእግዚአብሔር እርዳታና እገዛ ጠላታቸውን በመዋጋት ሕይወታቸውን ከዲያብሎስ የጽልመት ዓለም ለማላቀቅ ጥረት እንዳደረጉና በማድረግ ላይ መሆናቸውን ገልጸውልኛል።

የእኔ ዓላማና ፍላጎትም በዋናነት ይህ ነው። ሰዎች መጽሐፉን አንብበው የመንፈስ ጠላታቸውን አውቀው በጌታችንና በመድኃኒታችን በኢየሱስ ክርስቶስ አስተምህሮት፤ በመለወጥ እና በመቀደስ ዲያብሎስን ተዋግተው፤ በማለዳ መያዛቸው አብቅቶ፤ ሲያሸንፉትና ታላቁ የእግዚአብሔር የማዳን ኃይሉ ሲታደጋቸው፤ ማየት ነው።

መጽሐፍ ቅዱስ በመዝ. 69 (70)፡4 ላይ፤ « ማዳንህን የሚወድዱ ሁልጊዜ፡- እግዚአብሔር ታላቅ ነው ይበሉ። » ይላል።

በዚህ ረገድ መጽሐፉ ያገዛቸው ወገኖቹ ሁሉ ከእግዚአብሔር አምልኮት ጋር በነጋራቸውና በአጠቃላይ በሕይወታቸው የተሻለ አቅጣጫና መስመር ላይ እንደሚገኙ በእርግጠኝነት ስለነገሩኝ፤ ደስታዬ ወሰን የለውም። የአገልግሎቴን ውጤታማነት የምለካው፣ ከዚህ አኳያ ነው።

ይህ ሁለተኛው ዝግጅቴ ደግሞ፤ እንደተለመደው ከመጽሐፍ ቅዱስ ትምህርት ጋር በመናፍቅቱ እጅግ ዘመናዊ፣ ውስብስብ፣ ስውርና ረቂቅ ጠባያት ላይ በማተኮር፤ ያለፈውን ሥራ ላቅ በማድረግ የቀረበ ነው። በዚህ መሠረት መጽሐፉ፤ በሁለት ዋና ዋና ክፍሎች ውስጥ የተዘረዘሩ ሰባት ምዕራፎችን አጠቃሎ ይዟል።

በክፍል አንድ፤ የእርግማን ዘር ምልክቶችን፤ በክፍል ሁለት ደግሞ፤ የወንዝ ዳር ክፉ መንፈሶችንና ልጆችን አደገኛ የጥቃት ሥልትና ጥበቦችን በጥልቀት ያብራራል።

በየምዕራፍቱ መካከልም፤ ከትውልዱ ፈተናዎች በተጨማሪ፤ እግዚአብሔር ለሰው ልጆች የሰጠውን ተስፋና በረከት ከመጽሐፍ ቅዱስ ቃል ጋር እየተጣቀሰ በዝርዝር ቀርቧል።

የሰው ልጅ ለዕለት ኑሮው ብቻ ሌት ተቀን ሲሮጥ፤ እንዴትና ምን ያህል በዲያብሎስ እንደተቀደመና በወደቀው ክፉ ኃይል እቅፍ ውስጥ እንደገባ ያብራራል።

ዲያብሎስ ትውልዱ በጨለማ እንዲኖር ከመቼውም ጊዜ በበለጠ፤ ሳይንስና ቴክኖሎጂውን በመቆጣጠርና በመጠቀም፤ በዚህ ዘመን የአዳምን ዘር ለማሰር ተወዳዳሪ ያልተገኘለትን ጥቃት እየፈጸመ ይገኛል።

በዚህም መንገድ፤ በመጀመሪያ ደረጃ ሥልቱን ይነድፋል፤ አማራጭ ያዘጋጃል፤ ተለዋጭ አቅጣጫ ያቀርባል፤ ጥቃት ይሰነዝራል፤ ለጊዜው ያነሳል፤ ይክባል፤ ባለዝናና ባለሃብት ያደርጋል፤ በሥልጣንና በማዕረግ ከፍ ከፍ ያደርጋል፤ መጨረሻ ላይ ግን፤ ወደ ላይ ባወጣበት ፍጥነት አዋርዶ ይጥላል።

ዲያብሎስ የተጣለና የወደቀ መልአክ ስለሆነ፤ ይህንኑ መጥፎ ጠባዩን ላመነትና ለተከተለት ልጆቹ ስለሚያወርስ፤ ለተጠቀመባቸው፤ ሲጠቅሙትና ሲገቡት ለኖሩት ሰዎች ሁሉ፤ ከብርና ዋጋ አይሰጥም። ምክንያቱም፤ እርሱ እንደተጣለ፤ ሌላውን መጣል ቀዳሚና መነሻ ተግባሩ በመሆኑ ነው።

ይሁን እንጂ፤ ብዙ ሰዎች ለሥጋዊ ጥቅሞቻቸው ሲሉ ወደ ዲያብሎስ በመሄድ ለግል ፍላጎት ማርኪያ፤ ይደራደራሉ፤ ይወዳጃሉ፤ ይስማማሉ፤ ይዋረሳሉ። በዚህም የአገልግሎት ዋጋቸውን ዘግይቶም ሆነ በፍጥነት፤ በታላቅ ቁጣ ቀጥቶ፤ ውስጣዊ ስብዕናቸውንና ውጫዊ ኑሮአቸውን ፈተና ላይ ይጥለዋል።

ጌታችንና መድሃኒታችን ኢየሱስ ክርስቶስ ግን፤ እኛን ከፈተናና ከመከራ ለማዳን፤ ሕይወቱን ካርሃን አድርጎ ሰጥቶናል።

በዮሐንስ ወንጌል 8:12 ላይ፤ « እኔ የዓለም ብርሃን ነኝ፤ የሚከተሉኝ የሕይወት ብርሃን ይሆንላቸዋል እንጂ በጨለማ አይመላለሱም » በማለት የተስፋውን ቃል ነግሮናል።

ዛሬ በቀደመው የሰው ልጆች ጠላት በሰይጣን ዲያብሎስ የከፋ ጥቃት፤ ወደፊት እናት የሚሆኑት፤ ጡት ያላወጡና ለአቅመ ሔዋን ያልደረሱ ሕጻናት ልጆቻችን፤ ገና በማለዳ ማገፀናቸው ተይዞ ነበረዋል።

የነገውን ትውልድ የሚረከቡ፤ የአሥርና የአሥራ ሁለት ዓመት ዕድሜ ያላቸው ሕጻናት ልጆቻችን፤ ትስም በሚሰብርና በሚያሳዝን ሁኔታ ክራንች ይዘዋል።

አገሩን በልማት ወደ ከፍተኛ የዕድገት ደረጃ የሚያስጋግረው አምራቹ ወጣቱ ትኩስ ኃይል፤ ዊልቸር ላይ ተቀምጧል። የዘመናችን ወጣት ትውልድ፤ በልዩ ልዩ አገል ሱሶችና አመሎች ተተብትቦ፤ አካሉ ታስሮና አእምሮው ናወዘ፤ በሚያስቆጭ ሁኔታ ገና በማለዳ በከፋ መንፈስ መሰሪ ደባ ተይዞ፤ በከዘራ ተደግፎ ቆሞአል።

በዕድሜ ዘመናቸው ለኢትዮጵያና ለሕዝቧ፤ የማያልፍ አኩሪ ታሪክ የፈጸሙ፤ የአገርና የወገን አላችታና ኩራት የነበሩት አዛውንቶች፤ ዛሬ በከፋ መንፈስ ተንኮልና ምሥጢራዊ የግፍ አሠራር ተይዘው፤ በሚያሳዝን ሁኔታ ወድቀዋል።

ጅምራችን፤ ድካማችንና ጥረታችን በበጎው የአምላካችን መንገድ ከሆነ ግን፤ እንደዚህ በሰው እጅ ላይ የወደቅነውንና በዲያብሎስ መዳፍ ውስጥ የገባነውን፤ ጊዜ የጣለንና ዘመን የከዳንን የማለዳ እስረኞች በሙሉ፤ የእግዚአብሔር መንፈስ፤ ያስበናል፤ ይታደገናል።

ሐዋርያው ጳውሎስ፤ « ስለ እናንተ እያመለገንሁ ስጸልይ ስለ እናንተ ማሳሰብን አልተወም » ይላል። ኤፌ.1:16

አምላካችን እኛን ሊያስበንና ሊመለከት የሚችለው ግን፤ በእግዚአብሔር አምልኮት ስንታደስና ስንበረታ፤ በትጋት ስንጸልይ፤ ለእግዚአብሔር ስንንበረከክና በቤቱ ውስጥ በጸጋው ሙላት በፍቅር፤ በሰላም፤ በጽድቅና በምሥጋና ስንመላለስ ብቻ ነው።

ቅዱስ ቃሉ፤ በመዝሙር 134 (135) ቁጥር 2 እና 3 ላይ፤

« በእግዚአብሔር ቤት ውስጥ፤ በአምላካችን ቤት አደባባይ የምትቆሙ። እግዚአብሔር ቸር ነውና እግዚአብሔርን አመስግኑ፤ ለስሙ ዘምሩ መልካም ነውና፤ » ይላል።

የከፋ ጊዜያት ከከፋ ሰዎች ጋር ሲገናኙ፤ ወደ እግዚአብሔር መጮኽ ይኖርብናል። በቤቱ የምንገኝ አባቶችና አገልጋዮች ሁሉ በየበኩላችን፤ በእግዚአብሔር መንፈስ መንጋውን መጠበቅ አለብን። ሌላው ቢቀር በመናፍብቱ ለታሰሩት ወገኖቻችን ርሕራሔ በማሳየት፤ በመንፈሳዊ አገልግሎታችን ደህንነታቸውን በመከታተል ወደ ጸጋው ሙላት የማቅረብ ግዴታ ሊኖረን ይገባል። መጽሐፍ ቅዱስ፤ « መንገዳችንን እንመርምርና እንፈትን፤ ወደ እግዚአብሔርም እንመለስ። ልባችንን ከእጃችን ጋር በሰማይ ወዳለው ወደ እግዚአብሔር አናንሣ። » ይላል። ሰቆ. ኤር. 3÷40

የእኔም አገልግሎት፤ በሕያው እግዚአብሔር ፊት፤ በቅዱስ ስሙ የሚከናወን ነው። ይህ አገልግሎት በእግዚአብሔር መንፈስ የሚደገፍ አይደለም፤ ብሎ የሚቃወም ሁሉ፤ በእግዚአብሔር ኃይል የሚደገፈውን የፈውስ አገልግሎት በተግባር ማሳየት ይኖርበታል። በእግዚአብሔር ጸጋ ይህንን ማድረግ የሚችል አባትም ሆነ አገልጋይ ከሌለ ግን፤ የኃያሉ አምላካችንን የማዳን ቅዱስ ኃይሉን በመቃወም እና የዲያብሎስን ጎራ በማጠናከር የሚሠራ የእርግማን ኃይል መሆኑን በአንክር ሊገነዘብው ይገባል።

« ሰው ዝም ብሎ የእግዚአብሔርን ማዳን ተስፋ ቢያደርግ መልካም ነው። » ሰቆ. ኤር.3÷26

በማለዳ መያዝ የተባሉትን ቅጽ አንድና ሁለት መጽሐፎቹን ለመጻፍ ካስገደዱኝ ዋና ዋና ምክንያቶች መካከል፤ በተለይም ከአባቶች በኩል ከሚደርስብኝ ውግዘት አንጻር የተመለከትኩት፤ በእውነት መልካም አባቶችን የማጣት እርግማን አለብን? የሚለው ጥናቱ አንዱ ነበር። ይህንን አንኳር ሃሳብ ለረጅም ጊዜ ሳወጣና ሳወርድ ቆይቼ፤ በመጨረሻ ላይ የደረሰኩበትን መንፈሳዊ ጭብጥ ከመንፈሳዊው ውጊያ ተግባራዊ ተሞክሮ ጋር በማገናዘብ፤ በሁለቱ መጽሐፎቼ ላይ አቅርቤያለሁ። በእርግጥም፤ በትውልድ ውስጥ አባቶችን የማጣት ያህል የከፋና የከበደ እርግማን የለም።

ከዚህ በተጨማሪም፤ ለዘመናት የቆዩ ሥርዌት ያልተገኘለት ዕዳ ያለብን ይመስለኛል። የአገር ዜጋ የሆኑ ቅዱሳና፤ እንዳይዘከሩ፤ ጀግና፤ እንዳይከበሩ እና መሪዎቿ እንዳይፈቀሩ፤ ለራስ ትውልድ ጠላት የመሆን ሥር የሰደደ የጠብ እርግማን ተሸክመናል።

በቅልውጥ ርዕዮተ ዓለም የተዘረከረከ ትውልድና በፊዝ የተበላሸ ሽምግልና፤ ለእምነት፤ ለእውነትና ለአገር ታሪክ የሚመች አይደለም። እምነትና እውነት በጠፋበት ዘመን ሕሊና ውስጥ የሚኖረው የታመቀ የወንጀል ግፍ ስለሚሆን፤ ሥልጣንና ማዕረግ የፈተና ዕድሜ መጨረሻ ይሆናሉ። ቋንቋ እኛ-ንግግርም፤ ነውርና ማስነወርን የለመደና የራሱ ጠባይ ያደረገ ትውልድ አንዲጋሽብ ምክንያት መሆኑ ሌላው ትልቁ ውድቀታችን ነው።

« ... መካን በዘመኑም የማይከናወንለት ሰው ብላችሁ ጻፉ። » ኤር. 22:30

እርግማን ማለት፤ በኃጢአት፤ በግፍ ሥራና በክፉ መንፈስ የአጥፊነት አሠራር ተጠላልፎ የሚመጣ፤ በደልና ሥርየት ያላገኘ፤ ከትውልድ ወደ ትውልድ እየተንከባለለ የመጣና የሚመጣ፤ ውድቀትን የሚያፋጥን የጥፋት ምልክትና የተንኮል ሥራ መግለጫ ነው።

እርግማን የድሆች እንባና ወደ ፈጣሪ አምላክ የሚጮኹ ሰዎች ልቅሶ፤ የሚያስከትለው የእግዚአብሔር ፍርድ ምላሽ አደገኛ ውጤት ነው። በታሪካዊ ሰዎች ሕልውናና ሥፍራዎች ውስጥ ተደብቀው፤ የሌሎችን ሕይወት ለመጉዳት በምሥጢራዊ የወንጀል ድርጊቶች ተክነው የመሰሪነት ደባ የሚፈጸሙ ሁሉ፤ የዚህ የእርግማን ሴራ እምቅ የግፍ ባለቤቶችና ውጤቶች ናቸው።

በዚህ በቅጽ-፪ መጽሐፌ ውስጥ ስለ እርግማን መንፈሶች በሥፋት የቀረበ ቢሆንም፤ በአጥፊና ጠፊ መካከል ያለው መካከድና ጥላቻ፤ ወደ ደም ማፍለስና የግፍ ግድያ መለወጥና ማደግ፤ የእርግማን ዘር አንዱ ዋነኛ ምልክት ሆኖ እናገኘዋለን። ይህም የሚያሳየን፤ ለአገር፤ ለዘመንና ለትውልድ አሳር ማቆየትና ማስተላለፍ፤ በጊዜ ሂደት ውስጥ እያደገ የመጣ፤ አባቶችን የማጣት ሥር የሰደደ ችግር እካልና ውጤት፤ እርግማን መሆኑን ነው።

በዚህ የሰዎች ክፋትና የትውልዱ ፈተና በበዛበት ዓለም ውስጥ፤ ሕብረተሰቡን በእግዚአብሔር ፍቅርና ሰላም መገንባት፤ ማገልገልና በበጎ መንፈስ መምራት አደጋ እስኪመስል ድረስ መታየቱና መፈተኑ የሚያስገርም አይደለም። ምክንያቱም፤ በቅድስና ለመንፈስ ቅዱስ ሥራ፤ ለሃይማኖት ራእይ፤ ለምዕመናን እምነት መጎልበት የሚበጅ ምሳሌ መሆንና ለተተኪው ትውልድ ትርጉም ያለው የተግባር አምልኮት በተገለጠ የእግዚአብሔር ራእይ ጋር ለማሳየት ካልተቻለ፤ በእውነተኛ የእምነት አሳላፍ ላይ ሁለንተናዊ ውድመት የሚጠበቅና የውድቀቱን አይቀሬነት መገዝብ ስለሚቻል ነው።

ከፍ ብሎ እንደተገለጸው፤ ዘመኑን ከክፉ መለየት የሚቻልበት መንፈሳዊ የእምነት ኃይል ከአባቶች ሲጠፋ፤ ትውልዱ ከማለዳው ጀምሮ መፈተኑ ግዴታው ይሆናል። ለመሆኑ ዛሬ ምዕመናን በተለያዩ የክፉ መናፍስት ጥቃት ችግር ውስጥ ወድቀው ራሳቸውንና ትውልዳቸው በበሽታና ዕድልን በማጣት አረንጓዴ ውስጥ ሲማስኑና ሲማቅቱ፤ መንፈሳዊ አባቶችና አገልጋዮች ሊያውቁት፤ በበጎ ሕሊና ሲረዱና ሊታደንቸው ያልቻሉበት ዓብይ ምክንያት ምንድነው?

አባቶች በምዕመናን ልጆቻቸው ላይ የመናፍቃን የመንፈስ ወረራ፤ የክህደትና የነቀፋ ትምህርት ሲካሄድ፤ ከግለሰብ እስከ ቤተሰብ እምነት ሲፈራርስ፤ ለቤተ ክርስቲያን የጣዖት ስም የሚሰጡ ልጆች እየጨመሩ ሲመጡ፤ የመናፍስቱ ጥቃቶች ከእናት ማሕፀን ጀምሮ ገና በጠዋቱ ሲበረቱ፤ ጠንቋይና አስማተኞች በገጠርና በከተማ እኔ አውቅልሃለሁ እያሉ ሕዝቡን አዋክበው በሚርትና በአፍዝ አደንገዝ ሥልብና ታታሪውን ሠራተኛ ጠፍንጎ በማሰር እንዳይንቀሳቀስ እድርገው በእርግማን መንፈስ ሲጥሉት አባቶቻችን የት ነው ያሉት?

ይህ የእርግማን አዙሪት እየተንከባለለ መጥቶ እኛ ዘመን ላይ ሲደርስ ሊጋሽብ የቻለበት ዋና ምክንያት፤ በአባቶች መካከል በየጊዜው የሚከሰተው መካከድና መወጋገዝ፤ ለሥልጣን፤ ለማዕረግና ለጥቅም ሊባል የሚደረገው እሽትድድም ጣራ መንካት፤ በምዕመኑ መንፈሳዊ ሕይወት ውስጥ በጎ የነገሩ ትርጉሞች እንዳይኖሩ ማሰር፤ በዘርና በጎሣ በማደም ጎራ ለይቶ በቡድን መጠቃቃት፤ ርህራሄ በሌለው

የጭካኔ መንገድ ሌላውን ለሞት አሳልፎ መስጠት፤ አባትነት በአስመሳዮችና በክፉ ወሬኞች፤ በአሾክሺኪዎች፤ በአስማተኞችና በጉብኞች መከበብና ራሱ አባትነት ከጅምሩ በእርግጥ ውስጥ ተተብትቦ መገኘቱን አላማወቅ ወዘተ ... ሁሉ፤ አባቶች እምነት የሚጠይቀውን የቅድስና ዋጋ ለመክፈል ባለመቻላቸው የተፈጠረና ከፍተኛ ቦታ የያዘ ጉዳት ሆኖ፤ ትውልዱ በእርግጥ መንፈስ የመታሰር ዕድሉ የሰፋ እንዲሆን በር ከፍቶለታል።

በእኔም አገልግሎት እንቅፋት የሆነው፤ ይህ እውነተኛ አባቶችን የማጣት ችግር ነው። ለዚህ ለመጽሐፌ ጥናት ዋናው ምክንያት የሆነኝም፤ ጥቂት የማይባሉ አባቶችና አገልጋዮች፤ ስሜን በማጥፋት፤ በእግዚአብሔር ሥም የምሰጠውን የወንጌል ትምህርትና የፈውስ አገልግሎት በማጥፋት፤ እኔን በማሳደድ፤ ጠንቋይና ቃልቻ አድርጎ በማቅረብ በጥላቻ ቢረባረቡብኝም፤ እየተዋረድኩም ቢሆን ከቦታ ቦታ፤ ከደብር ደብር እየተሰደድሁ የዘመናችንን የክፉ መናፍስት ሴራና የሰው ልጆችን በመንፈስ የመጠቃቃት ጠባይና የእርስ በእርስ ግንኙነት እንዳጠና፤ ይህ የመንከራተቱ አጋጣሚ ጠቅሞኛል።

በእግዚአብሔር መንፈስ የምሰጠው የፈውስ አገልግሎት እንደ ታላቅ የጥንቃላ ሥራ ተቆጥሮ፤ በአገር ውስጥ በእርባ ስምንት ሃገረ ስብከቶች በሚገኙ አብያተ ክርስቲያናት እንዳልደርሰና እንዳልገለገል፤ ጥሪም እንዳይደረግ የእገዳ ደብዳቤ መሰራጨቱን ሳስተውል፤ በእግዚአብሔር መንፈስ የሚከናወነውን የፈውስ አገልግሎት ከጥንቃላ ክፉ ሥራ መለየት እንኳን የማይችሉ የአገልጋዮች ዘመን ላይ መድረስ መቻላችንን ስንገነዘብ፤ በእጅጉ አዝናለሁ። በዚህ የተነሣ፤ በእኔ እምነት ዛሬ ከእናቶች ማሕፀን ለበጎና ለቅንነት ሕይወት አልወድም ብለው የቀሩ አባቶች እንዳሉ ይሰማኛል።

በረጅም ዘመን አገልግሎቱ ውስጥ ካጋጠሙኝና እኔን ለመበደልና እምነቴን ለመጎዳት ሆን ተብሎ ከተደረገብኝ ቁጥር ሥፍር ከሌላቸው እኩይ ዘመቻዎች መካከል፤ በዚህ ሁለተኛ መጽሐፌ ላይ ለአብነት መጥቀስ የምፈልገው፤ ሁለት ነጥቦችን ብቻ ነው። በሐረር ሐገረ ስብከት የአገልግሎት የጥሪ ደብዳቤ ደርሶኝ ጥሪውን አክብራ በመሄድ ቀኑን ሙሉ ሳገልገል ቆይቼ በነጋታው ቅዱስ ቁርባን

ለመውሰድ ስዘጋጃ፤ በአገረ ስብከቱ አባት ወሳኔና ትዕዛዝ ቅዱስ ቁርባን እንዳልቀበል ከታላቅ ቁጣ ጋር ተገልጾ መከልከሉንና መገፋቴን ሳስታውሰው፤ ፈጽሞ የማልዘነጋው፤ በወቅቱ ከፍተኛ ሲቃ ያስያዘኝ ጉዳይ ነበር።

በጊዜው የመከልከሉ ምሥጢር ከምን ዓይነት መንፈሳዊ ብቃት እንደመነጨ ለመረዳት አዳግቶኛል። ከምንም በላይ ግን ይህ ተቃራኒ ርምጃና ድርጊት የሚያመለክተው፤ ምዕመኑንና አገልጋዩን ከክርስቶስ ሥጋና ደም የሚለይ አባት ዘመን ላይ መደረስ መቻሉና በትውልዱ የወደፊት የእምነት ጉዞ ላይ መንፈሳዊ ውድቀት የተጋረጠበት መሆኑን የሚያስገነዝብ ነው።

በተመሳሳይ በአዲስ አበባ አገረ ስብከት በሚገኝ አንድ ደብር ውስጥም፤ እንደ ጠንቋይና ቃልቻ ተቆጥሮ፤ በደብሩ አለቃ ቅዱስ ቁርባን እንዳልወሰድ ታግጃለሁ። ይህ ዋናና ከብዙው በጥቂቱ በእምነቴ ላይ የደረሰ የበደልና የግፍ ታሪክ ነው።

እንዲህም ሆኖ የብዙዎች ጥላቻና የቅዋሜ ኃይል፤ በእምነቴ ላይና ለምዕመኑን ከምሰጠው አገልግሎቱ አላገደኝም። በዚህ ረገድ ኃያሉን አምላክ እግዚአብሔርን ስለያዝኩ፤ መቼም ቢሆን ጥላቻን ለመቋቋም የምከፍለው ዋጋ አይከበደኝም፤ አያስኮረፈኝም።

በእግዚአብሔር ኃይል በማከናወነው የትምህርተ-ወንጌልና የፈውስ አገልግሎት፤ ዓይን ሲበራ፤ ጎባጣ ሲቃና፤ አንኳሳው ድጋፉን ጥሎ ሲሮጥ፤ የወደቀው ሲነሳ፤ የታመመው ሲድን፤ የተበተነው ሲሰበሰብ፤ የፈረሰው ሲገነባ፤ ያላመነው ሲያምን፤ ከአገር ውስጥ እስከ ውጭው ዓለም ድረስ የሰው ዘር ሳይለይ፤ ከሕጻን እስከ አዋቂ፤ አባቶችና እናቶችን ጨምሮ ሳይንቲስቶች ሳይቀሩ ሲፈወስኑ ወደ እግዚአብሔር ተመልሰው ቅዱስ ቁርባን ሲወስዱ፤ የቤተክርስቲያንን የልማት ሥራ በማፋጠን በኩል በአዲስ አበባ ልዩ ልዩ ከፍተኛ የግንባታ ሥራዎች፤ በአጭር ጊዜ ውስጥ በማጠናቀቅ፤ የሚታይና የይመቀ ክንውን በምዕመኑ ድጋፍ እንዲሠራ እና ለአገረ ስብከቱ የልማት እድገት የሚያግዝ ከመቶ ሃያ እጅ (20%) ፈሰስ በተገቢው ጊዜና ሠነድ እንዲደርስ በሚድረግ ያከናወንኩለቸው ወሳኝ ጥረቶች ሁሉ ተደምስሰው « አጭበርባሪ » በሚል የእርግጥን ደብዳቤ ከትልቁ

ቦታ፤ ትልቁ ሽልማቱ ሆኖ መገኘቱ፤ እጅጉን ያሳዝነኛል። ከዚህ አልፎ ተርፎ፤ መልካም ሥራዬን ጥላሽት በመቀባት፤ በተለያዩ የኢንተርኔት ድረ-ገጾች ላይ በማሰራጨትና በጎና ቀናውን ለማስተዋል አትም ባሳየው ጋዜጠኞች መጽሐፍቶች ላይ መዘባበቻ መሆኔ ያስገርማል።

ለብዙ ሺህ ሕዝብ ወንጌልን በማስተማር፤ በክርስቶስ ጸጋ ሕዝቡ ሲድንና ሲፈወስ፤ ቤተ ክርስቲያን በሕዝብና በልማት ሥራ ስትቀድም፤ የካህናት የዕለት ኖሮአቸው እንዲሟላ ላደረግሁት ጥረትና የማያቋርጥ ድካም፤ ከገጠር እስከ ከተማ ከአራት መቶ በላይ አብያተ ክርስቲያናትን አገልግቤ፤ ለብዙ አባቶችም በመታዘዝ በጥሪአቸው ደርሼና በችግራቸው ሁሉ ተሳትፌ፤ አንድ ትልቅ መድብል መጽሐፍ የሚያክል የጥሪና የምሥጋና የምሥክር ወረቀት ተሸክሜ አያለ፤ በግልጽ የአጭባባሪነት ስም ቢለጠፍብኝም ምንም አላስደነገጠኝም።

በዚህ በኩል በጣም ያስገረመኝ ጉዳይ ግን፤ በአንድ ወቅት አገልግሎቴን ደግፈው የምሥጋና ወረቀት የጸፉልኝ አባቶች ሳይቀሩ፤ የትናንት ራሣቸውን ክደውና ተመልሰው የውግዘቱ አካል ሆነው መገኘታቸው ነው።

ይህም ሆኖ፤ ያን ሁሉ መከራ አሳልፌ፤ ሃይማኖቴን የሚነኩ የግፍ ምሥጢሮችን ወደ ጎን በመተው፤ በመበደሌ ምክንያት አልከኛ ሳልሆን ራሴን ጠብቄ በትዕግሥት በጌታዬ በኢየሱስ ክርስቶስ የመንፈስ ጽናት በመደገፍ፤ ከብዙ ድካም በኋላ፤ በማለዳ መያዝ የተባለውን ቅጽ ሁለት መጽሐፌን ለወገኖቼ ሳቀርብ ከፍተኛ ደስታ ይሰማኛል።

ነገም በፈውስ አገልግሎቴ ምክንያት ስደት፤ ጥላቻና ውግዘት ይቀራል ብዬ አልጠብቅም። ስለዚህ መጽሐፍ ቅዱስ በ2ጢሞ. 3:12 ላይ ሲናገር፤ « በእውነትም በክርስቶስ ኢየሱስ እግዚአብሔርን እየመለሱ ሊኖሩ የሚወዱ ሁሉ ይሰደዳሉ። ነገር ግን ክፉዎችና ሐታባዮች እያሳቱና እየሳቱ በክፉት እየባሉ ይሄዳሉ። » ብሏልና።

በአጠቃላይ፤ ዘመናችን፤ ኑሯችን፤ ሕይወታችን፤ ጉዞአችን፤ ትምህርታችን፤ ሃብታችን፤ ጤናችን ወዘተ... ሁሉ ጥሩ እንዲሆን፤ እግዚአብሔር አስቀድሞ አመቻችቶልናል። መልካም መንገዱን አሳይቶናል። ይህ እግዚአብሔር ለእኛ ለልጆቹ የሰጠን በረከት እና ለሰው ልጆች ያለውን ፍቅር የገለጸበት ተስፋው ነው።

ከኃያሉ አምላካችን መንገድ በተቃራኒው ተጉዞን የምናመጣው መዘዝ ግን፤ ፈተና ነው። ከዚህ በኋላ ዘመኑም፤ ትውልዱም የፈተናና የመከራ ይሆናል። ሰዎች ራሳችን ዲያብሎስን መርጠን እስካልሄድን ድረስ፤ እግዚአብሔር ለክፉ አሳልፎ አይሰጠንም።

« እናንተ እግዚአብሔርን የምትፈሩ ሆይ! ቸርነቱን ደጅ ጥኗት በመከራ እንዳትወደወቁ ከእርሱ አትራቁ » ይላል። ሲራክ 2:7

በመሆኑም፤ የእግዚአብሔር አምላክ የተስፋው ቃል፤ ጥበቃውና ፍቅሩ፤ ፈተናችንንና መከራችንን ያስቀራል፤ ያስወግዳል። ኃጢአታችንንም በይቀርታው ያስተሰርይልናል። የጠላቶቻችንን የክፋትና የጥፋት መንገድንም ይዘጋል። በምሕረቱ በኩል፤ የማለዳ አስረኛነታችንም ያበቃል።

* * *

እግዚአብሔር ያድናል። እግዚአብሔር የታሰሩትን ይፈታል፤ የወደቁትን ያሳሳል።

የጌታችንና የመድኃኒታችን የኢየሱስ ክርስቶስ ክብር፤ ጸጋና በረከት ከሁላችን ጋር ይሁን አሜን!

መልካም ንባብ

መልአክ መንክራት ግርማ ወንድሙ

ለአስተያየትዎ ፓ.ሣ.ቁ. 59286 አዲስ አበባ

መቅደም

«... በማለዳ በፊትህ እቆማለሁ...»

መዝ.5÷3

በመላ.16÷2 ላይ፤ « በማለዳ እንገድለዋለን... » በማለት የተነሱትን የዲያብሎስ መንፈሶችን ለመዋጋት፤ የጽድቁንና የበረከቱን፤ የሰላምና የፍቅር መንገዱን፤ በጽናትና በአምልኮት እንድንይዝና እንድንከተል፤ « በማለዳ የሚመራን » የእግዚአብሔር አምላክ ለማያዊ የተስፋ ቃሉ፤ እንዲህ ይላል፡-

« አቤቱ ቃሌን አድምጥ ጩኸቴንም አስተውል፤ የልመናዬን ቃል አድምጥ፤ ንጉሤና አምላኬ ሆይ፤ አቤቱ ወደ አንተ እጸልያለሁና። በማለዳ ድምፄን ትሰማለህ፤ በማለዳ በፊትህ እቆማለሁ፤ እጠብቃለሁም። አንተ በደልን የማትወድድ አምላክ ነህና ክፉ ከአንተ ጋር አያድርም። በከንቱ የሚመኩ በዓይኖችህ ፊት አይኖሩም ክፉ አድራጊዎችን ሁሉ ጠላህ። ሐሰትን የሚናገሩትን ታጠፋቸዋለህ፤ ደም አፍላሹንና ሽንጋዩን ሰው እግዚአብሔር ይጸየፋል። እኔ ግን በምሕረትህ ብዛት ወደ ቤትህ እገባለሁ፤ አንተን በመፍራት፤ ወደ ቅድስናህ መቅደስ እለግዳለሁ። አቤቱ ስለ ጠላቶቼ በጽድቅህ ምራኝ፤ መንገዴን በፊትህ አቅና። በአፋቸው እውነት የለምና። ልባቸውም ከንቱ ነው፤ ጉሮሮአቸው የተከፈተ መቃብር ነው፤ በምላሳቸው ይሸነግላሉ። አቤቱ፤ ፍረድባቸው፤ በምክራቸውም ይውደቁ፤ ስለ ክፉታቸውም ብዛት አሳድዳቸው፤ እነርሱ ዐምፀውብሃልና። በአንተ የሚታመኑት ሁሉ ግን ደስ ይላቸዋል፤ ለዘላለሙ ደስ ይላቸዋል፤ እነርሱንም ትጠብቃለህ፤ ስምህንም የሚወድዱ ሁሉ በአንተ ይመካሉ። አንተ ጸድቁን ትባርክዋለህና አቤቱ እንደ ጋሻ በሞገስ ከለልኸን » መዝ.5÷1-12

ክፍል አንድ

የእርግማን ዘር ምልክቶች

« ነገር ግን የአምላክህን የእግዚአብሔርን ቃል ባትሰማ፤ ዛሬም ያዘዘሁህን ሥርዓቱንና ትዕዛዜን ሁሉ ባትጠብቅ ባታደርግም እነዚህ መርገሞች ሁሉ ይመጡብሃል ያገኙህማል። በከተማ ርጉም ትሆናለህ በእርሻም ርጉም ትሆናለህ። እንቅብህና ቡሃቃህ ርጉም ይሆናል። የሆድህ ፍሬ የምድርህም ፍሬ የላምህም ርቢ፤ የበግህም ርቢ፤ ርጉም ይሆናል። አንተ በመግባትህ ርጉም ትሆናለህ፤ በመውጣትህም ርጉም ትሆናለህ። እኔን ስለተወኸኝ፤ ስለ ሥራህ ክፉት እስክትጠፋ ፈጥነህም እስክታልቅ ድረስ በምትሠራው ሥራ ሁሉ እግዚአብሔር መርገምን፤ ሽሽትን፤ ተግሣጽን ይሰድድብሃል። » ዘጸፃ. 28:15-20

1. የእርግማን መንፈስ

እርግማን፤ እግዚአብሔር ለሰዎች የሰጠውን ጸጋ፤ በረከትና ሞገስ የሚያሳጣ፤ ከክፉው መናፍስት አሠራር መንገዶች መካከል አንዱና ዋናው ሲሆን፤ ከዘር ወደ ዘር እየተሸጋገረና እየተላለፈ አራትና አምስት ከዚያም በላይ ዘመንና ትውልድ ውስጥ እየተንሰራፋ፤ ያላወቁትንና የማያውቁትን ሁሉ ቂመኛ አድርጎ እየተወራረሰ የሚያጠቃ መንፈስ ነው።

ብዙ ጊዜ በቤተሰባችንና በማሕበረሰባችን ውስጥ የሚገለጹ እርግማኖች፤ የጊዜያዊ ብስጭትና የንዴት መገለጫ የሚመስሉ 'ይሁኑ እንጂ' ዋናው መሠረታቸው፤ ከዘር ወደ ዘር በመውረድ፤ በውስጣችን ተደብቀው የሚገኙ የመናፍስቱ ምልክቶች ናቸው።

ለምሳሌ፡- በብዙ ቤተሰብ ውስጥ፤ ወላጆች በልጆቻቸው፤ ሰዎች በጎረቤቶቻቸው፤ በንደኞቻቸውና በሥራ ባልደረቦቻቸው... ወዘተ ሲበላጩ፡- ይጥረጋችሁ! ይድፋችሁ! ደምሽን ያፍሰው! ያንቺን ነገር ያሳየኝ! በአጭር ያስቀርህ! ወልደህ አትሳም! ለመኪና ዕዳ ይዳርግሽ! ጥቁር ውሻ ውለጂ! የወለድኸው ዘር አይባረክ! ወልደህ እየወ! እንጆራ አይውጣልህ! መንገድህን ይዝጋው! ብን ያርግህ! ድራሽህን ያጥፋው! ቀባሪ ያሳግህ! ሞትሽን የገበያ ቀን ያደርገው! ለይጣኖች! የሰይጣን ቆራጮች! ወዘተ... እየተባሉ የሚያክፋደጉዱት የእርግማን መጥቶች፤

ከዘር ዘር እየተላለፉ የመጡ የእርግማን መናፍስት ምልክቶች፤ በውስጣችን ሥር ሰደው በመኖራቸው ነው።

ዲያብሎስ፤ ሰዎች የእርግማን መንፈስ ሰለባዎች ሆነው እንዲቀሩ ሁኔታዎችን በማመቻቸት፤ ሚርትና ስድቡን ግብሩና ምሉ በማድረግ፤ መንፈሱ በተጠራበት ሰው ላይ ሄዶ በማረፍ፤ እርግማኑን ተግባራዊ ያደርጋል።

ለምሳሌ፡- አንድ ሰው ለመኪና ዕዳ ያድርግህ ተብሎ ከተረገመ ወይም መንፈሱ ከተጠራበት፤ ዲያብሎስ ሰውየውን የመኪና አደጋ ሰለባ ያደርገዋል።

ባለፉት ትምህርቶች እንደተማርነው፤ ዲያብሎስ የተጠቀሙለትን የእርግማን ቃል ሚርቶችን በሙሉ ተከታትሎ ተግባራዊ ያደርጋል።

2. የእርግማን መንፈስ ጉዳቶች፤

«እንተ በመግባትህ ርጉም ትሆናለህ፤ በመውጣትህም ርጉም ትሆናለህ።» ዘፃፃ. 28:19

የእርግማን መንፈስ በግለሰብም ሆነ በማኅበረሰብ ደረጃ የሚከተሉትን ጉዳቶች ያስከትላል።

- መልካም እድልንና እድገትን ያበላሻል፤ ያስናክላል፤ ያቋርጣል፤ ጸጋን፤ የተቀባይነትና የተወዳጅነት ክብርን ያሳጣል፤
- ሞገስን ያርቃል፤ እንዲለይም ያደርጋል፤
- የእግዚአብሔርን መንፈሳዊ ኃይል ከሰዎች በማራቅ ከትክክለኛው የአምልኮት ምሪት ያቆራርጣል፤
- የሽማግሌዎችን አስተሳሰብ በማዛባት፤ በማሳትና በመቀየር፤ እግዚአብሔርን የሚያመሰግኑና ትውልዱን የሚመርቁ፤ የተጣላን የሚያስታርቁ አባቶች ከመሆን ይልቅ፤ ነገር ቀስቃሾች፤ ቁጣን የሚያባብሱና የሚያጋግሉ ነገረኞች፤ እንዲሆኑና የእነርሱንና የሚኖሩበትን ማኅበረሰብ መንፈሳዊ የጉዞ አድማሶችና የሕይወት ትልሞችን ሁሉ በማዛነፍና በማጨንገፍ፤ ሥር እየሰደደ የመጣውን የጣዖት አምልኮት የሚያንሰራፋና የሚያበረታቱ ረጋሚዎች እንዲሆኑ ያደርጋል።

ዲያብሎስ የሰው ልጆችን ለማጥቃት፤ ኑሮአቸውንና ጤናቸውን ለማበላሸት በተለያዩ መንገድና ሥልት ይጠጋል። ከእነዚህም መካከል፤

- መጀመሪያ በእንቅስቃሴህ ላይ ትኩረት በመስጠት፤ በተክለ ቁመናህና በመርሃ ግብርህ ላይ ያደባል፤
- እሱን የሚደግፈውንና እሱን የሚፈልገውን ሀሳብ በሕይወትህ ውስጥ ካገኘ፤ ሥፍራውን ያደላድላል፤
- እግዚአብሔርን ዕርዳን ብለን ወደ እርሱ ስንሄድ ደግሞ፤ የበለጠ ተደላድሎ አመቺ ሁኔታ ተፈጥሮለት ውስጥህ ይገባል፤
- ሥራውንና ግብሩን የሚያከናውንለት ዋና መሣሪያው ሰው መሆኑን በማረጋገጥ፤ ማናቸውንም ጥረት እያደረገ፤ ይጠጋል። ሰው የተንከሰ፤ የዓመጣው እና የክፋቱ መገለጫ እንዲሆን፤ ራሱን ሰውን መቆጣጠሩ ትልቅ ኃይል ይሆነዋል ።

3. የእርግማን መንፈሶች ዓይነትና በትውልድ ላይ የሚያደርሱት ጉዳት

« ዓይኖችህም ከሚያዩት የተነሳ እብድ ትሆናለህ » ዘፃ. 28:34

እርግማን በትውልድ ሕይወት ውስጥ ፣ ጉስቆልናን፣ ረሃብን፣ ቸንፈርን፣ ጦርነትን፣ ሰደትን ወዘተ... ሚርትን የሚያነግሥና ለዲያብሎስ አሠራር አመቺ ሁኔታን የሚፈጥርና የሚያግዝ፤ የመንፈስ ጉዳት ነው።

3.1 የእርግማን መንፈስ ዓይነቶች፤

- የታሪክ እርግማን፤
- የፍልስፍናና የርዕዮተ ዓለም እርግማን፤
- የጣዖት እርግማን፤
- የሚርት እርግማን፤
- የእምነት ማጣት እርግማን፤
- የዘር እርግማን፤
- የግፍ እርግማንናቸው።

ዛሬ የራሳችንን ሕይወትና መንገድ መለስ ብለን ስንመለከት፤ እግዚአብሔር የለም ብለን ባመጣነው እርግጥን፤ በግልጽና በሥውር የክፉ መንፈሶች የግፍና የጭካኔን ግብር ከባሕርያችን መበላሸት ጋር ተዋሕዶ፤ ባዶ አድርጎናል።

ነባር ታሪካችንን በጥላቻ በሽታ በመመረዝ፤ በክህደት ፍልስፍና መመራት በባዕዳን ርዕዮት ሥር መጠለል ያስከተለው ውድቀት፤ ጦርነት ካወደመው ትውልድ ክፉ ሥነ-ልቦና ጋር ተያይዞ፤ የመዝቀጥ እርግጥን ባልተጠበቀ ሁኔታ ጣራ ክብክብሏል።

በዚህም እርግጥን የተነሳ፤ ጽድቅ፤ እውነት፤ ሰላም ሞገስና በረከት ሙሉ በሙሉ ከውስጣችን ጠፍቶአል።

«እኔን ስለ ተወኝኝ ስለ ሥራህ ክፋት፤ እስክትጠፋ ፈጥነህም እስክታልቅ ድረስ በምትሰራው ሥራ ሁሉ እግዚአብሔር መርገምን፤ ሽሽትን፤ ተግላጽን ይሰድድብሃል።» ዘፋ. 28:20

በሌላ በኩል የእግዚአብሔር አምላክ ሰማያዊ ክብሩ ሲቆም፤ ከሰው ልጆች ሲርቅ፤ ጸጋውና መለኮታዊ ምስጢሩ ሲቋረጥ፤ የሚተካው እርግጥን ነው።

በረከት ከሰው ሲርቅ፤ ጤናማ የሰዎች ግንኙነትና ፍቅር ሲደፈርስ፤ ሲበላሸና ሲመክን፤ እንደባዘንና እንደተንከራተትን ዘመኑን ከጨረሰነው፤ የእርግጥን ምቀኛ መንፈስ በውስጣችን የተደበቀ መሆኑን የምናውቅበት መንፈሳዊ ክህሎት የጎደለን መሆኑን እንገነዘባለን።

አንዳንድ እናቶች በዛር መንፈስ በኩል መርቀው፤ እርግጥን የሆነባቸው፤ እንዲሁም፤ በዛር መንፈስ ድጋፍ ተራግመው ለትውልዱ ያተረፉት መከራ፤ ቀላል አይደለም።

ያሳድግህ ቢሉ፤ ዕድገቱ ይቋረጣል፤ በረከት ይስጥህ ካሉ፤ ድህነቱ ይጨምራል። ምክንያቱም፤ የሚመርቁት በዛሩ በኩል ስለሆነ ነው። አንዳንድ ሰዎች እናቱ መርቃኝ ነበር፤ ውጤቱ ግን እርግጥን ሆነብኝ ይላሉ።

ጉዳዩ ግን፤ እናት ውስጥ ያለው ርኩስ መንፈስ ምቀኛ ስለሆነ፤ የእናትየውን ምርቃት፤ በተቃራኒው እርግጥን ያደርገዋል። ለምልም ስትል፤ መንፈሱ ያደርቀዋል። እደግ ስትል ያቀጭጫዋል።

የሕይወት ዘመንህን እግዚአብሔር አምላክ ይከተልህ የምትልም ከሆነ ደግሞ፤ መንፈሱ እኔ እከተለዋለሁ እያለ፤ ዓይነጥላ ይሆንበታል።

ስለዚህ ክፉው መንፈስ በሰዎች ላይ ተግባሩን እንዳያከናውን ለማድረግ የሚያስችሉ መንገዶች፤ በጸሎት፤ በአምልኮት፤ በስግደት፤ በቅዱስ ቁርባን፤ በቅንነት፤ አሥራት በኩራት በማውጣት፤ በአጠቃላይ በእግዚአብሔር መንፈስ ሕግ ከኖሩ፤ ምርቃታቸው እርግጥን አይሆንም፤ እርግጥናቸውም ምርቃት አይሆንም። ምክንያቱም ከላይ የተጠቀሱት ሁሉ፤ በእግዚአብሔር አምላክ በጥበቃው፤ በምሕረቱና በቸርነቱ በክብሩ የሚያቆሙን ስለሆኑ ነው።

እርግጥን በረከት አያመጣም። ፍጻና መከራን አስከትሎ የሚመጣ መዘዝ ነው። ባለፈው በአብዮቱ ዘመን ይውደም! ይውደሙ! ያልናቸው ሣይጠፋ፤ የኛ ፍልስፍናና ርዕዮተ-ዓለም ወደሞ፤ እርግጥናችን ነጥሮ በመመለስ፤ እኛን መትቶ በመጣል፤ ከስረን ቁጭ አልን። ስለሆነም፤ ሽንፈትና ውድቀት፤ በእርግጥን በኩል እንደሚመጣ መገንዘብ ያስፈልጋል።

« የሆድህ ፍሬ፤ የምድርህም ፍሬ፤ የላምህም ርቢ፤ የበግህም ርቢ ርጉም ይሆናል።» ዘፋ. 28:18

ይህ የእርግጥን መንፈስ ዘመን ሳይሸረው፤ በትውልድ ውስጥ እያለፈና እየተወራረሰ ቁራኛ በመሆን ቤተሰብና ዘር እየሆነ፤ የጠላትነት ምስጢሩ ሳይታወቅ የቤተሰብ አባላትን የሚጨርስ፤ የሚያራቁትና እንደባዘኑ ኖረው እንደባዘኑ እንዲያልፉ የሚያደርግ ምቀኛ መንፈስ ነው።

ብዙ ሰዎች ዕድሌ ጠማማ ነው! ዕድል የለኝም ይላሉ። ችግሩ ግን፤ የማይታይ የመንፈስ ጠላት ውስጣቸው ቁጭ ብሎ ሥራውን እየሠራ ለመሆኑ፤ ግንዛቤውም ሆነ መረጃው ስለሌላቸው፤ ዕድላቸው ተወላግዶ፤ ሕይወታቸውና ዘመናቸው መንምኖ፤ መከራንና ሥቃይን ከዘር ወደ ዘር እያወረሱ ኖረው ያለፉ ጥቂቶች አይደሉም።

ክፉው መንፈስ ተተኪው ትውልድ ለመንፈሳዊ ሕይወት ጸጋና ሞገስ እንዳይበቃ፤ እውነትና ቁምነገር አሳጥቶ ለአባቶቹ ጸጋና በረከት የታደለ እንዳይሆን ያደርጋል።

ይህንን ሁኔታ ከሕይወታችን አንጻር ስናየው፤ ዛሬ በከፍተኛ ደረጃ ዲሞክራሲ ተሳክቶለት ግቡን የመታ ይመስላል። በብዙ መንገድ የእርግማን መንፈስ አለብን። ለዚህ ሁሉ ጉዳት ኃላፊ የሆነው ይህ መንፈስ የሚጠራው ደግሞ፤ ከባሕር፤ ከውቅያኖስና ከወንዝ ዳር ነው። የእግዚአብሔር ቃል እንዲህ ይላል።

« በወንዙ አጠገብ ባለቸው በሕዝቡ ልጆች ምድር በፋቱራ ወደ ተቀመጠው ወደ ቢያር ልጅ ወደ በለፃምም እነሆ፤ ከግብጽ የወጣ ሕዝብ አለ እነሆም፤ የምድሩን ፊት ሁሉ ሸፈነ፤» ዘኁል. 22:5

ፋቱራ ማለት የወንዝ ዳር ጥንቆላ ማለት ነው። ጠላት እግዚአብሔር በሰጠህ በአንተ ሞገስ ይሰጋል። የኔታህ መንፈስ ከፊትህ ሲቀድም፤ ቀጣዩ የሕይወትህ ጉዞ በጠላቶችህ ላይ ግርማ ሞገስ እየሰጠ የእግዚአብሔር መንፈስ ይመራሃል። ያንተ ድርሻ አትምና ጉልበት ፈጣሪህ መሆኑን ማመንና ማምለክ ብቻ ነው። ከዚህ በኋላ የምትሰማው ከጠላቶችህ ይህንን ነው። « እነሆ ከግብጽ የወጣ ሕዝብ የምድርን ፊት ሁሉ ሸፈነ።»

ክፉ ሰዎች፤ በወንዝ ዳር መንፈስ ድጋፍ፤ የጠላቱን እድል፤ ሃብት፤ ዕድሜና በረከት አጥፋልኝ በማለት ያሟርታሉ። ክፉ መንፈሶችን ይጠይቃሉ። ወንዝ ዳር ላይ ሆነው፤ በፈርስና በደም ይታጠባሉ።

ከወንዝ ዳር ከተጠራው መንፈስ ጋር ይቆራኛሉ። ከዚህ ዓይነት ቤተሰብ የሚወለዱ ሁሉ፤ የወንዝ ዳር መንፈስ ልጆች በመሆን የእርግማኑ አዚም ይቆራኛቸዋል።

ዛሬ በአገራችን ብዙ ሰዎች የሚርቱንና የእርግማኑን መንፈስ ተከትለው ወደ ወንዝ ዳር፤ ወደ ጠንቋዩ፤ ወደ መተተኛውና አስማተኛ ይሄዳሉ። አዚም የሚሆነውና የሚያደርገው የእርግማን መንፈስ ዋና መሠረቱ፤ ወንዝ ዳር ወይም ከወንዝ አፋፍ ላይ ነው።

እግዚአብሔር ካንተ ጋር ካለ፤ የጠላቶችህ መንፈስ ራሳቸውን በማስደንገጥና በማስፈራራት ልቦናቸው እንዲቀልጥና የሕልናና የእእምሮ አረፍት እንዲያጡ የእግዚአብሔር ኃይል ያጠቃቸዋል። መንፈሳቸውም፤ መልሶ ለራሳቸው ተዋጊና አዚም በመሆን እንዲጎዳቸው ያደርጋል።

አንተ ከእግዚአብሔር ጋር ካልሆንክ ግን፤ በጠላቶች ላይ ያለው ርኩስ መንፈስ፤ ለአንተ አዚም ሆኖ በመንፈሱና በሰው እጅ ላይ ትወድቃለህ።

በእርግማን መንፈስ ውስጥ የወደቁ ሁሉ ኑሮአቸውን፤ ሕይወታቸውንና ራሳቸውን አላገኙም። የእግዚአብሔር መንፈስና ኃይል ግን፤ በእርሱ የታመኑትንና እርሱን የሚያመልኩትን፤ የእርግማንና የአዙሪት መንፈስ ሰለባ እንዳይሆኑ ይታደጋል። ዓይናቸውን ይከፍታል። የእግዚአብሔር ኃይል የሚርቱንና የመተቱን ጎራ ያፈርሳል።

«...ኃያሉንም ተዋጊውንም፤ ፈራጁንም፤ ነቢዩንም፤ ምዋርተኛውንም፤ ሽማግሌውንም፤ የአምሳ አለቃውንም፤ ከበርቱውንም አማካሪውንም፤ ብልሁንም፤ ሠራተኛ አስማት አዋቂውንም ይነቅላል።» ኢሳ 3:2

4. የእርግማን መንፈስና የሞዓብ ምድር

4.1 ሞዓባዊያን፤

ሰብዓ ሰገል የሞዓባዊያን ዘሮች ናቸው። ዘኁል 22:1 ላይ « የእስራኤልም ልጆች ተጓዙ በኢያሪኮ ፊት ለፊት በዮርዳኖስ ማዶ ባለው በሞዓብ ሜዳ ሰፈሩ።» ይላል።

እነዚህ የእስራኤል ልጆች በብሉይ ኪዳን ጉዞ ውስጥ ትልቅ ቦታ የሚሰጣቸው ናቸው። የእስራኤል ግርማ ሞገስ ሞዓባውያንን አስደንግጦአል።

ሞዓብ ማለት አባቴን አስክራ ያገኘሁት ልጅ ማለት ሲሆን፤ በዚህ አባባል፤ ድርጊትና ታሪክ ውስጥ፤ እርግማን ተከትሎ ሞዓባዊያንን ብዙ መከራ አሳይቶአቸዋል። ሞዓባውያን እግዚአብሔርን ባለማምለክ ሂደት ውስጥ የተወለዱ ልጆች ሲሆኑ፤ የሎጥ ልጅ አባቴን አስክራ፤ ከአባቴ የወለደቸው ልጅ ነው።

የመጀመሪያው ልጅ ሞዓብ በብዙ ፈተናና መከራ ውስጥ ተፀንሶ፤ ተወልዶ ካደገ በኋላ፤ ታላቅ የሕብረሰተብ አካልና ወገን በመሆን፤ በራሱ ስም አገሪቱን ሞዓብ ብሎ ሰየማት። እነርሱም አገራቸውን፤ «አገረ-ሞዓብ» ብለው ጠሩት።

አገራዊ-ሞዳብ፤ በልምላሜዋ መስክ በስፋት የምትታወቅ፤ የበረከት ምንጭ የሆነች፤ በእስራኤል ልዩ ግምት የተሰጣት ታሪካዊ፤ ማርና ወተት የምታፈልቅ፤ ነገር ግን የእርግማን ዘር ያለባት ምድር ናት።

በዚች አገር ቀድመው ቦታ የያዙት፤ እነዚህ ክፉ ሰዎች ናቸው። ብዙ ጊዜ ክፉ ቀድሞ ቦታ የመያዝ ችሎታ አለው። እንደ አገርም፤ እንደሰውም፤ በሰው ሕይወት ውስጥ፤ ክፉ ምንጊዜም ይቀድማል።

እንደ አገር ከነፃንን ይዘው የነበሩት ሞዳባዊያን ናቸው። ስለዚህ ሕዝቡ-እስራኤል በሙሉ ተሰዶ በምድረ ግብፅ በባርነት ሲማቅቁና ብዙ መከራ ሲያዩ፤ ትላልቆች የግብፅ ፒራሚዶችን በመሥራት ዕድሜና ዘመናቸውን በሥቃይ ሲጨርሱ፤ ሞዳባዊያን አገሪቱን በቁጥጥር ስሥር አድርገው የዘር ግንዳቸውን ከክፉው ዘር ጣዖት ጋር በማያያዝ፤ በእርግማንና በሚርት ይኖሩ ነበር።

አራት መቶ ሰላሳ ዓመት ሙሉ እስራኤላውያን በባርነት ሲማቅቁ፤ በተቃራኒው ሞዳባውያን ደግሞ፤ አራት መቶ ሰላሳ አመት ሙሉ ያፎን የተስፋይቱን አገር ተቆጣጥረው ኖረውባታል።

ሞዳባውያን እንደ ስማቸው ትርጉም አገሪቱን የሰነራምና የጣዖት አምላኪ ትውልድ መኖሪያና መፈንጫ በማድረግ፤ ለዘመናት የጣዖትና የሚርት ምልክቶች ማስታወሻ ሆነው የተቀመጡና የተበራከቱ ነገዶች ሆኑ። ሞዳባውያን በጣዖትና በክፉ አምልኮት ዘመን በክፉ መንፈስ ክፉ ድርጊት የሚተማመኑ፤ በዲያብሎስ አሠራር የጥፋት ድርጊት የሚመኩ፤ በአጋንንት ኃይል የሚከሩና የሚታበዩ ናቸው። ስለዚህ መተትን፤ ሚርትን፤ አስማትንና የዲያብሎስን ሥውር ዓላማ፤ ለአዚም ድርጊት ሲጠቀሙበት ኖረዋል።

አራት ዘንድላቱ ላይ፤ እስራኤላውያን ወደ ተስፋይቱ ምድር ካደረጉት ታላላቅ ጉዞዎች መካከል አንዱ፤ ይህ ከግብፅ የባርነት ኑሮ ነጻ ወጥተው ወደዚህ ወደ ሞዳብ ምድር መድረስ መቻላቸው ነው።

ቀይ ባሕርን ተሻግረው ጉዞአቸውን ሲጀምሩ፤ መጀመሪያ ያረፉት የሞዳብ ምድር ላይ ነው። መጽሐፍ ቅዱስ፤ « የሌፎር ልጅ ባላቅ እስራኤል በአሞራውያን ላይ ያደረገውን ሁሉ አየ። ብዙም

ነበርና ሞዳብ ከሕዝቡም እጅግ ፈራ፤ ከእስራኤልም ልጆች የተነሣ ሞዳብ ደነገጠ» ይላል። ዘጉል 22:2

አሞራውያን የተባሉትን ታላላቅ ነገሥታቶችን ድል እየመቱ፤ እያሸነፉና እያስደነገጡ፤ እግዚአብሔርም ከሰማይ ግርማ ሞገስ እየሰጣቸው፤ ጠላቶቻቸውን በረገጡት የእግራቸው ኮቴዎች ልክ እያስበረገጉና እያስጨነቁቸው የመምጣቸው ሁኔታና ዜና ወደ ሞዳብ ምድርና ወደ ንጉሡ ደርሶ ታላቅ ሥጋት ተፈጠረ።

ምክንያቱም፤ ሞዳባዊያን 430 ዘመናት የሚያመልኩትን ጣዖት ተከትለው፤ ተደላድለውና በስፋት ተረጋግተው ተቀምጠው ስለነበር ነው።

አሁን ግን፤ ሁኔታዎች ተለውጠዋል። የእግዚአብሔር ሕዝብ ወደ ቅድስት አገር እየተጓዘ ነው። የ430 ዓመታት ባርነት እንዲቆም፤ እግዚአብሔር በሙሴ አማካኝነት እየመራ ነው። በጠላት መካከል እግዚአብሔር ሲመራ አብሮ ሲሄድ፤ አብሮህ ሲጓዝ እግዚአብሔርን የማያውቁ ሁሉ ይደነግጣሉ። ይበረግጋሉ። የልብ መዛልና መርበድበድ መለያቸው ነው።

በዚህ ጊዜ የሞዳብ ንጉሥ ባላቅ፤ በአሞራውያ ላይ የደረሰው ሽሽት፤ ውድቀትና ድቀት ውሎ አድሮ ለራሴ ይሆናል ብሎ በመስጋቱ፤ እንቅስቃሴ እየጀመረ ነው።

« ሞዳብም የምድያምን ሽማግሌዎች በሬ የለመለመውን ሣር እንደሚጨርስ ይህ ጭፍራ በዙሪያችን ያለውን ሁሉ ይጨርሳል» አላቸው። (ዘጉል 22:4)

ሞዳባውያን በሥፋት የሚታወቁት በጥንቆላ ሥራና፤ በእርግማን መንፈስ ነው። በአጠቃላይ በዚያ ዘመን እዚያ አገር የነበረው መሪ፤ በእርግማን መንፈስ የሚኖርና የሚያምን ነበር።

የሞዳብ ንጉሥ ባላቅ፤ ክፉትና ተንኮልን የሚያስፈጽም፤ የክፉትና የተንኮል መንፈስ መሣሪያው ሙዋርትና እርግማን ነበር።

« በደልን በምናምንቴ ገመድ፤ ኃጢአትንም በሰረገላ ማሰሪያ ወደ ራሳቸው ለሚሰቡ፤ እናይ ዘንድ ይቸኩል ሥራውንም ያፍጥን፤ እናውቃትም ዘንድ የእስራኤል ቅዱስ ምክር ትቅረብ፤ ትምጣ ለሚሉ ወዮላቸው። » ኢሳ. 5:18-19

4.2 በእርግማን የሚኖር ትውልድ፤ «እባክህ ና እርገምልኝ!»

መጽሐፍ ቅዱስ በዘኁልቱ. 22:4-6 ላይ እንዲህ ይላል፤ «በዚያን ጊዜ የሴፎር ልጅ ባላቅ የሞዓብ ንጉሥ ነበር። በወንዙ አጠገብ ባላቸው በሕዝቡ ልጆች ምድር በፋቱራ ወደ ተቀመጠው ወደ ቢያር ልጅ ወደ በለዓም እነሆ፤ ከግብፅ የወጣ ሕዝብ አለ እነሆም፤ የምድሩን ፊት ሁሉ ሸፈነ፤ በእቅራቢያችንም ተቀምጧል አሁን ይህ ሕዝብ ከእኔ ይበልጣልና ልወጋቸውና ከምድሪቱ ላሳድዳቸው እችል እንደ ሆነ፤ እባክህ፤ ና ርገምልኝ። አንተ የመረቅኸው ምሩቅ የረገምኸው ርጉም እንደሆነ አውቃለሁና ብሎ ይጠሩት ዘንድ መልእክተኞቹን ላከ።» ይላል።

4.3 በጠላት የእርግማን ዕቅድና ዝግጅት ውስጥ የእርግማን ኃይሎች አሰላለፍ

በጠላት የእርግማን ዕቅድና ዝግጅት ውስጥ ሶስት ክፍተኛ ቦታ ያላቸው አሰላለፎች ይገኛሉ። እነርሱም፤

ሀ. አስረጋሚ፤ (የሞዓብ ንጉሥ ባላቅ)

በክፉው መንፈስ መሣሪያነት ሌላውን ሰው ለመጉዳት የሚንቀሳቀሰውን ሰው የሚገልጽ ነው። እርግማን ምሥጢራዊ የሆነ ሁለንተናዊ ጥቃት በመሆን የትውልድ ዕድል ላይ ጉዳት ያደርሳል።

የሞዓብ ንጉሥ ባላቅ ወንዝ ዳር ላይ ኑርን ለመሠረተው ለረጋሚው ሰው ለቤያር ልጅ ለበለዓም፤ ከግብፅ የወጣው ሕዝብ ላይ፤ መጀመሪያ አዚም ልቀቅባቸው። ከዚያም እርገምልኝ! በማለት መልዕክተኛ ሰደደ። እንደ ሕይወቱ፤ አኗኗሩ፤ ጠባዩ፤ ጊዜውና ዘመኑ የአዚም መንፈስ በየትኛውም ዓለምና ሕብረተሰብ ውስጥ ይገኛል። የእርግማን የመጀመሪያው አሠራር አዚም በመሆን፤ የማዘግያ ዳፍንት ሆኖ ያገለግላል።

መጽሐፍ ቅዱስ፤ ክፉ መሪዎች ይህንን የአዚም መንፈስ እንደሚጠቀሙ ከባላቅ ሕይወት በመነሳት ይነግረናል።

« በዚያን ጊዜ የሶፌር ልጅ ባላቅ የሞዓብ ንጉሥ ነበር።» ባላቅ ጦርነት ከመግጠሙ በፊት፤ መጀመሪያ የእርግማን መንፈስ መላክ ነው የፈለገው።

እኛ ጸልየን አይደለም ወደ ውጊያ የምንሄደው። የቀደሙ አባቶቻችን አገር ሲጠብቁ፤ ወገንን ከወረራ ሲከላከሉና የጠላትን ኃይል ለመስበር ሲንቀሳቀሱ፤ መጀመሪያ ጸልየውና ታበተሕጉን ይዘው ነበር። ዘመቻም ሲገቡ፤ ጠላት እየደነበረ እነርሱ ከድል ወደ ድል ሲረማመዱ እንደነበር፤ ያለፈው አኩሪ ታሪካችን ይመሰክራል።

ይህንን የተናገርነውም እኛ ሳንሆን፤ ሊወጉን የመጡት ወራሪዎቻችን ራሳቸው ናቸው። «ያጠቃን ነጩ ፈረስ ላይ ያለው ፈረሰኛ ነው» ሲሉ የእግዚአብሔርን ኃይል እና የቅዱስ ጊዮርጊስን ክንድ ጠላቶቻችን መስከረዋል። መጽሐፍ ቅዱስ፤ «ይህ ሕዝብ ከእኔ ይበልጣልና» ይላል።

ለ. ረጋሚ (በለዓም)

የረጋሚው የበለዓም ስም ትርጉም ከእብራይስጥ ወደኛ ሲፈታ «ሆዳም፤ በላተኛ» ማለት ነው። እብራይስጡና አረብኛው ከግዕዙና ከአማርኛው ጋር በብዙ መልኩ ይወራረሳል። ሆዳሙ ሰው በእርግማን መንፈስ የተሞላ ነበርና ንጉሡ ባላቅ ለእርግማን ሥራ ፈልጎታል። « በወንዙ አጠገብ ባላቸው በሕዝቡ ልጆች ምድር በፋቱራ ወደ ተቀመጠው ወደ ቢያር ልጅ ወደ በለዓም እነሆ፤ ከግብጽ የወጣ ሕዝብ አለ » ዘኁል. 22:5

እነኚህ ከላይ የተገለጹት ሁለቱ የአስረጋሚና የረጋሚ አሰላለፎች፤ የአካልና የመንፈስ አንድነት ያላቸውና፤ የክፉት ኅብረት የፈጠሩ ናቸው። ከእግዚአብሔር ጋር መኖር ሲያቅትህ፤ ከመንፈሳዊ ሕይወት በረከት ስትርቅና የአሥራት በኩራት ኃይልን ማወቅ ሲሳንህ፤ ዲያብሎስ ሁልጊዜ በተለያየ መልኩ ዋጋህን፤ ይቀበልሃል። አንድ ሰይጣን ለእግዚአብሔር ከምትሰጠው አሥራት በላይ፤ ለሕክምና እንድታወጣ ያደርግሃል። አንድ ተራ አጋንንት ከዘርም ይምጣ፤ ከሰውም ይላክ፤ ከዓይንም ይወጣ፤ አንዱ ብቻ፤ የኑርህን ግማሽ ይፈትንሃል። ምክንያቱም ለአሥራትና ጸበጎ አካሄድ ዘግጅቱ የለህም።

ከእግዚአብሔር ከሆንክ ግን፤ በረከትህ ይጨምራል። በተቃራኒው ከዲያብሎስ ከሆንክ ደግሞ፤ ይነጥቅሃል። ከዚያም፤ በለይጣን እየተሰረቀህ ዕድሜህን የሚያስጨርስ የእርግማን ዋጋና ዘመን ላይ ትቆማለህ።

« ከእኔ ጋር ያልሆነ ይቃወመኛል፤ ከእኔ ጋርም የማያከማች ይበተናል። » ማቴ. 12:30

እርግማን በግልና በወል የሕብረተሰብን የመሄጃ መንገድን የሚያዛባ፤ የመጨካከን፤ የአውሬነትን ጠባይ የሚያላብስ፤ ሥነ-ልቦናን የሚያሳድፍ፤ በርዕዮተ ዓለምና በማቴሪያል ሊዋጉት የማይችሉት፤ በትምህርት፤ በእውቀትና በሥልጣኔ ንቃት የማይጠቃ፤ በዘመናዊ የአስተሳሰብ ዘዴ የማይፈረጅ፤ በሕግና በወታደራዊ ኃይል የማይበገር ውስጣዊ መደንዘዝን የሚፈጥር ነው።

ዛሬ፤ ይህ ሁሉ ጉዳት እንዲደርስብን፤ ሕይወታችን መከራና ሥቃይ የሞላው እንዲሆን፤ መንፈሱን ከወንዝ የሚጠሩ ረጋሚ የበለጸጉ ልጆች በዙሪያችን አድብተዋል።

ስለዚህ በለጻም በእርግማን ኑሮ በመኖር የረጋሚነት ኃይል መተዳደሪያውና በንጉሡ ባላቅ ዘንድም ያለው ተቀባይነት ከብሔራዊ ሥልጣኑ ጋር የተዛመደ መሆኑን፤ ከንጉሡ ቃል ፍላጎት እና ከሽማግሌዎቹ የመልእክት ፈቃድ አንጻር ስናየው፤ እርግማን የቱን ያህል ሰፊ የሆነ የጥቃት ደረጃ እንዳለው እንድንገነዘብ ይረዳናል።

እርግማን በዓለማዊ ርዕዮተ-ዓለማዊያን አንጻር ሲታይ፤ ምንም እንዳልሆነ አድርገው ለመግለጽ ቢሞክሩም፤ በድርጊትና በክንውን በአስተሳሰብና በአፈጻጸም ውስጥ እርግማን ሾልኮ በመግባት የሕይወታቸውን ዘመንና የትውልዳቸውን ርዕዮት እንዴት እንደሚያበላሽ ባለማወቅ፤ ተመልሰው በእርግማን ውስጥ በመውደቅ፤ ዘመናቸውን ይጨርሳሉ። ይህም፤ ሌላ እርግማን እንደሆነ አይረዱትም።

ሐ. ተረጋሚ፤ (ከግብፅ የወጣ የእስራኤል ሕዝብ)፤

መንፈሱ የሚላክበት ወይም የመንፈሱ ሰለባ ማለትም፤ የሚረገመው ሰው ማለት ነው።

«እግዚአብሔርም በለጻምን፡- ከእነርሱ ጋር አትሂድ የተባረከ ነውና ሕዝቡን አትረገምም አለው። » ዘኁል. 22:12

ባላቅ የላካቸው ሽማግሌዎች የእርግማን ዋጋ ይዘው፤ የዮርዳኖስን ወንዝ ሲሻገሩ፤ በሙሴ በትር የሚመሩትንና ሙሴ መሪያችን ኃይላችን ነው፤ አርን ካህናችን ነው፤ በማለት የተነሱትን የእስራኤል ሰዎች ሊያስረግሙ ሄዱ።

ከእግዚአብሔር ጋር ስንቆም የእርግማን መንፈስ ይከተለናል። የወንዝ ዳር የእርግማን ልጆች ከፊታችን ይቆማሉ። « በመከራዬ ደስ የሚላቸው ይፈሩ... » መዝ 34(35):26

መጽሐፍ ቅዱስ እንደሚነግረን፤ መጸለይና መንበርከክ ስትጀምር፤ መንፈሳዊ ዝምታህ እንዲቀጥል ለማድረግ፤ ዲያብሎስ ዕለት ዕለት የሚጥሩ ብዙ የእርግማን ልጆችን፤ ከቤትህ ጀምሮ በደጅህ፤ በመንገድ፤ በወንበርህ ... ወዘተ ዙሪያ ያስቀምጥልሃል።

ወደ እግዚአብሔር ቤት፤ ወደ ስጦታውና በረከቱ ስታቀና፤ ቁም! የሚሉህ ሰዎች ይነሳሉ። በቂ የእርግማንና የሚርት ዋጋም ይዘው፤ ከፊትህ እንደ አንበሳ ያደባሉ፤ ያሽምቃሉ።

ታዲያ እንዴት ነው የሚታለፈው? በእኛ ሕይወት ዙሪያ ስንት የእርግማን ልጆች አሉ? በሌላ አቅጣጫ ደግሞ እኛም ብንሆን በመንፈሳዊ ልምድ ያልዳበርን በመሆናችን፤ መንፈሳዊው ሕይወት የሚከብደን ጥቂቶች አይደሉንም። ለሃያ ደቂቃ መንበርከክ፤ እጃችንን መዘርጋት እና መጸለይ የሚከብደን ብዙዎች ነን። ይህንን ከማድረግ ይልቅ፤ 24 ሰዓት ሙሉ በሌላ ከባድ ሥራ ብንጠመድ እንመርጣለን።

በእርግማን መንፈስ ስለተቀደምን ለመንፈሳዊ ሕይወት ክብደት ሳንሰጥ፤ እንደዋጋ ያልቆጠርነውን ሕይወት ይዘን በክፉው እንመራለን። ለዚህም ቅደሚያ የሰጠውና ከጠዋት እስከ ማታ ሌሊቱን ጨምሮ የሚያረጋግጥ ኑሮአችን፤ ምሥክር ነው።

« አቤቱ፤ ምሕረትህ በላያችን ትሁን፤ በአንተ እንደ ታመንን። » መዝ. 32(33):22

ለእግዚአብሔር ሕዝብ የመጀመሪያውና ትልቁ ጥቃት የሚሰነዘረው፤ በእርግማን መንፈስ በኩል ነው። ስለሆነም፤ የተባረከ ሕይወትና የቅድስና ኑሮ በተዳከመበት ጉዞና ዘመን ላይ እንገኛለን። በዚህም የተነሳ፤ በየዕለቱ አብረናቸው የምንውላቸው ክፉ መንፈስ ያለባቸው ሰዎች ድርጊት፤ አዚምና ጥላ የሚሆንበትን ዕድልና አጋጣሚው የለፋ ነው።

የሽምጥ የሚጓዙ የመናፍስት አደጋዎች እንዳሉ፤ ብዙዎች ገና መረጃ የላቸውም። አብዛኞቹ ጓደኞቻችን ለጸሎትና ለምስጋና የሚያበቃ መንፈሳዊ ጥንካሬ ስለሌላቸው፤ ለመንፈሳዊው ሕይወት ብርታት ምቹዎች አይደሉም።

የመናፍቁ መንፈስና የፍልስፍናው ትምህርታችን የእርግማን መንፈስ አካል በመሆኑ፤ የንቀት ትምህርትን አስፋፍቷል። ሌሎቹ የሥራዎቻችን ውጤቶችም፤ በዕለት ኑሮ ላይ ብቻ የተመሠረቱና ከእግዚአብሔር መንፈስ የራቁ በመሆናቸው፤ በረከትን ይዘው የሚመጡ አይደሉም።

እግዚአብሔር የለም የሚሉ ሰዎች ስላስተማሩን፤ የእርግማን መንፈሳቸው አዚም ሆኖ ተከትሎን መጥቷል። ይህ እርግማን፤ የእግዚአብሔርን መለኮታዊ ታላቅ ኃይል በክህደትና በስድብ ቋንቋ ከውስጣችን ሽርሽሮ ወስዶብናል። የእግዚአብሔርን ክብርና ጸጋን በማጣትም ተፈትነናል።

የእነዚህ ጉድለቶቻችን አጠቃላይ ድምር በአመልና በሱስ መንፈስ በመጠመድ በሰው እጅ እና ክፉ ዘመን ላይ እንድንወድቅ አድርጎናል። ይህ ይውደም ያልንበት የእርግማን መንፈስ ውጤት ነው።

«ሰነፍ በልቡ፡- አምላክ የለም ይላል። በሥራቸው ረከሱ፤ ጎሰቶሉ፤ በጎ ነገርን የሚሰራ የለም፤ የሚያስተውል እግዚአብሔርንም የሚፈልግ እንዳለ ያይ ዘንድ እግዚአብሔር የሰው ልጆችን ከሰማይ ተመለከተ። ሁሉ ዓመፁ፤ በአንድነትም ረከሱ።» መዝ. 13(14)፡1

4.4 የእርግማን ሽምግልና ምልክቶች

ሽማግሌዎች፤ የሕብረተሰብ ራእይ፤ ተስፋ፤ የዕድሜና የታሪክ ጉዞን ለትውልዱ የሚያሳዩና የሚተረጉሙ፤ አፈጻጸሙን እውን መሆን የሚያረጋግጡ ናቸው። ተተኪው ትውልድ የሽማግሌዎችን ታሪክና ፈለግ ከናቀና ካቃለለ፤ የእምነት እውነታዎችን ሳይዝና ሳይጨብጣቸው ወይም ሳይደርስባቸው ከቀረ፤ ባዝኖና መክኖ ወይም ጨንግፎ እርስ በራሱ ተበላልቶ ወደ ኋላ ይቀራል።

ይህ ዘመናዊ ትውልድ የአባቶቹን ጉዞና የታሪክ ሚና ዝቅ አድርጎ በመመልከት፤ የእምነት፤ የበጎነትና ርሕራሄ መንገዶችን በጭካኔ አብዮት በማጥፋት፤ ባይሳካለትም የራሱን የተለየ የሽምግልና ኅላም ለመፍጠር ሞክሯል።

ይህ የአብዮት ሽምግልና እረፍት የነላቸው፤ በጥላቻና በቅራኔ የተሞሉ፤ በክህደትና በቢርክራሲ ወንጀል የታጠሩ፤ የእምነት ማጣት ጉዳት የተጠናወታቸው፤ የዘር ልዩነት ያደቀቃቸውና አካባቢያዊ በሆነ ስሜት ውስጥ የተጠመዱ፤ ለነባር እውነታዎችና የእምነት ጸጋዎች ደንታ ቢስ በመሆን፤ የአመለካከት መዘበራረቅ ያለበትና በልዩ ልዩ አፍራሽ ሰሶች የተጠመዱ ሰዎች መብዛታቸው፤ ሥር የሰደደው የእርግማን ዘር ምን ያህል እንደሰፈነ ማሳያ ምልክቶች ናቸው።

« የሞፃብ ሽማግሌዎችና የምድያም ሽማግሌዎችም የምዋርቱን ዋጋ በእጃቸው ይዘው ሂዱ፤ ወደ በለፃምም መጡ፤ የባላቅንም ቃል ነገሩት» ዘጎል 22፡7 ይላል።

እነዚህ ሰዎች በእጃቸው የያዙት፤ የእግዚአብሔርን በረከት ላይሆን፤ የእርግማኑንና የሚርትን ገንዘብ ለሞት የእርግማን ዋጋ ይዞ በመሄድ፤ በትውልዱ ውስጥ የሚገኙ በርካታ ሽማግሌዎችና አዛውንቶች፤ የዘመኑ ተስፋዎች መሆናቸው ቀርቶ፤ ከመለኮታዊው ምሪታቸው ተቋርጠው፤ ለእርግማን መንፈስ በመገዛታቸውና በእርግማኑ ሥር በመኖራቸው፤ ትውልዱን ለዲያብሎስ ቀንበር አሳልፈው በመስጠት፤ የእግዚአብሔር ሕዝብ በመናፍስቱ እንዲጎዳ ሳይነተኛ ምክንያት ሆነዋል።

የእርግማን ገንዘብ በትውልድ ውስጥ ጥፋትን፤ ክፋትን፤ ጥላቻን፤ ተንኮልንና ድብቅ የመሰረነት ጉዳዮችን የሚያሳይ ነው።

4.5 የእግዚአብሔር ራእይ እስኪገባህ ድረስ ጉዞህ፤ በእርግማን መንገድ ነው፤

ሁልጊዜ ከእውነትና ከእምልኮት-እግዚአብሔር ስትርቅ፤ በአንድ መንገድ ከማይቆመው የአንተነትህን ትልቅ የጥቅም ፍላጎት ለመገንባት፤ ዙሪያ ገጣውን ከሰዎች ጋር ትግል ገጥመህ፤ በሕይወትህ ውስጥ፤ ለክፉው ተግባር ትልቅ ክፍተት ትፈጥራለህ።

ይህ ወቅት ለእርግማን መንፈስ ሾልኮ መግባት የሚመች ከመሆኑም በላይ፤ በፍጥነት ኑሮህ በክፉው መስመር ላይ ይደራጅና በሌሎች ዘንድ የተከበረ በሚመስል ነገር ግን፤ በጽኑ እርግማን ውስጥ ትመራለህ።

በሌላ መንገድ ደግሞ፤ ከእይታህ ውጭ በሆነ ኃይል፤ በስውርና በግልጽ ቁጥጥር ውስጥ ትገባለህ። ከክፉው መንፈስ ሲሆን እይታህ (ርዕዮትህ) በተቆጣጠረህ መንፈስ ፈቃድ ይሆናል። ከመልካም መንፈስ ሲሆን ደግሞ፤ ርዕዮትህ ወደ ተገለጠ ራእይ ያድጋል። ለሌሎችም በረከት የምትሆንበትን ጸጋና ሞገስ በሁለት መንገድ ታሳያለህ። አንዱ በዘመንህ ላለው ትውልድ የእግዚአብሔርን ክብር ታሳያለህ፤ ሁለተኛው ደግሞ፤ ለመጭው ትውልድ የሕይወትህን የቅድስና አሻራ ከተከበረ ራእይና የደህንነት መንፈስ ጋር ታወርሳለህ።

« የዋሆች ብፁዓን ናቸው፤ ምድርን ይወርሳሉና። » ማቴ 5:5 ነገር ግን፤ ይህ ራእይ እስኪገባህ ድረስ ያለው ሂደት፤ የሌሎችን ጉዞ ለማዳፈን እንድትነሳ፤ ክፉው ኃይል እረፍት ይከለክልሃል። ለጥቅምና ለክብርህ ባለህ ፍላጎት ውስጥ የክፉው መንፈስ አገዛዝ ሕይወትህን ወይንም አንተን ተመሳስሎ ይጋራል። በለዓም ለዚህ ታላቅ ምሳሌ ሲሆንን ይችላል። ሥራው ሙሉ በሙሉ እርግማን ነውና።

እርግማን ጊዜ ካገኘ ክብር፤ ሃብትና ሥልጣንም እስከ መሆን ይደርሳል። ፍጻሜው ግን ከእግዚአብሔር ሕዝብ በታች በግዴታ በጌታ ፍርድ ይታገዳል።

እግዚአብሔር የበለዓምን እርግማን ሲያቆም በለዓም እንዲህ አለ፤ «... እግዚአብሔር ያልረገመውን እንዴት እረግማለሁ? እግዚአብሔር ያልተጣለውን እንዴት እጣላለሁ?... በእምቦች ራስ ላይ ሆኜ አየዋለሁ፤ በኮረብቶችም ላይ ሆኜ እመለከተዋለሁ፤ እነሆ፤

ብቻውን የሚቀመጥ ሕዝብ ነው፤ በአሕዛብም መካከል አይቆጠርም። የያዕቆብን ትቢያ ማን ይቆጥራል? የእስራኤልንስ እርቦ ማን ይቆጥራል? የጻድቃን ሞት እኔ ልሙት፤ ፍጻሜዬም እንደ እርሱ ፍጻሜ ትሁን።» ዘተል.23:8-10

እዚህ ላይ እናስተውል፤ «እግዚአብሔር ያልረገመውን እንዴት እረግማለሁ? ... ከከፍታ ላይ ሆኜ አየዋለሁ» ነው ያለው፤ እግዚአብሔር ለሌሎች የሚያሳየው አለው። አንተን ሲያከብርህ፤ ሲወድህና ሲያፈቅርህ፤ ጠላቶችህና ረጋሚዎችህ እንቅፋት የሚሆኑብህ ሁሉ፤ ሞገስህን ከመፍራታቸው የተነሣ፤ መጨረሻ ላይ፤ የእርግማን ሥራቸውን በመጥላት አንተን እያዩ ስለፍጻሜያቸው እንዲህ ይላሉ፤ « ፍጻሜዬ እንደ እርሱ ፍጻሜ ትሁን። » እግዚአብሔር የሰጠህን ክብር ይመኙታል። ለረግም የመጣው በለዓም ከአናኩቴው ጸለየ። እግዚአብሔርም ሰማው። ለመጀመሪያ ጊዜ የጌታን ልደት ለማየትና የእምልኮት ስግደት ለማቅረብ፤ የበለዓም ዘሮች ሰብእ ሰገል ሆኑ።

የለመኑትን የማይነሳ፤ የነገሩትን የማይረሳ እግዚአብሔር የበለዓምን ጸሎት በእርዓዎም አምባ በበለዓም ትውልድ ልቦና ውስጥ አቆይቶ፤ የእስራኤል ትውልድ የጌታን ልደት ሳያውቁ፤ ሰብእ ሰገል የአባታቸውን የማየት ፍፍቆት በማየትና በመስገድ፤ በእምልኮት ፍቅር በሕይወታቸው በመንበርከክ ተርጉመው ገለጹት።

የበለዓም ራእይ ሲቀጥል፤ ዘተል 24:15-17 « ምሳሌውንም ይመስል ጀመረ፤ እንዲህም አለ፡- የቢያር ልጅ በለዓም እንዲህ ይላል፤ ዓይኖቼ የተከፈቱለት ሰው እንዲህ ይላል፤ የእግዚአብሔርን ቃል የሚሰማ፤ የልዑልንም እውቀት የሚያውቅ፤ ሁሉን የሚችል የእምላክን ራእይ የሚያይ፤ የወደቀው፤ ዓይኖቼም የተከፈቱለት እንዲህ ይላል፡- አየዋለሁ፤ አሁን ግን አይደለም፤ እመለከተዋለሁ፤ በቅርብ ግን አይደለም፤ ከያዕቆብ ኮከብ ይወጣል፤ ከእስራኤል በትር ይነሳል፤... » በማለት ስለነገው እርቆ ተመለከተ።

የራእይ ዋንኛ ዓላማ፤ የዛሬን ባርነት ለነገው መገለጥ ተስፋ ሆኖ፤ የሕሊና እረፍት እንዲኖርህ የሚያግዝ ነው።

ከወንዝ ዳር በጥንቅላና በእርግማን መንፈስ ውስጥ ይኖር የነበረው የፋቱራው ወንዝ ሚርተኛ ተለውጦ፤ የእስራኤል ሕዝብ

እንዲያውም፤ ያዕቆብ ለራሱ፤ ለእስራኤልና ለእስራኤል ትውልድ አሻግሮ የሚመለከትበትን የእግዚአብሔርን መንግስት ዓይን ተሰጠው። «ዓይኖቹ የተከፈቱለት ሰው እንዲህ ይላል፤ የእግዚአብሔርን ቃል የሚሰማ፤ የልዑልንም እውቀት የሚያውቅ፤ ሁሉን የሚችል የአምላክን ራዕይ የሚያይ፤ የወደቀው፤ ዓይኖቹም የተከፈቱለት እንዲህ ይላል፡- አየዋለሁ፤ አሁን ግን አይደለም፤ » ዘኁል. 24:15-17

ወደ በለዓም ስንመለስ፤ ባላቅ የላካቸውን ሽማግሌዎች ቃል ከሰማ በኋላ እንዲህ አለ። « ዛሬ ሌሊት በዚህ እደሩ፤ እግዚአብሔርም እንደሚነግረኝ እመልሳችኋለሁ... » ዘኁል. 22:8 አላቸው።

ረጋሚው የወንዝ ዳር የእርግማን ባላባት የሆነው ሰው ፈርቶ፤ የእግዚአብሔርን ስም ጠራ። የእግዚአብሔር መንፈስ የሞግቡን ንጉሥ ቀድሞ በረጋሚው ሰው ላይ አደረ።

«እግዚአብሔርም በለዓምን ፡- ከእነርሱ ጋር አትሂድ፤ የተባረከ ነውና ሕዝቡን አትረገምም አለው። በለዓምም ሲነጋ ተነስቶ የባላቅን አለቆች፡- ከእናንተ ጋር እሄድ ዘንድ እግዚአብሔር አልፈቀደምና ወደ ምድራችሁ ሂዱ አላቸው። የሞግብ አለቆች ተነሡ፤ ወደ ባላቅም መጥተው፡- በለዓም ከእኛ ጋር ይመጣ ዘንድ አልፈቀደም አሉት።» ዘኁል. 22:12-14

ባላቅም፤ ከፊተኞቹ የበዙ፤ የላቁ፤ የከበሩና በሚርት ኑሮ የሰለጠኑ የሚያስፈሩ ሌሎች አለቆችን እንደገና ወደ በለዓም ላከ። እነርሱም « የሴፎር ልጅ ባላቅ፤ ክብርህን እጅግ ታላቅ አደርገዋለሁና፤ የተናገርኸውንም ሁሉ አደርግልሃለሁና እባክህ፤ ወደ እኔ ትመጣ ዘንድ ምንም አይከልክልህ፤ አባክህ፤ ና፤ ይህን ሕዝብ ርገምልኝ አለ ብለው ነገሩት።» ዘኁል. 22:16-17 በለዓምም ለባላቅ ባሪያዎች እንዲህ ሲል መልስ ሰጠ።

« ባላቅ በቤቱ የሞላውን ወርቅና ብር ቢሰጠኝ፤ በትንሹ ወይም በትልቁ ቢሆን የአምላኬን የእግዚአብሔርን ቃል አተላለፍ ዘንድ አይቻለኝም፤ » አለ። ዘኁል. 22:18

የሚርት ገንዘብና ዋጋ የእግዚአብሔር የሆነውን ሕዝብና መንፈሳዊ ተስፋ ሊያሸንፍ አይችልም።

« በእስራኤልም ላይ ምዋርት የለም፤ » ዘኁል. 23:23 « እነሆ፤ እስራኤልን የሚጠብቅ አይተኛም አያንቀላፋም።» መዝ. 120(121):4 እግዚአብሔር ስሙ የተመሰገነ ይሁን።

የወንዝ ዳሩ የእርግማን ኑሮ ባላባት፤ የአምላኬን ቃል በወርቅ አልለውጥም አለ። የማይረገመውን አልረገምም። ዛሬ ክብር፤ ሥልጣን ገንዘብና ወርቅ በእግዚአብሔርና በእግዚአብሔር ሕዝብ ፊት የእርግማን ዋጋ ሊሆኑ አይችሉም። እግዚአብሔር የባረከውን፤ የንጉሥ ስጦታ አይለውጠውም አለ።

በለዓም፤ ወርቅና ብር፤ የንጉሡ ክብርና ኃይል አይለውጠኝም አለ። እስከ ዛሬ ንጉሥናውን አክብራ በእርግማን ኃይል እየረገምኩ፤ ጠብቄው ኖረያለሁ። አሁን ግን፤ እኔ የእርግማን ኃይል የለኝም። አምላኬ ነግሮኛልና አልችልም አለ።

«እግዚአብሔር የሚወድዱትን ሁሉ ይጠብቃል፤ ኃጢአተኞችንም ሁሉ ያጠፋል።» መዝ. 144(145):20

በዘኁል 22:5-6 ላይ ከሰፈረው አምላካዊ ቃል ተነስተን የእርግማን መንፈስ ዕቅድና ዝግጅት ዋና ዋና ነጥቦችን በአጭሩ ለማጠቃለል፤

ሀ. የጠላት ዓላማ፤

ጠላት እርግማኑን በአጭር፤ በመካከለኛና በረዥም ጊዜ ዕቅድ በመከፋፈል፤ ዓላማውን ተግባራዊ ለማድረግ፤ ዕረፍት ሳያምረው ታክቲክና ስትራቴጂ ነድፎና የጥፋት ሂሳቡን አስልቶ፤ ሂደቱን እየመራና አፈጻጸሙን እየተከታተለና እየተቆጣጠረ፤ ወደ መጨረሻው ግቡ ያመራል። « ልወጋቸውና ከምድሪቱ ላሳድዳቸው እችል እንደሆነ እባክህ ና እርገምልኝ።»

ለ. የእርግማን ትርፍ፤

ጠላት በእርግማን መንፈስ፤ ከትውልድ ወደ ትውልድ እየተሸጋገረ በመሄድ፤ ብዙ ሰዎችን ለመጉዳት ከሚያስችለው ጥቃቱ ከፍተኛ ትርፍ ሊያገኝ እንደሚችል ቆውቃል። « አንተ የመረቅኸው ምሩቅ፤ የረገምኸው ርጉም እንደሆነ አውቃለሁና »

መሪነት ሁልጊዜ የራሱን ዓይነት-ሰውነት የሚያበጅና ቱሎ ወደ እርግማን የሚጓዝ የእልክነትና የእብሪት ኃይል መግለጫ ለመሆን የሚችሉ የሥልጣን ሰብ ነው። የመሪነት ክፉ ጎን በመንፈሳዊ እምነት ላይ ታሪካዊ የጥላቻ ቅራኔ ላይ ሲያተኩር፤ የማያውቀውን ዓለም ተስፋ በማድረግ በሚርት መንፈስ የመምራት ፈተና ውስጥ ይወድቃል። የባላትና የበለጸገ ግንኙነትም ይህንን የሚያንጸባርቅ ነው።

ሐ. የእርግማኑን ቃል ለመለወጥ፤

በእግዚአብሔር ክብር፤ ጸጋና ሞገስ ስትሸፈን፤ የጠላትህ የእርግማን ኃይልና ቃል በሥጋት በፍርሃትና በእይታ በኩል የአመለካከት ውድቀት ስለሚገጥመው፤ የእግዚአብሔር የጥበቃው ብርሃን ስለሚያስፈራው ስጋቱን ጠላትህ እንዲህ ሲገልጽ ትሰማዋለህ «እነሆ የምድሩን ፊት ሁሉ ሸፈነ። በአቅራቢያችንም ተቀምጧል።

መ. የእርግማን መንፈስን ለማጥፋት፤

እንደ እስራኤላውያን ከግብጽ የፈርዖን የሥጋና የመንፈስ ባርነት በቅድሚያ የእግዚአብሔርን ኃይል ይዞ አምልጦ መውጣት ያስፈልጋል። «እነሆ ከግብፅ የወጣ ሕዝብ አለ።»

ሠ. ከጠላትህ ግርማ ሞገስህን ትሰማለህ፤

እርግማኑንና መንፈሱን ሳትፈራ፤ በጠላትህ ደጅና በር ላይ እየዋልክና እያደርክ፤ እግዚአብሔርን ይዘህ ስትጓዝ፤ ጠላትህ ራሱ፤ «ይህ ሕዝብ ከእኔ ይበልጣልና» በማለት፤ በእግዚአብሔር ተስፋ የታተመውን የአንተን ግርማ ሞገስ ይመስክራል።

«ምድር ሆይ፤ እግዚአብሔር ታላቅ ነገር አድርጎአልና አትፍሪ፤...» ኢዮብ 2:21

4.6 «የጸድቃንን ሞት እኔ ልሙት፤ ፍጻሜዬም እንደ እርሱ ፍጻሜ ትሁን።» ዘኁል. 23:10

ይህን የተናገረው የእርግማን መንፈስን ላለማቆየት የወሰነው በፋቱራ (በጠንቋዮች መንደር) ወንዝ ዳር የሚኖረው በለጻም ነበር።

«እግዚአብሔርም የበለጸገን ዓይኖች ከፈተ፤ የእግዚአብሔርን መልእክ በመንገድ ላይ ቆሞ የተመዘዘም ሰይፍ በእጁ ይዞ አየ፤ ሰገደም፤ በግምባሩም ወደቀ።» ዘኁ. 22:31

የእግዚአብሔርን ሕዝብ አሳድሏል፤ አዘጋጅ ጣልባት፤ ይሸነፍ፤ በረሃ ላይ ይውደቅ፤ ምድራችንን እንዳይነኩ አድርገዋል፤ መንፈሳቸውና የሕይወት ድባባቸው አስቸጋሪና አስደንጋጭ ስለሚሆንብኝ፤ ርገምልኝ፤ የተባለው በለጻም፤ በተቃራኒው ሕዝቡን እየባረከ ከቆየ በኋላ፤

«ባላቅ ሆይ፤ ተነስ፤ ሰማ፤ የሴፎር ልጅ ሆይ፤ አድምጠኝ፤ ሐሰትን ይናገር ዘንድ እግዚአብሔር ሰው አይደለም፤ ይጸጸትም ዘንድ የሰው ልጅ አይደለም። እርሱ ያለውን አያደርገውምን? የተናገረውንስ አይፈጽመውምን? እነሆ፤ ለመባረክ ትዕዛዝን ተቀብላለሁ፤ እርሱ ባርኮላል፤ እመልሰውም ዘንድ አልችልም በያዕቆብ ላይ ክፋትን አልተመለከተም፤ በእስራኤልም ጠማምነትን አላየም አምላኩ እግዚአብሔር ከእርሱ ጋር ነው» አለ ዘኁል. 23:18-21.

እግዚአብሔር የነገሮችን አቅጣጫዎች ሁሉ ይለውጣል። ሲለውጥ ደግሞ፤ የሰው ልጅን አያማክርም። አንዳንድ ጊዜ እግዚአብሔር በለወጠው መንገድ ውስጥ እኛ እንገባና የሌለ በደልና ጋጢአት ፈጥረንና ፈልገን መክሰስ እንጀምራለን። ልክ የእግዚአብሔር ሰዎች መስለን፤ በተሰወረ መንገድ ውስጥ ክፋትን እናግዛለን።

ከዲያብሎስ አሠራር ተግባሮች ውስጥ ትልቁ ክፍል፤ ክፋትን ማገዝ ነው። የሰይጣንን የጥፋት ኃይል መርዳት፤ የትውልዱን፤ መንገድ ከእግዚአብሔር ማራቅ ነው። አሁን በለጻምን እግዚአብሔር ተናግሮታል። እኔ ሐሰት መናገር አልችልም፤ በማለት ንስሐ ገባ። ከላይ የጸድቃንን ሞት እኔ ልሙት፤ ፍጻሜዬም እንደ እርሱ ፍጻሜ ትሁን፤ ብሎ በልቡና በቃሉ አመነ።

ዛሬ እኛ ለምን በተራ ሰዎችና በሰይጣን እጅ ላይ ወደቅን? መንደር ውስጥ በሚልከሰከሱ፤ በዛር፤ በውቃቢና በመሳሰሉት መንፈሶችና በተበላሹ ሰዎች እጅ ውስጥ ወድቅን ለምን ፈዘዝንና ደነገዝን ቀረን? ለምን በገባን በወጣን ቁጥር፤ ዓይኖቻቸው ደም የሚመስሉ ሰዎች እጅ ውስጥ ገባን? ብለን ብንጠይቅ መልሱ፤ ብዙ የክፋትና የተንኮል መሠረቶች፤ በቅራኔ የተምታቱ ታሪኮችና የጣዖት ቤቶች ውስጥ በምሥጢር ተደብቀን ስለኖርን ነው።

ብዙ ጊዜ የተንኮል ሐሳብና የሐሰት ሥራ ሲደጋገም እውነትን ተጋፍቶ፤ ከመሰሪ ደባዎች ጋር ብዙ ትውልዶችን ተሻግሮ በመሄድ፤ የእውነትን ታሪክና ልዕልናን ይታገላል።

የጣዖት አምልኮት፤ የክፉ መንፈስ አስራርና ሚርት የተደበቀ የኑሮ ምስጢር ሆኖ ቢቆይም፤ ዛሬ ግን በገሐድ እየታየና ጥልፍልፍ የሆነው መንገድ ተገልጦ የኑሮ ሕልውና አግኝቶአል።

ሐሰት እየሰፋ ሲሄድ ወሳኝ ርዕዮት ዓለም በመሆን በውሽት ቃላት ተከሸኖ መርህ እስከ መሆን የተደረሰበት ዓለም ላይ እንገኛለን። አደጋና የጊዜ ውድቀትን ካስከተለ በኋላ ግን፤ ያልተገዘብነው ችግር፤ ያላየነው እውነታ፤ ያላስተዋልነው ምስጢር የተደበቀብን ኃይል ነበር በማለት እንደገና በመቆጨት ከትምህርት ቤት፤ ከውጭ ምሁራንና ከፖለቲካ ሳይንስ አዲስ ርዕዮተ ዓለምና ታሪክ እንፈልጋለን።

የራሱን ታሪክና እውነት በክህደት የቀበረው ወገን፤ ባዕዳን ቆፍረው እንዲያወጡለት ይመኛል። ዛሬ ዓለማችን እግዚአብሔርን ረስታ በፍልስፍናና በርዕዮተ ዓለም ውስጥ የደህንነት ኑሮን እንዲሁም የብልጽግና ተስፋን ለማምጣት በመባዛን ላይ ነች። ከምሁራኖች የምንሰማው የአስተሳሰብ ዘዴም፤ ጥሎ በማለፍ ሥልት ላይ የተመሠረተ ነው።

ነገር ግን አንድ እውነት በፍጹም እንደረሳን ይገባናል። « ያለ እኔ ምንም ልታደርጉ አትችሉምና በእኔ የሚኖር እኔም በእርሱ፤ እርሱ ብዙ ፍሬ ያፈራል። በእኔ የማይኖር ቢሆን እንደ ቅርንጫፍ ወደ ውጭ ይጣላል፤ ይደርቅማል፤ » ዮሐ. 15:5

« ሐሰትን ይናገር ዘንድ እግዚአብሔር ሰው አይደለምና » ዘጉ.23:19

በአሪት ዘጉልቁ 24:1 ላይ እንዲህ የሚል ቃል እናገኛለን። « በለዓምም እግዚአብሔር እስራኤልን ይባርክ ዘንድ እንዲወድድ ባዩ ጊዜ፤ አስቀድሞ ያደርግ የነበረውን አስማት ይሻ ዘንድ አልሄደም፤ »

በእግዚአብሔርም ሕዝብ ላይ አስማት አይሠራም። በአስማት የተተከለና የተገነቡ ግንቦች ፈርሰዋል። የጨለማ ሀብት ፈራሽ ነው። በለዓምም ዓይነን ከፍቶ እስራኤልን በየነገዱ ተቀምጦ አየ።

« የእግዚአብሔርም መንፈስ በላዩ መጣ። ምሳሌውንም ይመስል ጀመር፤ እንዲህም አለ። የቢዖር ልጅ በለዓምም እንዲህ ይላል፤ ዓይኖቼ የተከፈቱለት ሰው እንዲህ ይላል፤ ... ከያዕቆብ ኮከብ ይወጣል፤ ከእስራኤልም በትር ይነሳል፤ የሞዓብንም ማዕዘኖች ይመታል የሲሄትንም ልጆች ያጠፋል። ኤደምያስም ርዕስቱ ይሆናል፤ » አለ። ዘጉ 24:15-18

ለማየት፤ እግዚአብሔር ዓይንን ካልከፈተ፤ የምናየው የተፈጥሮን እይታ ብቻ ነው። ይህ ደግሞ የአንድ ዓለም ኑሮ፤ የጨለም እይታ ብቻ ነው። እግዚአብሔር ዓይንን ሲከፍት፤ ከአድማስ ባሻገርና በቀጣይ ትውልድ ላይ የሚደርሰውንና የሚያገኘውን ውስጣዊውንና ድብቁን ነገር ሁሉ የምናይበትን መገለጥ ይሰጠናል።

እግዚአብሔር በአሕዛብ ዘንድ የሚባርክ ሕባት ሲያጣ፤ ረጋሚውን ሰው ለውጦና መንፈሳዊ ዓይነን ከፍቶ ለእስራኤል ሕዝብ ባለ ራዕይ አድርጎት፤ ለራሱና ለቀጣዩ ትውልድ፤ እግዚአብሔርን ጽድቅ ተደግፎ እስራኤልን እንዲባርክ፤ በእስራኤልም ታሪክ ውስጥ ራሱ ባየው የተስፋ እይታ እንዲገባና የዕለት የሕይወት ምኞቱም በቅዱሳን መንፈስ ሥር እንዲኖር፤ በለዓምም ራሱ እንዲህ በማለት ወሰነ። የጻድቃንን ሞት እኔ ልመት አለ።

4.7 አህያ እንደ ሰው ተናግራ ያስተማረችው ትውልድ

«አህያይቱም የእግዚአብሔርን መልአክ አየች፤ በለዓምም በታች ተኛች፤ በለዓምም እጅግ ተቆጣ፤ አይያይቱንም በበትሩ ደበደባት። እግዚአብሔርም የአህያይቱን አፍ ከፈተ፤ በለዓምም፡- ሶስት ጊዜ የመታሸኝ ምን አድርጌብህ ነው? አለችው። በለዓምም አህያይቱን፡- ስላላገጥሽብኝ ነው፤ በእጄስ ሰይፍ ቢኖር አሁን በገደልሁሽ ነበር አላት። አህያይቱም በለዓምም፡- ከብዙ ጊዜ ዘመን ጀምሮ እስከ ዛሬ ድረስ የምትቀመጥብኝ አህያህ ሕይደለሁምን? በውኑ እንዲህ አደርግ ዘንድ ልማዴ ነበርን? አለችው። እርሱም፡- እንዲህ አላደርግሽም አላት። እግዚአብሔርም የበለዓምን ዓይኖች ከፈተ፤ የእግዚአብሔርን መልአክ በመንገድ ላይ ቆሞ የተመዘዘም ሰይፍ በእጁ ይዞ አየ፤ ሰገደም በግምባሩም ወደቀ።» ዘኁ. 22:27-31

በማንኛውም ጊዜ የተለያዩ ችግር፣ ወጥመድ፣ የመንፈስ እሥራትና መከራ ውስጥም ብትሆን፤ ወይም ሥልጣን፣ ማዕረግ፣ ሃብትና እውቀት ቢኖሩህም፤ ስግደት ስትጀምር፤ ከዚህ በፊት ያላየሽውንና ያላወቅሽውን መንፈሳዊ መረጃ እግዚአብሔር ይገልጥልሃል።

ለሰብአ ሰገልም የሄሮድስን ተንኮል የገለጸው በአምልኮት በመንበርከካቸው ነው። ሌላ መንድ አግኝተው ወደ ሃገራቸው ሲመለሱ የሚያስታውሱት በመንበርከካቸው እና በስግደታቸው ያገኙትን እርካታ በደስታ ተቀብለው ነው።

መንበርከክ የመንፈሳዊውንና የዓለምን ድብቅ የምሥጢር አጀንዳ፤ የማወቂያና የመገንዘቢያ ቁልፍ ነው። መስገድ ስትጀምር ዓይኖችህም ጆሮዎችህም ይከፈታሉ።

በለዓምን፤ «የእግዚአብሔርም መልአክ፡- አህያህን ሶስት ጊዜ ሰምን መታህ? እነሆ፤ መንገድህ በፊቴ ጠማማ ነውና እቋቋምህ ዘንድ ወጥቼአለሁ፤» አለው። ዘኁል. 22:32

ከስግደት በኋላ ጉልበት፣ ትምክህት፣ ኃይልና እብራት የሉም። ምክንያቱም በራእይ ውስጥ ያለ ሰው፤ ወደ ውስጥና ወደ ውጭ በማየት፤ ነፍሱ በበረከት ጥማት ስለምትጠመድ ነው።

ሥጋዊ ክንድና ወኔ፤ በተገለጠ ራእይ ፊት ባዶ ነው። አሁን አማራጩ ከእርግማን ዓለም ወጥቶ፤ የእግዚአብሔርን መንገድ መያዝ ብቻ ነው።

«በለዓምም የእግዚአብሔርን መልአክ፡- በድያለሁ፤ አንተ በመንገድ ላይ በፊቴ እንደቆምህብኝ አላወቅሁም፤» አለ። ዘኁል. 22:34

የአህያዋ ተማሪ በድያለሁ አለ። ስግደት የውስጥ የበደል ምሥጢርህን እንድታወጣው ለንስሐ ያግዝሃል። የበለዓምም ስግደት ለዘሮቹ ወርዶ ሰብአ ሰገል በቤተ ልሔም ለተወለደው አምላክ «ባዩት ጊዜ ተንበርክከው ሰገዱ» የአህያዋ ተማሪዎች የአባቶቻቸውን አደራ አይረሱም።

ከራሱና ከዘሩ ላይ እርግማንን ለማቆምና የእርግማንን ኃይል ለመሻር፤ በለዓም በራእይ ውስጥ ማለፍ መሠረታዊ ግዴታው ነበር። ከዚህም የተነሳ እግዚአብሔር ለእስራኤል ሕዝብ ያሳየው የጥበቃው ፍቅር ሲገለጥ፤ የእርግማንን ኃይልና የአሕዛብን የእፍዝ አደንገዝ እዚያ መሪውን በለዓምን ጨምሮ በቁጥጥሩ ሥር በማዋል፤ የአምላክነቱን ክብር አሳይቶአቸዋል።

4.8 የተስፋው ቃል መወለድ

«ጌታ ራሱ ምልክት ይሰጣችኋል፤ እነሆ፤ ድንግል ትፀንሳለች፤ ወንድ ልጅም ትወልዳለች፤ ስሙንም አማኑኤል ብላ ትጠራዋለች» ኢሳ.7:14

አማኑኤል ማለት እግዚአብሔር ከእኛ ጋር ነው ማለት ነው። እግዚአብሔር ከእኛ ጋር ከሆነ ደግሞ፤ ቀደም ሲል የነበረው መለያየት ከመቆሙም በላይ፤ የሰው ልጅንና እግዚአብሔርን ያለያየው ዲያብሎስ በየትኛውም መንገድ የሚሄድበት ሁኔታ በተስፋው ቃል መወለድ ምክንያት የጥፋት መንገዱ የተዘጋ መሆኑ ለሰው ልጅ የተሰጠው ሥልጣንና የስሙ ኃይል አማኑኤል ያረጋግጥልናል።

ይህ ማለት ሰው እና እግዚአብሔር አንድ መሆናቸውን የተስፋው ቃልኪዳን ወደ ፍጻሜው መምጣቱን አረጋግጦአልና ነው። ስለዚህ በሰውና በእሳቹ ሰይጣን መካከል ትልቅ የውጊያ ፍልሚያ ይካሄዳል።

እግዚአብሔር ለሰው ልጅ ሕይወት፤ የሕይወት ምትክ ተረካቢ፤ አጋዥ፤ ረዳትና የድጋፍ ኃይል እንዲኖረው ለማድረግ፤ የመወለድን ቃልኪዳን ሰጠ።

በነባራዊው ዓለም ላይ ከበረከትና ከእርግማን ኃይሎች ጋር በመፋጠጥ፤ ወደ ብርሃን ወይም ወደ ጨለማ የሚሄድበትን የማስተዋል ምርጫና ውሳኔ፤ የሕልውናውን ኃላፊነት ከአምላክ ተቀበለ።

የሰው መወለድ ለጦርነት ነው። ሰው በመወለዱ ሰዎች በሰዎች ጠፍተዋል፤ ሰው በመወለዱ ደግሞ ሰዎች በሰዎች ድነዋል። ስለዚህ ሰው በጽድቅና በኩነኔ መካከል የሚገኝ የሕይወት ውጊያ ተራራ ወይም የውጊያ ሸለቆ ነው።

ዛሬ በዓለም ላይ የሚወለዱ ሕጻናት ሁሉ በመናፍስቱ እይታ ውስጥ እንደገቡ የምናየው፤ በጌታ መወለድ ዘመን የነበረውን ሁኔታ በጥሞና ስንገነዘብ ነው።

ሀ. የመወለድ ኃይል

«እነሆ፤ ትጸንሻለሽ ወንድ ልጅም ትወልዳለሽ፤ ስሙንም ኢየሱስ ትዩዋለሽ። እርሱ ታላቅ ይሆናል የልዑል ልጅም ይባላል፤ ጌታ አምላክም የአባቱን የዳዊትን ዙፋን ይሰጠዋል፤ በያዕቆብ ቤትም ላይ ለዘላለም ይነግሣል፤ ለመንግሥቱም መጨረሻ የለውም።» ሉቃ1:31-33

«መልአኩም መልሶ እንዲህ አላት፡- መንፈስ ቅዱስ በአንቺ ላይ ይመጣል፤ የልዑልም ኃይል ይጸልልሻል፤ ስለዚህ ደግሞ ከአንቺ ሚወለደው ቅዱሱ የእግዚአብሔር ልጅ ይባላል።» ሉቃ 1:35

ለ. የመወለድ ክብርና ድምጽ

«በዚያም ምድር መንጋቸውን በሌሊት ሲጠብቁ በሜዳ ያደሩ እረኞች ነበሩ። እነሆም ፤የጌታ መልአክ ወደ እነርሱ ቀርቦ የጌታ ክብርም በዙሪያቸው አበራ፤ ታላቅ ፍርሃትም ፈሩ። መልአኩም እንዲህ አላቸው፡- እነሆ፤ ለሕዝቡ ሁሉ የሚሆን ታላቅ ደስታ የምሥራች እነግራችኋለሁና አትፍሩ፤ ዛሬ በዳዊት ከተማ መድሃኒት እርሱም ክርስቶስ ጌታ የሆነ ተወልዶላችኋልና። ሉቃ 2:8-11

ሐ የተወለደውን ማግኘትና ማየት

«ይህም ምልክት ይሆንላችኋል፤ ሕፃን ተጠቅልሎ በግርግምም ተኝቶ ታገኛላችሁ። ድንገትም ብዙ የለማይ ሠራዊት ከመልአኩ ጋር ነበሩ። እግዚአብሔርንም እያመሰገኑ፡- ክብር ለእግዚአብሔር በእርያም ይሁን ሰላምም በምድር ለሰውም በጎ ፈቃድ አሉ። መላዕክትም ከእነርሱ ተለይተው ወደ ሰማይ በወጡ ጊዜ፤ እረኞቹ እርስ በርሳቸው፡- እንግዲህ እስከ ቤተልሔም ድረስ እንሂድ እግዚአብሔር የገለጠልንን ይህን የሆነውን ነገር እንይ ተባባሉ። ፈጥነውም መጡ ማርያምንና ዮሴፍን ሕፃኑንም በግርግም ተኝቶ አገኙ። አይተውም ስለዚህ ሕጻን የተነገረላቸውን ነገር ገለጡ።» ሉቃ 2:12-17

መ. የእግዚአብሔር ቃል በሥጋ መገለጥ

«ይህ ምልክት ይሆንላችኋል፤ ሕፃኑ ተጠቅልሎ በግርግም ተኝቶ ታገኝታላችሁ» «እግዚአብሔርንም የመምለል ምስጢር ያለ ጥርጥር ታላቅ ነው፤ በሥጋ የተገለጠ፤ በመንፈስ የጸደቀ፤ ለመላእክት የታየ፤ በአህዛብ የተሰበከ፤ በዓለም የታመነ፤ በክብር ያረገ።» ጢሞ.3:16

ሠ. የተወለደው ሕጻን ተግባሩ

«ልጅም ትወልዳለች፤ እርሱም ሕዝቡን ከኃጢአታቸው ያድናቸዋልና ስሙንም ኢየሱስ ትለዋለህ።» ማቴ. 1:21

«እርሱ በመንፈስ ቅዱስ በእሳትም ያጠምቃችኋል፤ መንሹም በእጁ ነው። አውድማውንም ፈጽሞ ያጠራል፤ ስንዴውንም በጎተራ ይከታል፤ ገለባውን ግን በማይጠፋ እሳት ያቃጥለዋል።» ማቴ. 3:11-12

ሰይጣን ዓለምን ሲያሳየን፤ እግዚአብሔር ግን ልጁን አሳየን። የእግዚአብሔር ፍቅር የተገለጠው፤ ለእኛ ልጅነትን በጎ ፈቃዱን ሰጥቶን፤ አምላክነቱን ሳይተው፤ ከመለኮታዊ ኃይሉ ሳይለይና ሳይከፈል፤ ከእኛ ጋር በሥጋ ተዛመደ። «ቃል ሥጋ ሆነ ጸጋንና እውነትን ተሞልቶ በኛ አደረገ።» ዮሐ. 1:14 በማለት፤ የሚታየውንና የማይታየውን ያስገኘና የፈጠረ የእግዚአብሔር ቃል በሥጋ ተወለደ። ስሙም ኢየሱስ ክርስቶስ ነው። መድኃኒት የሆነ የተቀባ ንጉሥ ማለት ነው።

ረ. የማየት ሥልጣን ከሩቅ እስከ ቅርብ

መጀመሪያ በተስፋ ማየት ቀዳሚ የእግዚአብሔር ሕዝብ የእምነት መርህና ለብዙኃን የእግዚአብሔር ሕዝብ ትውልድ የሚበቃ ራእይ ሆኖ ይገለጣል። ለበለጃም የተገለጠው ራእይ ያስከተለው ውሳኔ፤ ወደ ትውልድ እንዲደርስና ለፍጻሜው በሚያበቃ ተግባር ላይ የተመሠረተ ነው።

በባላቅና በበለጃም እይታ መካከል የእግዚአብሔር ሕዝብ ተገልጦአል። ባላቅ ሕዝቡንና ሞገሱን እያየ፤ እየደነገጠና እየፈራ ያደንቃል፤ በለጃም ደግሞ ይገረማል። እዚህ ላይ እናስተውል፤ ሁልጊዜ የምታደንቀው፤ ዓይኖችህን እግዚአብሔር ሲከፍተው ብቻ ነው።

በለጃም ለትውልዱ ራእይ አይታል። «አየዋለሁ፤ አሁን ግን አይደለም እመለከተዋለሁ፤ በቅርብ ግን አይደለም፤ ከያዕቆብ ኮከብ ይወጣል፤ ከአስራኤል በትር ይነሳል።» ዘተል 24:17

«ጌታ ራሱ ምልክት ይሰጣችኋል። እነሆ፤ ድንግል ትጸንሳለች፤ ወንድ ልጅም ትወልዳለች፤ ስሙንም አማኑኤል ብላ ትጠራዋለች።»

ኢሳ. 7:14

በተስፋ ውስጥ ሆኖ እየናፈቁ፤ በቀጥታ በማየትና ድንገት በመመልከት ሃይቶች መካከል፤ ብዙ ሽንፈቶችና ውድቀቶች ይመጣሉ። ብዙዎቻችን ድንገት ማየት ስለምንፈልግ ተስፋው ለሚያስከፍለው ደካም፤ ጊዜና ቦታ የለንም። በምቶችና በእንቅልፍ ውስጥ ሆነን፤ ራእይ ማየት እንመኛለን።

የማየት ሥልጣን ለሌሎች የሚበቃ መገለጥን ለማፍራት፤ ከልብ ውስጥ የሚነሳ ጥልቅ የእምነት ፍላጎትና የተግባር መሻታችን፤ ከፍቅር ጋር ያስተሳስረ መሆን ይኖርበታል።

የማየት ሥልጣን በአምላክ በጎ ፈቃድና በጥበቃው ኃይል ውስጥ ያለውን ወዳጅነት ለመገለጥ የሚመጣ ልዩ የፍቅርና የተስፋው ኪዳን በመሆን፤ የሕያውነት ታሪክ እንዲኖረን የሚያግዝ ጸጋ ሆኖ እንዲታይ ያደርጋል።

እግዚአብሔር ለአስራኤል ሕዝብ ሲል የበለጃምን አህያ አንደበት ከፈተ። አህያም በሰው ቃል ተናገረች። የበለጃም ዓይኖችም ተከፈቱ፤ አርቆም ጌታውን ተመለከቱ። «የጸድቃንን ሞት እኔ ልመት» በማለት ወሰነ።

«ነገር ግን ስሜን ለምትፈሩት ለእናንተ የጽድቅ ፀሐይ ትወጣላችኋለች!» ሚል 4:2

4.9 የአባቶችን ራእይ የራስ አድርጎ መቀበልና መጠበቅ፤

ሀ. ዠረደሽት፤

የበለፃም ወገን የሰብአ ሰገል አባት እየተባለ የሚጠራው ዠረደሽት የተባለው ፈላስፋ፤ ከሰው ተለይቶ ከትልቅ ወንዝ ዳር ተቀምጦ ዓለምን ሲመረምርና ሲመለከት፤ ድንግል በብረት ሰሌዳ ኮከብ ላይ ሕጻን ታቅፋ ተስላ ያያል።

ፈላስፋውም የድንግሊቱንና የሕጻኑን መልክ በሰሌዳ ብረት ላይ ቀርጾ ለልጆቹ አሳይቶ « ይህን ኮከብ ባያችሁ ጊዜ ሰማያዊ ንጉሥ ይወለዳልና ከቦታው ድረስ ሄዳችሁ እንድትሰግዱለት እጅ መንሻ ግብር እንድታቀርቡለት » በማለት፤ ወርቅ፣ ዕጣንና ከርቤ አዘጋጅቶ ከአደራ ቃልኪዳን ጋር አውርሶአቸው ያልፋል። ሰብአ ሰገልም፤ አባታቸው በወንዝ ዳር ተቀምጦ ያየበት ቦታ ላይ በየዓመቱ እየሄዱ ሰባኤ ይቆጥሩና ይጸልዩ ስለነበር፤ ዠረደሽት ያየውን ኮከብ እነርሱም በግልጽ በማየታቸው፤ የአባታቸውን ራእይ እውነታነት አረጋግጠዋል።

በዘኁ 22:5-6 ላይ እንደተጻፈው፤ በወንዝ አጠገብ በፋቱራ ተቀምጦ ይጠነቁልና በእርግማን መንፈስ ያሟርት የነበረውን የእርግማን ሰው በለፃምን እግዚአብሔር ለውጦት፤ ዘርቹ የእግዚአብሔርን ራእይ እንዲያዩና እንዲጠብቁት በማድረግ፤ የወንዝ ዳር የእርግማን ልጆች የነበሩትን በማፍቀርና በመመለስ፤ የልደቱን ምስጢር ገለጠላቸው። በለፃም እንዲህ ብሎ ነበር፤ «የቢዖር ልጅ በለፃም እንዲህ ይላል፤ ዓይኖቹ የተከፈቱለት ሰው እንዲህ ይላል፤ የእግዚአብሔርን ቃል የሚሰማ፤ ሁሉን የሚችል የአምላክን ራእይ የሚያይ።» በማለት የተገለጠለትን እውነት በማመን በሕልውናው ውስጥ ተቀብሎአል። የእስራኤልንም ክብር ሲገልጽ፤ «በወንዝ ዳር እንዳሉ አትክልቶች፤ እግዚአብሔር እንደ ተከለው እሬት በውሃም ዳር እንዳሉ ዝግባዎች ተዘርግተዋል።» ዘኁል. 24:6 በማለት፤ በወንዝ ዳር ሆኖ የራእዩን ቃል መገለጥ የጠበቀበትን ምክንያት ገልጧል።

ራእይ ለሚገባውና ለሚያስፈልገው ሁሉ እግዚአብሔር በጎ ዓላማውን የሚያሳይበትና ትውልዱን በክብር ስጦታ ውስጥ እንዲኖር የሚያግዝ ኃይል በመሆን የሚመራ ሞገስ ነው።

ለ. ወደ ክርስቶስ የሚወስደው መንገድ

በዓለማችን፤ በሰው ልጆችና በሰማያውያን መላእክት ኃይሎች መካከል ያለፈ ልዩ መንገድ፤ ወደ ክርስቶስ የሚወስደው መንገድ ነው። በሰው ልጆች መካከል የቃልኪዳን ትንቢቱን እና በመላእክት መካከል መልእክቱን በመላክ፤ በጠላት የተደፈረን የሰው ሕይወት በመታደግ፤ ወደ ሰማያዊው የክብር ሕልውናውና ወደ ምሕረቱ ፍቅር መልሶናል።

የሰብአ ሰገል ገዛ ወደ ክርስቶስ የሚወስደውን መንገድ መፈለግ፤ መያዝና መንገዱን እንዳይጠፋቸው መጠንቀቅ ነበር። በገዛው ላይ ብዙ ትግሎችና እልህ የሚያስጨርሱ ፍልሚያዎች ገጥመዋቸዋል።

ለእይታ መልካም መስለው የሚታዩ፤ ክብራቸው የማይጠፋ፤ ዝናቸው የሚያኮራ፤ ኃይላቸው የማይደክም የሚመስሉ የወንዝ ዳር ልጆች፤ በእምነት መንገድህ ላይ ከፊትህ ቀድመው ይንጎማለላሉ። እነዚህን ጎምላሎች፤ ቆመህ ማየት ስትጀምር በቆምክበት እንድትቀር ያደርጉሃል።

የምትኖርባት ዓለም በሰው ልጅና በወደቀው የክፉ መንፈስ መላእክት መካከል ያሉት ውጊያዎች የሚታይባት ዓለም ናት። ለዚህ ነው፤ ክርስቶስ በቤተ ልሔም የተወለደው። ይህ ታላቅ ምስጢር ነው። ክርስቶስ ሰውንና የወደቀውን መልእክ አልፎ በግርግም ውስጥ ተወለደ። እንዳይወለድ የሚታገል ኃይል፤ ሊያየውም ሆነ ሊሰማው አልቻለም።

የመወለድ ሰማያዊ ፈቃዱን የዘመነ የእገሪቱ መሪዎችና ካህናቱ እንዲሁም፤ የእስራኤል ሕዝብ አላወቁትም። ግን ወደ ክርስቶስ የሚወስድ መንገድ ነበር። ካህናቱ በክብር ቦታ ሲጠብቁት በግርግም ውስጥ ተወለደ። የወደቀው መልእክ ከሩካቤ ሥጋ ከሰው ዘር አብራክ ይወለዳል ብሎ ሲጠብቅ፤ በድንግልና ተጽንሶ በድንግልና ተወለደ። ወደ ቤተ መንግስት ይመጣል ብሎ ሲጠብቅ፤ ወደ ቤተ መቅደስ ሄደ።

ወደ ዮርዳኖስም ወረደ። በግርግም በመወለዱ የድሃ ልጅ ነው ብሎ ክፉው መንፈስ ቢንቀውም፤ እረኞችና መላእክት አመሰግኑት። ሰብአ ሰገል ሰገዱለት፤ ጮርቱን ለንግሥናው፤ ዕጣን ለመስዋዕቱ፤

ክርቤንም ለሞቱ ትንቢታዊ መግለጫ አድርገው ሰጡት። የሰው ፍቅር፤ ሥጦታና ወዳጅነት በሰብአ ሰገል በቤተ ልሔም ውስጥ ተጀመረ።

ይህ ሁሉ የተከናወነው ሄሮድስን፤ የዘመኑን መንፈስና ካህናቱን አልፎ ነው። በቅርብ ያሉት የክርስቶስ መወለድ ርቆአቸዋል። በሩቅ ያሉት ሰብአ ሰገል ግን፤ የክርስቶስ መወለድ ቀርቦአቸዋል። በቅርብ ያሉት ካህናት የትንቢቱን ታሪክ ነው የሚያውቁት። ሰብአ ሰገል ግን፤ ከሩቅ መጥተው ክርስቶስን ነው የሚያዩት።

ሐ. የልደቱን ምሥጢር ለካህናቱ ለምን ተደቀባቸው?

በወቅቱ ካህናት በሄሮድስ ተፅእኖ ሥር ሆነው፤

- መንፈሳዊ እይታቸው በኑሮ ላይ ብቻ ያተኮረና በክፉው መንፈስ ስለታወረ፤
- የእምነት መርሆዎችን ከልባቸው ውስጥ አውጥተው፤ የራእይና የተስፋን ቃል ኪዳን ትርጓሜ እነርሱ በሚፈልጉትና በሚመቻቸው መንገድ በመተርጎም፤ የራሳችን ክብር ማስጠበቂያ ስላደረጉት፤
- ሕግጋቶቹንም የአፍኦዊና የፈሪሳዊነት ሕይወታቸውን ዘመንና ዕድሜ መቁጠሪያ በማድረጋቸው፤
- ፍልስፍናውንና መናፍስቱን ከብሉይ ኪዳን ትምህርት ጋር በማዋረሳቸው፤ ከትንቢት በስተቀር ራእይ አልነበራቸውም። ስለዚህ የክርስቶስን ልደት በቅርብ ሆነው ማየት አልቻሉም።

4.10 ራእይ የሚፈልጋቸው ሰዎች

«አሞናዊያንና ሞአባዊያን ... የእስራኤልን ልጆች በእንጀራና በውኃ ስላልተቀበሉአቸውና ይረገሙአቸው ዘንድ በለዓምን ስለገዙባቸው ነው፤ ነገር ግን እምላካችን እርግማኑን ወደ በረከት ለወጠው።» ነሀ13:1

የአባቶቻቸውን ታሪክና የእውነት መንገድ አጥብቀው ይዘው የሚከተሉትን፤ የአባቶችን ራእይ ተስፋ የሚያደርጉትን፤ የእምነትን ኃይል መገለጥ የሚጠብቁትን፤ አባቶች ላይ አድሮ የሠራው መንፈስ

ቅዱስ፤ ዛሬም እንዲሠራ ክልብ የሚጸልዩና በጎ ፈቃድ ያላቸውን፤ የአባቶች ራእይና ተስፋ እውን እስኪሆን ድረስ፤ የሚጠይቀውን መስዋዕትነት ሁሉ የሚከፍሉትን እንዲሁም፤ ማመንና መታመንን የሕይወታቸው መርሆ ያደረጉ ሰዎችን ነው።

ሀ. በማየት ሥልጣን ውስጥ የአምልኮት መቅደም

በአምልኮት ውስጥ ሆነን እግዚአብሔርን ስንጠብቀው፤ ቀጣዩ የራእይ መንገድ እያቃና ወደ ሕይወታችን በደስታ ይመጣል። የምትጠብቀው ተስፋ ከአንተ አልፎ ወደ ትውልድ እንዲደርስ፤ ከእግዚአብሔር ጋር አብረህ ትወሰናለህ።

ለምሳሌ፤ ስምዖን አረጋዊ የተቀባውን ክርስቶስ ተወልዶ እስኪያይ ድረስ፤ ሞትን እንዳይሞት ረጅም ዘመን በመንፈስ ቅዱስ ታግዞ በመኖር፤ ክርስቶስን አይቶ ታቅፎታል።

ስለዚህ ራእይ የሚያዩ አባቶች፤ ራሳቸውን በትውልድ ውስጥ ተርጉመው፤ ይኖራሉ። ወይም ራእያቸው በትውልድ ውስጥ ተተርጉሞ ይኖራል። ስለዚህ ለራእይ እይታና እውነትነት መገለጥና መኖር ዋናው መርህ፤ በአምልኮት ውስጥ የሚመጣው መንፈሳዊ ኃይል መቀበል ነው።

ስለዚህ፤ ሰብአ ሰገል ሩቅ አገር ሆነው የጌታን መወለድ ለማወቅ የበቁት፤ የአባቶቻቸውን የራእይ ፋና በመጠበቅ የክፈሉት መስዋዕትነት፤ እደራን የማክበርና የመያዝ ፍላጎት እንዲሟላ ያደረገው ዋና ምክንያት፤ **የአምልኮት ኃይላቸው ጥንካሬ ነው።**

« የእግዚአብሔር ዓይኖች ወደ ጸድቃን ጀርባም ወደ ጨክታቸው ናቸውና።» መዝ 33(34):15

አምልኮት የጎደለውና ራእይ የሌለው አገልጋይ፤ መሪና ሕዝብ፤ የራእይ እጦት የሚያስቃየው ከመሆኑም በላይ፤ ዕረፍት፤ የሌለው፤ በረከት ያጣ፤ ተከታይ ትውልዱ የሚጨነግፍ፤ በፍርሃት የደቀቀ፤ ጠብና ጥላቻ የነገሠበት፤ ፍቅር፤ ሰላም፤ ጸጋና ሞገስ የራቀው በመሆን፤ ክፋትና ግፍ የሚያመጡትን እርግማን የሚጠብቅ ሆኖ ይኖራል።

ለ. የማየት ሥልጣን በመገለጥ ላይ መገለጥ ነው

በሰዓም የእስራኤልን ክብር በሩቅ አየሁ። ነገር ግን በቅርብ አይደለም! በማለት ለትውልዱ የራእይ አደራን አሳልፎ በመስጠት ድርሻውን ተወጣ። ተተኪው ችረደሽት የሰብዕና ኑሮውን እየመራ ራእዩን በመጠበቅ ያገኘውን መገለጥ በብረት ሰሌዳ ላይ ጽፎና ቀርጾ ለትውልድ አስተላለፈ።

ሰብእ ሰገል ከዚህ በመነሳት፤ የተጠበቀውን ኮከብ የማየት ሥልጣን አገኘ። ኮከቡን ተመልክተው፤ በእሱ እየተመሩ ወደ አየሩሳሌም መጡ። ሄሮድስን ካለፉ በኋላ፤ የፈለጉትን፤ የጠበቁትንና አባቶቻቸው የነገሯቸውን የጌታችንን መወለድ፤ በክብርና በአምልኮት አገኙት። ይህ የሚያረጋግጥልን፤ የአባቶቻቸውን የራእይ ጥበቃና ተስፋ ሁሉ ማጠናቀቂያው፤ የአምልኮት ስግደትና የአምልኮት ሥጦታ መሆኑን ነው።

“ እግዚአብሔር አምላኩ የሚሆንለት ሕዝብ ምሥጉን ነው።.....”
መዝ 32(33) :12

4.11 የማየት ኃይል ሲገለጥ

ኃይሉ አምላክ እግዚአብሔር፤ ሰብእ ሰገልን በአባታቸው ምትክ የሴፍን፤ በነቢያት ምትክ ድንግል ማርያምን፤ በአባቶች አምልኮትና የተስፋ ቃል ፍጻሜ ኢየሱስ ክርስቶስን በቤተ ልሔም እንዲያዩ አደረገ።

እግዚአብሔር ሲሰጥ ሁሉንም የሚያሳይና ለሚኖረው ምትክ አለው። ራእይ ሲያድግ ምትክ ታገኛለህ፤ ታያለህ። ከዚህ በኋላ የሚያስፈልገው መከፈስና መታበይ ሳይሆን፤ ለሚታየውና ለተገለጠው በመንበርከክና በመስገድ አምልኮትን በሕልውና ውስጥ መግለጥ ነው።

ከዚህ በኋላ ወደ ሄሮድስ ዓለም እንዳትመለስ፤ እግዚአብሔር ሌላ መንገድ ያሳይሃል። ከእግዚአብሔር ሥጦታዎችና እና በቸርነቱ ጥበቃ መካከል ያለው ድንቅ ነገር ቢኖር፤ ዲያብሎስ የሸመቀውንና ክፉዎች የደበቁትን መንገድ ቀድሞ ምሥጢሩን በመግለጥ፤ አንተን ለማዳን ያለው ፍቅር ከምንም ነገር ጋር ሲወዳደር አለመቻሉ ነው።

“እግዚአብሔር በአንድ መንገድ በሌላም ይናገራል፤ ሰው ግን አያስተውለውም።” ኢዮብ 33:14

ስለሆነም፤ የማየት ብቃት፤ ከአባቶች አምልኮትና የተስፋ ራእይ ውስጥ የሚፈልቅና የሚመነጭ ኃይል ነው። ራእይ አንተነትህን የሚያሳይ መስታወት ሳይሆን፤ አንተ ሌላውን የምታይበት፤ ከሰማይ አምላክ የሚሰጥ የእግዚአብሔር ምሥጢር ነው። ሰላም፤ ፍቅር፤ ትዕግስትና እረፍት የምታገኘውም፤ ከጌታህ ጋር ባለህ ምሥጢርና በምትገልጠው ሃይማኖት ውስጥ በምትጠብቀው ተስፋ ላይ ሕልውናህ ሲቀረጽ ነው። አስተውል፤ አንተ ድንገት እንደ እንጉዳይ ከመሬት ውስጥ ብቅ ያልክ ፍጡር አይደለህም። ወይም ሳይንቲስቶች እንደሚሉት የገመሬ ዝንጀሮ ዘርም አይደለህም።

በእግዚአብሔር ራእይ ውስጥ ከኖሩና ከተስፋቸው ጋር ከተገናኙ አባቶች የተገኘህ ትውልድ ነህ። ሰው ሰራሽ በሆነና፤ በራስህ ሳይንስ ራስህን ማየት ስትጀምር ግን፤ ራስህን የዝንጀሮ ዘር ነኝ ብለህ ራእይ አልባና አፍራሽ ትውልድ አፈራህ። አራት ማዕዘን መንገድ ላይ ሆነህ፤ አንተ በሚፈርሰው በኩል ቆመሃል።

የማየት ብቃትን ጊዜ፤ ዘመንና ሰው ሊሰጡህ አይችሉም። የማየት ብቃት ምንጭና ኃይሉ፤ ማየት ከቻሉት አብራክ ጎን ስትሰለፍ ወይም በራእያቸው ውስጥ ስትወለድ ሲሆን፤ በዛ ውስጥ የራስህን ዕድልና የታሪክ መገለጥ ፈርና ዱካ ታገኛለህ። የጠላትህንም ብልጠት፤ የተደበቀ የምሥጢር ሴራና የውጊያ ሥልትም ይገልጥልሃል። ያን ጊዜ በጠላቶችህ፤ በራእይህና በተስፋህ መካከል ያለው አቅጣጫ ተለይቶ፤ አንተ ከእግዚአብሔር ጋር የምትሄድበት መንገድ በአምልኮትና በፍቅር ለሌላው የተገለጠ ይሆናል። ስለዚህ እግዚአብሔር ለአንተ ጋሻህ ነው። ዘፍ. 15:1 ላይ እንደሰፈረው፤ “አትፍራ እኔ ለአንተ ጋሻህ! ነኝ ዋጋህም እጅግ ታላቅ ነው።” ይህ የተስፋው ቃል ለአንተ የሚሠራ የእግዚአብሔር መንግስት ሕግ ነው።

የእግዚአብሔር ጥበቃና የሰጪነት ኃይሉ የሚገለጠው በአንተ ድካም ብቻ ሳይሆን፤ ወደ በረከት በሚመራህ ምሪት ውስጥ ካለው ጥበቃ ጋር ተቀናጅቶ ተስፋህን ወደ ተግዝር ለመለወጥ፤ እግዚአብሔር አስቀድሞ በሚያዘጋጅልህ ስጦታ ውስጥ እድልህ እንዲያዝ፤ የአምላክ

እይታን አንተ ተካፋይ እንድትሆን በተቀበልከው እምነት ውስጥ ያመቻችልሃል። ስለዚህ ጠባቂህም ዋጋህን የሚያሟላ፤ ድካምህንም ቀንሶ በበረከት መንገድ እንድትሰለፍ እግዚአብሔር እንደሚያግዝህ የአብርሃም ምሳሌነት ታላቅ ማረጋገጫ ነው።

ሀ. የሄሮድስ በክፋት የማየት ሥልጣን፤

በሥልጣን ዙሪያ በክፉ ማየት ድንገት የሚነሳ ጉዳይ ሳይሆን፤ የክፉ እይታዎች ምንጭ፤ በክፉ የመኖር ጠባይ፤ በግልጽና በሥውር በትልቅነት ውስጥ ተደብቆ የሚገኝና ጊዜ ሲያመቸው የሚፈነዳ ድማሚት ነው።

«የአይሁድ ንጉሥ ወዴት ነው?» የሚለው ጥያቄ፤ ዝነኛውን ንጉሥ ሄሮድስን በድንጋጤ አቅም አሳጣው። ንጉሥነቱ፤ ታላቅነቱና ኃይሉን ግን፤ ፍርሃቱን አላስወገደለትም። ይልቁንም፤ ተጨማሪ ፍርሃትንና ሥጋት ፈጥሮበት ሄሮድስ ሥልጣኑን በመጠቀም ክርስቶስን አገኛለሁ በሚል ግምት፤ በቤተ ልሔም ሕጻናት ላይ የሞት መቅሰፍትን አወረደባቸው።

በክፋት የማየት ሥልጣን በየዘመኑ የሚነሳ ሲሆን፤ በመንፈሳዊውና በዓለማዊው ትውልድ ውስጥ ከግል ጥቅምና ከክፉው መንፈስ ግፊት ጋር ሕብረት በመፍጠር፤ ለግፍና ለተንኮል ሥራ የማያቋርጥ ሄራ በመሆን፤ ማጠናቀቂያው በሥጋ ፈቃድና በክፉ መንፈስ ተፅእኖ ሥር ሆኖ፤ ማስተዋል በሌለበት ሕሊና በመመራት በሌሎች ላይ ውድቀትን በማግኘት ይገለጣል። የሄሮድስ ሥልጣንና ሕይወትም የዚህ አንዱ አካል ነበር።

ለ. በመንፈስ አንድነትና ልዩነት መካከል ያለው የግፍ ችረት

ብዙ ጊዜ የምንዘነጋውና የምንረሳው ነገር ቢኖር፤ በሰውና በጊዜ መካከል ያለውን የመንፈስ አንድነትና ልዩነትን ነው። እነዚህ ሁኔታዎች ለዘመናት፤ እውነተኛችን እየተፈታተኑ ሥጋትና ችግር የሆኑ ሰዎችን ዓለማችን አስተናግዳለች። ለዚህ ማሳያ የሚሆንን ደግሞ፤ የዘመኑን መንፈስ የማይወዱና የማይቀበሉ ሆነው፤

በእምነትና ለእውነት በኖሩት ሰማዕት ላይ የደረሰው አደጋና መከራ፤ በንመለከት ነው። የሰማዕታትን ታሪክ ስናስታውስ፤ ከዘመኑ መንፈስ ጋር አንድነት በላልነበራቸው፤ ሥጋዊ ሕይወታቸውን ስለ እምነትና እውነት መሥዋዕት አድርገው ማቅረብን መርጠዋል።

ለእምነት የሚሆን የመንፈስ አንድነት የሚመነጨው፤ የአማኑ ሕይወት ለእግዚአብሔር አምላክ ከሚሰጠው የተግባር አምልኮት ካለው ራእይና ጽናት ውስጥ ነው። እግዚአብሔርና ሰው በፍቅር ሲገናኙ፤ የሌላው የመንፈስ ልዩነት ይገለጣል።

የመንፈስ ልዩነት የሚታወቀው ደግሞ፤ የጸጋና የሞገስ ኃይል በበላይነት ወደ ጌታ በቀረበው ሰው ላይ ሲገለጽ ነው። ለእግዚአብሔር ክብር መለየትን፤ መንፈሳቸው ክፉ የሆኑ ሰዎች፤ ሕዝቦችና መሪዎች አይወዱትም። ለእግዚአብሔር ክብር ስትለይ፤ እግዚአብሔርም ኃይሉን፤ ክብሩን፤ ጸጋውንና ሞገሱን በመግለጥ፤ በአሕዛብ ላይ ሁሉን ቻይ ቸርነቱን፤ ማዳኑንና በረከቱን ለትውልዱ ሁሉ ይገልጻል። ይህንን በአብርሃም ጥሪ ውስጥ እናስተውላለን።

« እግዚአብሔርም አብርሃምን አለው፡- ከአገርህ ከዘመዶችህም ከአባትህም ቤት ተለይተህ እኔ ወደማሳይህ ምድር ውጣ። ታላቅ ሕዝብም አደርግሃለሁ፤ እባርክሃለሁ፤ ስምህንም አስብረዋለሁ፤ ለበረከትም ሁን፤ የሚባርኩህንም እባርክሃለሁ፤ የሚረግሙህንም እረግማለሁ፤ የምድር ነገዶችም ሁሉ በአንተ ይባረካሉ።» ዘፍ. 12:1-3

ሄሮድስና የእስራኤል ካህናት የመንፈስ አንድነት ሲኖራቸው፤ ሰብአ ሰገልና ሄሮድስ ግን፤ የመንፈስ አንድነት የላቸውም።

ሰብአ ሰገል የሚፈልጉት፤ የአይሁድን ንጉሥ ነው። የአይሁድ ካህናት ደግሞ፤ ሄሮድስን ይፈልጋሉ።

ጌታን የማያየው ትውልድ፤ የልብና የታሪክ ድፍረት፤ ተንኮልና ደባ፤ የግፍ ፈቃድና የርኩስት ሕይወት ይዞ፤ ለጥፋት በቤተ ልሔም ትውልዶች ላይ ያደባል። በእርግጥ የመንፈስ ልዩነት ቢኖርህም፤ ሄሮድስን ካላለፍከው፤ ክርስቶስን አታየውም።

አንተ ሰው! አንድ ቅጥር ልንገርህ። አሁን ያለህበት ሕይወት ሰውንና ዓለምን በማየት ያባክንከው ጊዜ፤ አንተኑ መልሶ የተንኮልና

የግፍ ሥራ ትርጉሙ ማሳያና ዕድሜህን የሚያነዱና እትምህን ማገዶ አድርገው፤ እንደገና ተገልብጠው ጠላትህ ሆነው ከፊትህ ቆመዋል።

ነሮህን፤ ታሪክህንና ሕልውናህን በክፉ ዓይኖቻቸውና እንደበታቸው መርዘውብሃል። አስተውል! ሄሮድስ እንዲህ ነው። ስለዚህ አሁን ኢየሱስ ክርስቶስን ለማየትና በፊቱ ተንበርክክህ ለመስገድ አቋም ይነሮህ። ክርስቶስን ከእናቱ ጋር በእናቱ እቅፍ ስታገኘው እንዲህ ትዘምራለህ።

« በልዑል መጠጊያ የሚኖር ሁሉን በሚችል አምላክ ጥላ ውስጥ ያድራል። አምላኬና መሸሽጊያዬ ነው!.....» መዝ 90:1

እግዚአብሔርም ለአብርሃም እንደተናገረው፤ «አትፍራ እኔ ላንተ ጋሻህ ነኝ፤ ዋጋህም እጅግ ታላቅ ነው።» ይላል። ዘፍ. 15:1

ሰብአ ሰገል ክርስቶስን ካገኙት በኋላ፤ ወደ ሄሮድስ አልተመለሱም። ሁሉን ቻይ ጌታህን በእናቱ እቅፍ ውስጥ ሆኖ ካየኸው በኋላ፤ ሄሮድስን ማየት ለእንተ ምንም አይደለም። ይህንንም እውነት፤ ከሰብአ ሰገል የአባቶች አደራን የመጠበቅና በእምነት ታማኝ ሆኖ መቆየትን ትምህርት ታገኛለህል።

ሐ. ሄሮድስ ሕጻናትን የሚፈጅ ንጉሥ ነው።

ክፉው ራስ፤ የራሱ ንጉሥ ነው። በክፉት ያነገሠ መንፈስ ፍጻሜው የጥፋትና የእርግማን ታሪክን ማሳየት ነው። ምንጊዜም የሄሮድሳውያን ርዕዮተ ዓለም፤ ሃብትና ሥልጣንን ከሌላው ለመንጠቅና ይዞ ለመኖር የሚያደርጉት ፍጫ፤ ነባር ለሆኑና ለቅድስና አምልኮት፤ ለሥነ-ምግባር ግብዓትና ለመንፈሳዊ የተጋደሉ ታሪክ ማጨናገፊያ በመሆን፤ የውድቀት መንፈሶችን ያረካሉ።

በደም አፍላሽነት የሚረካ መንፈስ መኖሪያዎች በመሆን፤ ለሰውና ለምድር፤ ለእንስሳውና ለአራዊቱም መከራ ሆነው ያልፋሉ። በሄሮድስ ዘመን የኢየሩሳሌም ሕጻናት አላደጉም።

ከነልጆቻቸው የተጠፉ እናቶች ሁሉ ልጆቻቸውን አጥተዋል። በሄሮድስ ዘመን፤ እናትና አባቱን ጦሮ የሚቀብር አልነበረም። የሄሮድስ ዘመን፤ እናትና አባት ቁጭ ብለው፤ ልጆች የሚቀበሩበት ዘመን ነበር።

4.12 ካህንና ፈተናው

የሄሮድስ ራእይ አዲሱን ተተኪ ትውልድ መደምሰስ ነበር። ሄሮድስ ብዙ ሺህ ሕጻናትን ሲፈጅ፤ የኢየሩሳሌም ካህናት ዝምታን መርጠዋል። ካህን የሚለው ስም ራሱ፤ የረቀቀ፤ ጥበብ የተሞላበትና ፈተና ያለበት ስም ነው።

በየዘመኑ ካህን ያገለግላል እንጂ፤ አያምንም ነበር። ለምሳሌ ካህኑ ዘካርያስ ልጅ ትውልዳለህ ብሎ ቅዱስ ገብርኤል ሲያበስረው፤ አላመነም። ስለዚህ የሐንስ እስኪወለድ ድረስ መናገር የተሳነው ሆኖ ኖረ። ካህኑ ጴጥሮስ በጌታ የመሰቀል የመከራ ጊዜ፤ ዶሮ ሳይጮኽ ሶስት ጊዜ፤ ጌታውን አላውቀውም! በማለት ክፏል። ካህኑ ይሁዳ ጌታውን በመሳም በሰላሳ ዲናር ለስቃይ ለአይሁድ ካህናቶችና ሽማግሌዎች አሳልፎ ሰተጥቶአል።

ካህኑ ቶማስም የጌታን ትንሳኤ የማምነው በጌታ ጉኑ ባለው ቁስል ውስጥ ጣቱን ካላስገባሁ አላምንም ብሎ ሐዋርያትን ያስቸገረ፤ ለትንሳኤው ምሥራች ጆሮውን ያልሰጠ፤ የጥርጣሬ ባሕርይን የገለጠ በመሆኑ፤ ጌታ ሲያየውም ያመንህ እንጂ ያላመንህ አትሁን ብሎታል።

በወንበዴዎች ተዘርፎ፤ ተደብድቦ፤ ቆስሎ፤ በሞትና በሕይወት መካከል ወድቆ የነበረውን ሰው ካህኑ አይቶት ሲሸሻ፤ ደጉ ሳምራዊ ጉዞውንና ሥራውን አቋርጦ፤ ቁስሉን ዘይት ቀብቶ፤ ደሙን ጠርጎ፤ ምግብ አብልቶና ውኃ አጠጥቶ፤ በአህያው ላይ ጭኖ ወደ እንግዳ ማረፊያ ወስዶ በማሳረፍ፤ ሞግዚት ቀጥሮለት ወደ ንግዱ ተመልሶ ሄዷል። ሉቃ. 10:29 ካህኑ፤ የወደቀውን ሰው አላነሳም።

« ... እግዚአብሔር የወደቁትን ያነሳል!...» መዝ. 145 (146):8

እስከ አሁን የአይሁድ ካህናት በኢየሱስ ክርስቶስ አምላክነት አያምኑም። ስለዚህ ካህን የሚለው ስም በራሱ፤ ብዙ ፈተናዎችን እንደሚጎትት፤ በቅድሚያ ልናውቀው የሚገባ እውነት ነው።

ጌታ ሲወለድም የኢየሩሳሌም ካህናት ከሰብአ ሰገል ጋር በአምልኮት አልተሳተፉም። የራእዩንም ኮከብ አላዩም። ካህኑ ኤሊ በእርሱና በልጆቹ መካከል ያለውን እርግማን ማስወገድ ባለመቻሉ፤ ለእስራኤልና ለታቦተ ጽዮን በጠላት እጅ መውደቅና መማረክ፤ ዋና ምክንያት ሊሆን ችሏል።

የተከበረ ትውልድ እንዳይኖር፤ ዲያብሎስ በቅድሚያ ካህንን እንደሚዋጋ የሌሊ ትውልድ ትልቅ ማረጋገጫ ነው።

ታላቁ ሊቀ ካህን ኢያሱም፤ ከሰይጣን ፈተናና ከበደል ክስ አሳመለጠም። በምርኮ ዘመን በቅድስናና በጽድቅ እንዳያገለግል በተለያየ ፈተና በማስጨነቅ፤ የአባትነት ምግባሩን አሳድፎበታል።

« እርሱም ታላቁን ካህን ኢያሱን በእግዚአብሔር መልአክ ፊት ቆሞ አሳየኝ፤ ሰይጣንም ይከሰው ዘንድ በስተ ቀኝ ቆሞ ነበር።» ዘካ 3:1 በማለት፤ የቀኝ እድሉና ኃይሉ እንደተያዘበት ተገልጿል። ነቢያት ስለ እስራኤል ካህናት መደንዘዝ ጮኸዋል። ሕዚ 7:26 «ድንጋጤ በድንጋጤ ላይ ይመጣል፤ ወሬም ወሬን ይከተላል፤ ከነቢዩም ዘንድ ራእይን ይሻሉ፤ ከካህኑም ዘንድ ትምህርት፤ ከሽማግሌዎች ዘንድ ምክር ይጠፋል።» ብሎ ውድቀት የት እንደሚጀምር ይናገራል።

ክርስቶስንም እየጮኹ ከሰቀሉት የሴራው ጎንጓዞችና የተንኮል ማደሪያ ከነበሩት ሰዎች መካከል፤ የእስራኤል ካህናት በዋናነት የሚጠቀሱ ናቸው። ዛሬም ብዙዎች የእስራኤል ካህናት (ራቢዎች) በአስማትና ክፉ መንፈስን በመገናኘት ጥበብ ውስጥ ይኖራሉ።

እጅግ ልንገነዘብ የሚገባው እውነት፤ ካህን የሚለው ሥም ካለው ትርጉም አንጻር፤ ፈተናው ምዕመናን ከሚደርስባቸው ፈተና የበለጠ እንደሚሆን ነው።

የካህን ሥልጣንና መንፈሳዊ ግብ

- ከእግዚአብሔር የተሰጠ፤ ለእግዚአብሔር የተለየ፤ የአምላክ መልዕክት ተቀባይና አስተላላፊ፤ የእግዚአብሔርን ክብር በተአምራት የሚገልጽ፤ ለእግዚአብሔር መንግሥት የሚኖር አምባሳደር፤ የእግዚአብሔር ዓይን ነው።
- የአምልኮት ጊዜና የጸሎት ሰዓት ያለውና የሚያዘውትር፤ ራሱን በራእይ የሚያሳድግ፤ ሁለት ቃል የማይናገር፤ ከሐሜት፤ ከፌዝና ከትችት የራቀ፤ ወረትና ሷልት የሌለበት፤ ከክፉ መካሪና ከነገር ቆፋሪ ጋር የማይውል፤ ለዓለማዊ ነገሮች ቁጥብና በትእግሥት ነገሮችን የሚመለከት፤ የአገርን፤ የዓይማኖትንና የምዕመናንን

ምሥጢር የሚጠብቅ፤ ሰላም፤ ፍቅርን፤ ጸጋንና ሞገስን በእግዚአብሔር ኃይል ለሌሎች የሚሰጥ፤ ለወገኑና ለአገሩ ክብር የሚሆን፤ የኃጢአት ፍዳ የሚያመጣውን እርግማን በጸሎትና በአምልኮት እየማለደ የሚያስቀር፤ የእርቅና የሥርየት ሰው ነው።

- ሕዝብን የሚመክርና፤ የሚገስጽ፤ የሚያስተምርና የሚቀድስ፤ በንስሐ ኃጢአትን የሚያስተሰርይ፤ በደለኞችን ከእግዚአብሔር ጋር የሚያስታርቅ፤ የትውልዱን ጊዜና ዘመን የሚባርክ፤ አሕዛብን ወደ እምነት የሚመልስ፤ በጸሎትና በአምልኮ ምዕመናንን የሚያጠነክር፤ በመንፈስ ቅዱስ ጸጋና ሞገስ ከሕዝብ ውስጥ ደቁን የሚያርቅና የሚፈውስ፤ ለቤተ እግዚአብሔር እና ለምዕመናን ሕይወት የቆመ፤ ከተጎዱት ጎን የሚቆም፤ የተጨነቁትን የሚያጽናና፤ የታመሙትን የሚጎበኝ፤ የወደቁት የሚያነሳ፤ የታሰሩትን የሚፈታ፤ ራሱንና ሕዝቡን ከመጽሐፍ ገላጭ፤ ከአውደ ነገሥት፤ ከኮከብ ቆጣሪ፤ ከአስማተኞች እና ከምትሃተኞች የሚጠብቅ፤ የእግዚአብሔር ሕዝብ አባትና አገልጋይ ነው።

- የመንፈሳዊ ታሪኮችን ፋና የሚጠብቅ፤ የአባቶቹን ታሪክና ተጋድሎ ለትውልዱ የሚያስተምር፤ ቅዱሳን ሰማዕታት ላደረጉት፤ ለፈጸሙትና ለአከናወኑት ተግባር ክብር ያለው፤ ለአገርና ለወገን ቅርስ ጥበቃ የበኩሉን የአደራ ኃላፊነት ድርሻውን በመወጣት፤ ለቀጣይ ትውልድ በማስተላለፍ ምሳሌ የሚሆን ነው።

ስለዚህ፤ ከካህኑ ይልቅ የካህንን ትርጉምና ተግባር ሰይጣን ዲያብሎስ አሰቀድሞ በሚገባ ስለሚያውቀው፤ ካህኑን በይበልጥ ይፈትነዋል።

4.13 ዝነኛውን ንጉሥ ያስደነገጠ ሕጻን፤

«የተወለደው የአይሁድ ንጉሥ ወዴት ነው? ኮከቡን አይተን በምሥራቅ ልንሰገድለት መጥተናልና።» ማቴ 2:1-2

በሳጥን የሰጠታ መባዕ ወርቅ፣ እጣን፣ ክርቤ ይዘው፤ «ልንሰገድለት መጥተናል!» የሚለውን የሰብአ ሰገል ድምጽ ከቅርብ የሰማው ንጉሥ ሄሮድስ፤ በጣም ደነገጠ።

እኔ ባሕር ተሻግሬ፤ ከሮም አንስቶ እስከ ኢየሩሳሌም ድረስ ይህን ሁሉ አገር እየገዛሁና እያስተዳደርኩ፤ የወርቅ ስጦታ የተዘጋጀለት ተወልዷል የተባለው የአይሁድ ንጉሥ ማነው? የት ነው ያለው? በማለት ሄሮድስ፤ ራሱን ጠየቀ። ከዚህ በኋላ፤ የሥልጣን አልህ ልቦናው ውስጥ ገባ።

ሄሮድስ፤ እስራኤላውያንን በጽኑ አስተዳደርና አገዛዝ አስሮ ሲረግጣቸው፤ የሚያምጹበትን ሁሉ ከፍተኛ ኃይል ተጠቅሞ ሲጨፈልቃቸው እንደኖረ፤ የሚጠረጠር አይደለም። የኃይል አገዛዝ የቅኝ ገዢዎች አንዱና ዋናው ሥልጣን መገለጫ ይህ ነው።

የአሁኑ ግን የተለየ ሆኖበታል። በሄሮድስ ውስጥ ያለው ክፉ መንፈስ፤ የአይሁድ ንጉሥ ተወለደ! የሚለው የሰብአ ሰገል የምሥራች፤ ከሚገባው በላይ ረብሾታል።

መልካም ሰው ሲወለድ እንዲህ ያስደነግጣል። ንጉሡ በዚያ ዘመን ከሱ በላይ ባለሥልጣን፤ ከሱ በላይ መሪ የለም። ነገር ግን፤ ገና የተወለደው አድጎ ያጠፋኛል ብሎ ፈራ። መድኃኒታችን ኢየሱስ ክርስቶስ ገና አሥራ ሁለት ዓመት እስኪሞላው ድረስ እንኳን፤ ምን ያህል ዘመን ሊቆይ እንደሚችል አልገመተም።

ሄሮድስ፤ በሥልጣኑ ውስጥ ያለው ክፉ መንፈስ፤ በትዕቢት ዓይኑን፤ ልቦናውንና ሕሊናውን ይዞታል። ማዕረግና ሥልጣን ካላወቅንባቸው፤ የክፋትና የምቀኝነት ኃይል በመሆን ለመሪው ለተመሪው ጉዳትን ያስከትሉ፤ እርግማንም ይሆናሉ።

«እግዚአብሔር የትዕቢተኞችን ቤት ይነቅላል።» ምሳ. 15:25

በሥልጣንና በማዕረግ ከፍታ ውስጥ፤ እርግማን ሾልኮ ለመግባት ጊዜ አይፈጅቡትም።

የሰዎችን ዘመንና ሕይወት ያጨለመው ክፋትና የምቀኝነት እርግማን የመነጨበት አንዱ ቦታ፤ ከዚህ ከሥልጣንና ከማዕረግ ከፍታ ውስጥ የሚወጣው ትዕቢት፤ የማይቆምና የማይበርድ ፍላጎት ነው።

አሁን የሚያስደነግጥ ሕጻን ተወልዷል። ከእግዚአብሔር ጋር ስትሆኑ፤ በቤታችሁ መንበርክክ ስትጀምሩ፤ የእግዚአብሔር ሰላም ወደ ቤተሰባችሁ ሲመጣ፤ ክፉዎች መረጋጋት ያቅታቸዋል። አይደለም ፊታችሁን አይተው፤ ስማችሁ ሲጠራ እንደ ሄሮድስ ይደነግጣሉ። ምክንያቱም የእግዚአብሔር መንፈስ በውስጣቸው ሲኖር፤ እውነተኛ ፍቅሩ ሲገለጥ፤ መልካም ሲወለድ፤ ቀድሞውኑ በክፉ የተያዘ ልብ፤ በድንጋጤ ይርዳል።

«ሰምህን አክብረዋለሁ» የሚል ጸጋ ለአብርሃም ተሰጥቶታል። የአምላክ ስሙን በምታከብሩበት ጊዜ ስማችሁ ብቻ ሳይሆን፤ ኑሮአችሁም ሕይወታችሁና ቤተሰባችሁም በስሙ ኃይል የተባረክ ስለሚሆን፤ ክፉዎችና በክፉ መንፈስ የሚኖሩ ሁሉ ይደነግጣሉ።

«አቤቱ፤ አንተን ጠርቻለሁና አልፈር፤ ክፉዎች ይፈሩ፤ በሲኦልም ዝም ይበሉ።» መዝ. 30(31) :17

ከፍ ብሎ እንደተጠቀሰው ሄሮድስ የደነገጠው፤ የተወለደው ሕጻን ገና አድጎ ሥልጣኔን ይነጥቀኛል ብሎ ብቻ አይደለም። የበረገገው ውስጡ ያለው ክፉ ኃይልና ክፉው መንፈስ ነው። እስደንጋጩ የአይሁድ ንጉሥ የመወለድ ዜና፤ ለሄሮድስ አሳሳቢ ሆኖበታል። የቀደመው የአብርሃምና የይስሐቅ ትውልድ የቃል ኪዳን ተስፋ በሙሉ ያረፈው በአብርሃም ዘር ላይ ስለነበር፤ ሮማውያንን በይሁዳ አይሁድ ተብለው የተሰፋው ቃል የተነገረላቸው ሰዎች ስም፤ ምንጊዜም ያሸብራቸው ነበር።

ለሄሮድስ ዙሪያውን፤ መካከለኛው ምሥራቅንና የንግዱን ዋንኛ መስመር ለመቆጣጠር፤ እንዲሁም ወደ ሌላ አገር ተሸጋግሮ ለመመልከት፤ እንደ እስራኤል በተለይም እንደ ኢየሩሳሌም የሚመች ሥፍራ አላገኘም። የአይሁድ ንጉሥ ወዴት ነው? በማለት በፍቅር የመጡትን ሰብአ ሰገልን የተቀበለው መሪ ግን፤ ፍቅርን የሚፈልግና አፍቃሪ የሆነ ሰው አልነበረም። ሄሮድስ በመንፈሳዊ ሕይወቱ የሚታወቅ ምንም ነገር የለውም።

ሰለዚህ፤ ከእነዚህ ሰዎች ጋር የመንፈስ ቅዱስ እንድንትና ምሪት ስለሌለው በጣም ደንግጧል። ነገር ግን፤ መደንገጡን ማንም እንዳያውቅበት ተጠንቅቋል። ከዚህም በኋላ መሸመቅ ጀመረ።

በሱስ ውስጥ የነበሩ ሰዎች ከዚህ ክፉ አመላቸው ተላቀው ወደ እግዚአብሔር መንገድ በሚመጡበት ጊዜ፤ በፊት አብረዋቸው የነበሩ ጓደኞቻቸው፤ ከሱስ መውጣታቸውን ሲያውቁ፤ ለደቂቃ አብረዋቸው መሆን አይፈልጉም። ምክንያቱም፤ ከላይ እንደተገለጸው፤ በመካከላቸው የመንፈስ ቅዱስ እንድንት ስለማይኖር ነው።

የዲያብሎስ ትልቁ ዓላማ፤ የመንፈስ ቅዱስ እንድንትን ማሳጣት ነው። የእግዚአብሔር ትልቁ ስጦታ ደግሞ፤ የመንፈስ ቅዱስ እንድንት ነው። ከእግዚአብሔር ጋር ስትሆኑ፤ የመንፈስ ቅዱስ እንድንት ይኖራችኋል። ከዓመፃ ጋር ስትሆኑ ደግሞ፤ የዓመፃ እንድንት ይኖራችኋል። « ሰለዚህ ክፉዎች በፍርድ፤ ኃጢአተኞችም በዓድቃን ማገበር አይቆሙም። » መዝ. 1:5

በዙዎቻችን በጎውን ነገር ለማሰብ የሚመችን ከሆነ፤ የመንፈስ እንድንታችን አግብባ ባለው ሁኔታ ላይ የእግዚአብሔር ኃይል ይገለጥበታል። ጨዋታችን ቅዱስ፤ ነገራችን ጸድቅ፤ ሃሳባችን ብሩክና መንፈሳዊ ተጋድሏችን የተቃና ይሆናል። ቋንቋችንም በትርፍና በኪሳራ የሚለካ ሳይሆን፤ የነፍሳችን ዋጋ ለእግዚአብሔር ካለን ቅርበት ጋር የሚመጥን ንግግር ይሆናል።

ሄሮድስ ከሰብእ ሰገል የክርስቶስን መወለድ ከሰማ በኋላ፤ ካህናቱን ሰበሰበና፤ ለመሆኑ ይህ የአይሁድ ንጉሥ የት ነው የሚወለደው? ብሎ ሲጠይቅ፤ « እንቺ ቤተ ልሔም፤ የይሁዳ ምድር፤ ከይሁዳ ገዢዎች ከቶ አታንሽም፤ ሕዝቤን እስራኤልን የሚጠብቅ መስፍን ካንቺ ይወጣልና። ተብሎ በነቢይ እንዲህ ተጽፎአልና በይሁዳ ቤተ ልሔም ነው አሉት። »

ካህናቱ በሄሮድስ በመጠየቃቸው ልዩ ክበር የተሰማቸው ከመሆኑም በላይ፤ እነርሱም በሄሮድስ ሕሊና ውስጥ አሉታዊ ተፅዕኖ የሚፈጥር ቃል በመመለስ፤ በትንቢቱ የምሥራችና በነቢያት ራእይ እንዲታወክ አድርገውታል። ሄሮድስ፤ ለሰብእ ሰገልም ሆነ ለካህናቱ፤ ግልጽ ሰው አልነበረም።

ይህ የትንቢቱ ቃል ነው። የተነገረውን ግልጥ አድርገው ለንጉሡ ይንገሩት እንጂ፤ የአይሁድ ካህናት ወደ ቤተ ልሔም አልሄዱም። ከሄሮድስ ጋር የሚኖር አገልጋይ ወደ ቤተ ልሔም አይሄድም። ቢሄድ እንኳን፤ መንገዱ ለጥፋት ነው።

ሰብእ ሰገል ከታሪክ አባቶቻቸው የተነገረውን የተስፋ ቃል በሚገባ ስለሚያውቁ፤ ጊዜና ወቅት ሳይለውጣቸው፤ ከሁለት ሺህ ዓመት በፊት የነበረውን ቃል ጠብቀው ኮከቡን አዩት።

ኮከቡን የሚያየው፤ በአባቶቹ ተስፋ የኖረ፤ በበረከት የተራመደ፤ ቀድሞ ለነበረ ለአባቶቹ ቃል ዋጋ የሰጠ፤ በአምልኮቱ ጸንቶ፤ ዘመን ሳይሸረው ከእግዚአብሔር ጋር የኖረ ብቻ ነው። ሄሮድስ ግን፤ የተፈጥሮአዊውን በሥጋዊ ዓይን የሚታየውን ኮከብ እንጂ፤ ሰማያዊውን የቅዱስ ገብርኤልን ብርሃናዊ ኮከብ አይመለከትም።

እኛ ከተስፋችን ከተቋረጥን ቆየን። ምክንያቱም፤ ለመንፈሳዊ ተስፋና ራእይ ቦታ ካለመስጠታችንም በላይ፤ እንደ ጊዜውና እንደ ዘመኑ በመለዋወጣችን፤ እምነት ከሚሰጠን የጸጋና የበረከት ኃይል ይልቅ፤ ጊዜና ዘመን በሚሰጠን ኃይል ላይ ወደቅን። በዚህ መካከል ዲያብሎስ አብሮን እየተወለደ ከነ ክፉቱ አብሮን አድጎ መኖር ጀምረ። በሌላ አነጋገር፤ ትውልዱ በዲያብሎስ የአያያዝ ምሥጢራዊ ሢራ ተቀደመ። « ከክፉዎች ሢራ ከብዙዎች ዐመጽ አድራጊዎች ሰውረች። » መዝ. 63(64):2

ሰብእ ሰገል፤ ልንሰግድለት መጥተናል፤ በማለት የጌታችንን የመወለድ ምሥጢር ለንጉሡ ይዘው የመጡትን ሄሮድስ ንጉሥ ስለሆነና ንጉሥነቱና ኃይልነቱ ከአጥናፍ አጥናፍ የተሰማ መሪ ስለነበር፤ ኮከቡን አይቶታል የሚል ግምት ነበራቸው።

ሰብእ ሰገል ከሞዓብ ወገን የሆኑ የጣዖት ልጆች፤ እና የበለፃም ዘሮች ናቸው። እነዚህ ሰዎች፤ ወደ ቤተ ልሔም ሲመጡ፤ የቤቱ አገልጋዮች ካህናቱ ግን፤ በሚያስገርም ሁኔታ ትንቢቱ በእጃቸው እያለና እያወቁ፤ ወደ ቤተ ልሔም አልመጡም። አሁን ንጉሡ በጣም አሸምቋል።

ሄሮድስ ካህናቱን ካነጋገረ በኋላ፤ ሰብእ ሰገልን በቤተ ኃይለማርያም አስቀምጦ፤ አበላቸው፤ አጠባቸው፤ አከበራቸው፤ ልቡ ግን

ስውር ነበር። ዓለምም ልክ እንደዚህ ነች። በመጀመሪያ ትቀበልሃለች፤ ትመግብሃለች፤ አንዳንዴም ፍላጎትህን ለማሟላት በምታደርገው ትግል ውስጥ መጀመሪያ ተሳታፊና ረዳት ሆና፤ ታግዝሃለች። ለበቀል ስትነሳሳብህ ደግሞ፤ መያ በልብ ትልሃለች።

አሁን ሰብአ ሰገል፤ ሳጥናቸውን፤ ወርቃቸውንና፤ ብራቸውን ይዘው ሄሮድስ ቤት ገብተዋል። የክርስቲያኖች ዋናው ፈተና ሄሮድስ ነው።

ሄሮድስ ከሰብአ ሰገል እውነቱን ከተረዳ በኋላ፤ በመጽሐፍ ቅዱስ ላይ «በጥንቃቄ መርምሩ፤ ባገኛችሁትም ጊዜ እኔ ደግሞ መጥቼ እንድሰግድለት።» ማቴ 2፡8 የሚል ቃል እናገኛለን። እነርሱን ወደ ቤተ ልሔም ሰዶ፤ ሂዱ ሕጻኑን ፈልጉ። ኮከቡን ስላያችሁ ማረጋገጥ የምትችሉት እናንተ ናችሁ። ካገኛችሁት በኋላ፤ እኔም መጥቼ እንድሰግድለት፤ መጥታችሁ ንገሩኝ፤ አላቸው።

እንደዚህ ማስመሰል ይቻላል። አንድ ክርስቲያን ወደ ክርስቶስ ሲሄድ መጀመሪያ የሚያገኘው ሄሮድስን ነው። የእግዚአብሔር ብርሃን እየመራንና በመንፈሳዊ ጸጋ ውስጥ ልናልፍ የሚገባን መንገድ ላይ ስንቆምና ስንራመድ፤ ከሄሮድስ ጋር ያለው ትግል ቀላል አይደለም።

ወደ ቤተ ልሔም ስትሄድ ቀና ማለት ብቻ ነው የሚያስፈልገው። ሰብአ ሰገል፤ ሄሮድስ ዘንድ ሲርደርሱ ወደ ላይ የሚያዩበት ብርሃኑ ቆመ። አሁን የሚያዩት ሄሮድስን ብቻ ነው። ወደ እግዚአብሔር መንገድ ስትሄድ መጀመሪያ የምታገኘው ሄሮድስን ነው፤ ብለናል።

መንፈሳዊ በረከትህ መምጣት ሲጀምር ጠላት ዙሪያህን ይከብሃል። ኑሮህ፤ ጊዜህ፤ ቤተሰብህ ሁሉ ሄሮድስ ይሆናሉ። የእግዚአብሔር የሆነውን ብርሃን ይከለክሉሃል። በመንፈሳዊ ኃይል እየበረታህ ስትመጣ፤ በተለያዩ መንገዶች መልክና ሥልቱን እየለዋወጠ ሄሮድስ ቤትህ፤ ኑሮህና ታሪክህ ውስጥ በመግባት፤ መንፈሳዊ ራእይህ እንዳይገለጥ፤ ለትውልድህም ሕይወትና ኑሮ እረፍት እንዳይኖረው ያደርጋል።

ምንጊዜም ወደ አምላክ ስትመጣ፤ እጸልያለሁ፤ እሰግዳለሁ፤ እመልካለሁ ብለህ ስትነሳ፤ የራስህ ቤተሰብ፤ ኑሮ፤ ጓደኛ፤ እውቀትና

ገንዘብ ሁሉ ሳይቀር ሄሮድስ ሆኖ ይፋለምሃል። ተስፋህ ላይ አደጋ እየፈጠረ፤ መልካሙን ነገር እንዳታይ፤ ከክርስቶስ ጋር እንዳትዋሃድ፤ በእግዚአብሔር ብርሃን እንዳትመራ፤ ኑሮህ ላይ ቅድስና እንዳይኖር፤ የልብህ ቡራኬ የእግዚአብሔር ፍቅር እንዳይሆን፤ ሁልጊዜ ወደ ሄሮድስ ከመሄድህም በላይ፤ አንተና ሄሮድስ ስትተያዩ የሚሰማህ ስሜት ምድራዊ ክብርና ትልቅነት በማንኛውም ጊዜ እንድታስተናግዳቸው የልብህን ፈቃድ ተክትለው በአንተ ውስጥ ይተክላሉ። ከዚህ በኋላ ቀና ለማለትና የአባቶችን ራእይ ለመመልከት እድሉን ስለምታጣ፤ የሄሮድስ ክብርና የእኗኗር ሁኔታ ጠልፎ መንገድ ላይ ያስቀርሃል።

ስለዚህ ክርስቶስ ጋር ሳትደርስ በቅዱስ ቁርባን ሳትታተም፤ የመቀደሱ ምሥጢር ሳይገባህ፤ ለሄሮድስ ክብር ብቻ ዘመንህን ትጨርሳለህ።

« ከጠላቶቼ የሚታደገኝ እርሱ ነው፤ በእኔም ላይ ከቆሙ ከፍ ከፍ ታደርገኛለህ፤ ከግፈኛ ሰው ታድነኛለህ።» መዝ. 17(18)፡48

አሁን ሰብአ ሰገል ብርሃናቸው የለም። ደስታቸው ያለው፤ በሄሮድስ ግብዣ ላይ ነው። ወደ ሰማይ እንዳያዩ ሰማዩ ተጋርዷል። ምክንያቱም ያሉት በሄሮድስ ቤተመንግስት ውስጥ ነው። በዚህ ቤተመንግስት ውስጥ ደግሞ፤ የእግዚአብሔር የኮከብ ብርሃን አይታይም። የሚያዩትና የሚመራቸው ኮከብ የሚታየው ከሄሮድስ ቤተመንግስት ሲወጡ ብቻ ነው።

ሄሮድስ መሰሪ ሰው በመሆኑ፤ ሰብአ ሰገል ረዘም ላሉ ጊዜያት ከሱ ጋር ከቆዩ፤ መንፈሳዊ ኃይላቸው ተዳክሞ የአባቶቻቸውን ተስፋና አደራ አያገኙም በሚል ግምት፤ ሥሌቱን ሠርቶ እየጠበቀ ነው።

ሰብአ ሰገል ኮከቡን እስከምናገኘው ድረስ እንሄዳለን ብለው ሲነሱ፤ ሄሮድስ በበኩሉ፤ ኮከቡ የት ይሆን? እያለ ምርመራ ጀምሯል። በማቴዎስ ምዕራፍ 28 ላይ እንዲህ የሚል ቃል እናገኛለን።

ሄሮድስ ሰብአ ሰገልን፤ «በጥንቃቄ መርምሩ፤ ባገኛችሁትም ጊዜ እኔ ደግሞ መጥቼ እንድሰግድለት።» ይላል። ይሁን እንጂ፤ እነርሱ መርምረው የጨረሹት፤ ከሁለት ሺህ አመት በፊት ነበር።

የአባቶቻቸው ራእይ ልቦናቸው ውስጥ ተጽፏል። በውስጣቸው ያለው ኃይል፤ ያለፈው ትውልድ ትቶላቸው ያለፈውን ግልጽ ራእይና ተስፋ ከሙሉ ፍላጎትና ከጠንካራ አቋም ጋር ተቀብለውት ኖረዋል።

የቀደሙ ወላጆቻችን ለእኛ ምን ትተው አለፉ? አያቶቻችን ጨሌ ታቅፈው በውቃቢው ቤት ሲዞሩ፤ ቅድመ አያቶቻችን በተለያዩ የጣዖት አምልኮት ውስጥ ኖረው፤ ዕድሜና ዘመናቸውን ከአጥፊያቸው ጋር ጨርሰው አልፈዋል። በቀደሙት ቤተሰቦቻችን ሕይወት ውስጥ የነበረውን የመናፍስቱን ጥቃት በጥሞና ካስተዋልን፤ መዘዙ በሰፊው እየተሸጋገረ መጥቶ፤ ዛሬ ሰለጠንን በምንለው በእኛ አኗኗር ላይ የከፋ አደጋ ሆኖአል።

በውስጣችን የሸመቀው ዓይነት-ጥላ ድንገት ፈንቅሎ ሲወጣ፤ እንዳንድ እናቶች፤ እኔ? በጭራሽ ምንም የለብኝም። ሰባት ዘር ማንዘሬ ክርስቲያን፤ ከካህን ወገን ነኝ! በማለት ይመጃልኝ። መመጃደቅ እንጂ ዲያብሎስን እንዴት እንደሚዋጉት አያውቅም። እንዲሁም የጠላትን ምሥጢራዊ ሥልት እንዴት እንደሚረዱና እንዴት እንደሚያሸንፉት ሲነገራቸውም ብዙዎቹ፤ በፊዝ መልክ በመመልከት የእግዚአብሔር የማዳን መንገድ አይቀበሉም።

«ከእግዚአብሔር የሆነ የእግዚአብሔርን ቃል ይሰማል፤ እናንተ ከእግዚአብሔር አይደላችሁምና ስለዚህ አትሰሙም» ዮሐ. 8:47

ዲያብሎስ ግን ምን ጊዜም ሥራ ላይ ነው። እኔ የለብኝም የሚሉ ሰዎች ስለደበቁት የበለጠ ይመቹታል። አለብን ብለን ካልተዋጋነው በስተቀር፤ ውስጥ ያለው መንፈስ እየተደሰተ የለብንም ያልነውን ምራትና መመጃደቅ አጽድቆልን፤ አድብቶ ውስጣችን ተሸሽንና ባሕርያችንን መስሎ ለጥፋት ይቀመጣል።

እንዲህ ዓይነቱ ሁኔታ ደግሞ ለሐዋርያው ጳውሎስም አልበጀም። በኋላ ግን፤ ታላቅና ኃያል የነበረው ሰው ጳውሎስም

«...እኔ ግን ከኃጢአት በታች ልሆን የተሸጥሁ የሥጋ ነኝ። የማደርገውን አላውቅምና የምጠላውን ያን አደርጋለሁና ዳሩ ግን የምወደውን እርሱን አላደርገውም።» ሮሜ. 7:14-15 ዳዊትም «እኔ እኔ ትል ነኝ» ነው ያለው።

ሰይጣን ከእርሱ እንዲለይ፤ ጳውሎስ ሶስት ጊዜ ጸለየ፤ 2ኛ ቆሮ. 12:8 እግዚአብሔር ግን፤ ጳውሎስን ጸጋዬ ይበቃሃል አለው። ጳውሎስ የብንያም ነገድ ስለነበር፤ የተዋርሶ የዘር መንፈስ ከእርሱ የተለየው ሲሞት ነበር። ጠላት ይህን ያህል ውስጣችን ቁጭ ብሎ ይፈትነናል።

ሰብአ ሰገል ጉዞ ጀመሩ። በምሥራቅ ያዩት ኮከብም ሕጻኑ ባለበት ላይ መጥቶ እስኪቆም ድረስ ይመራቸው ነበር። ኮከቡን ባዩ ጊዜ እጅግ ደስ አላቸው። ከሄሮድስ ሲለዩ የሚመራቸውን አገኙ።

ዛሬ እኛ፤ ለንዋየ ፍቅር ሃያ አራት ሰዓት ስንሮጥ የማይደክመን ሰዎች፤ ስለመንፈሳዊ ሕይወትና ስለጸሎት ስናስብ፤ እንቅልፋችን ይመጣል። ለመንፈሳዊ ቦታ የምትሰጠው ዋጋ ግን፤ ከሥጋዊ ፈቃድ ጋር አይገናኝም። ምክንያቱም በመካከል ላይ ሄሮድስ ሰላለ፤ መሪያችንን ኢየሱስ ክርስቶስን ገና አላገኘነውም።

የአሁኑ የሰብአ ሰገል ደስታ፤ በሄሮድስ ቤተመንግስት ካዩት ደስታ ጋር ፈጽሞ የሚወዳደርና የሚመጣጠን አልነበረም።

ዛሬ እኛ ያለንባት ዓለም ደስታን ለማምጣት ብዙ ትጥራለች። ታላላቅ የትምህርት ተቋማትን በመገንባት ችግራችን ተቀርፎ እንደሰታለን ብለን ስንጠብቅ፤ ነገሩ የተገላበጠሽ ሆኖ የሥነ-ልቦና ድቀት ደርሶብን፤ በዓላማና በተግባር እንደ አሮጌ መኪና በየመንገዱ መቆም እንጀምራለን። ደስታን ለማምጣት አንዳንዶቻችንም ቤታችንን በውድ ቁሳቁስ ሞላነው፤ የሥራና የቢሮ አካባቢያችንን ለወጥን፤ ነገር ግን፤ ደስታችን ፍርሃት፤ ድንጋጤ፤ ጭንቀት ያለበት ሆነ። ምክንያቱም፤ ሄሮድስ መንገዳችን ላይ ቆሟል። ደስታ ከላይ ካልተለቀቀ በስተቀር፤ በእኛ ጥረትና ድካም ሊመጣ አጥቷልም።

«የተወደዳችሁ ወንድሞቼ ሆይ፤ አትሳቱ። በጎ ስጦታ ሁሉ ፍጹምም በረከት ሁሉ ከላይ ናቸው፤ መለወጥም በእርሱ ዘንድ ከሌለ በመዞርም የተደረገ ጥላ በእርሱ ዘንድ ከሌለ፤ ከብርሃናት አባት ይወርዳሉ። ለፍጥረቱ የበኩራት ዓይነት እንድንሆን በእውነት ቃል አስቦ ወለደን።» ያዕ. 1:16-17

በአመጋገብ ሳይቀር ለውጥ በማድረግ፤ ደስታን ለማምጣት ብዙ ደክምን። ጠዋት እንቁላሉን፤ ወተኔን፤ ምሳ ሰዓት ላይ ቁርጥና

ጥበብ፤ እራት ላይ ደግሞ ቅቅሱን... ወዘተ ሚኖ አዘጋጅተን፤ ምግቡን ተያያዝነው። ነገር ግን፤ በዚህም ደስታ አልመጣም። እንዲያውም የባለ ሰተለያዩ በሽታዎች ተጋልጥን።

ሰብአ ሰገል « በታላቅ ደስታ እጅግ ደስ አላቸው። ወደ ቤትም ገብተው፤ ሕጻኑን ከእናቱ ማርያም ጋር አዩት፤ ወድቀውም ሰገዱለት፤ ሳጥናቸውንም ከፍተው፤ እጅ መንሻ ወርቅና ዕጣን ከርቤም አቀረቡለት።» ማቴ 2:10-11

በየትኛውም ዘመን የዓለማችን ቁልፍ ምሥጢሮች ተደብቀውና እንቅስቃሴ ሆነው የሚቀሩት፤ ብዙዎች በአምልኮት የሚገኘውን ዋጋ በመተውና በመናቅ፤ የሚሄዱበት መንገድ በዓለም የሚደበቀውንና በሰው ልጅ ላይ የሚደርሰውን ጉዳት እንዳይረዱ ያግዳቸዋል። ሰብአ ሰገል የአምልኮትን ኃይል ያገኙትና ያወቁት፤ በጌታ ፊት በመንበርከክ ድብቁን የሄሮድስን ሢራና በዓለም ላይ የሚያደርሰውን ጥፋት ጭምር በሕልም እንዲረዱ አግዞአቸዋል።

ሀ. አይቶ መርካት

በእምነት ታሪክ ውስጥ ትልቁ መሠረት የአባቶችን ተስፋና ራእይ እውን ሆኖ ማየትን የመሰለ ትልቅ ጸጋ የለም። የቀደመውን የእውነት ቃልና የሕይወት ፈለግ ከነ በረከቱ በማየት ተስፋን መረከብ፤ ለትውልድ የሚበቃ ትልቅ መንፈሳዊ ኃይልና ሞገስ ነው። ይህን ማወቅና አለማወቅ ራሱን የቻለ መስዋዕትነት ከአቅም ጋር የሚያስከፍል ነው። ትልቁ ኃይል የአባቶች በራእይ ማደግ ብቻ ሳይሆን፤ ራእያቸውን ተረክቦ የሚጠበቀውና የሚያከብረው ትውልድ ማግኘቱ ላይ ነው።

መሠረታዊው የእምነት መንገድ ኖሮ ክብሩን ማየት የሚቻለው የራእይን አደራ በሕልውና ውስጥ ይዞ የሚዘልቅ ትውልድ ሲገኝ ብቻ ነው።

ሰብአ ሰገል፤ የዚህ ታላቅ የአባቶችን አደራ የመጠበቅና ተስፋውን በእውን የመግለጥ ውጤት የሆኑ ነገዶች ናቸው። በመሆኑም ሕጻኑን ከእናቱ ጋር አዩት፤ በማለት ወደ ተገለጠ መገኘት ሰብአ ሰገል ደርሰዋል። እምነት በተገለጠ መገኘት የሚገነባና የማይቆም

ተስፋን የሚያኖር የእግዚአብሔር ሰማያዊ ስጦታ ነው። ጥልቅ ምሥጢሩን የምናውቀውም፤ ለአምልኮት በምንሰጠው ቦታና በምንከፍለው የአቋም ጽናትና እምነት መልካም አርአያዎችን ስናገኝ ብቻ ነው።

ሕጻኑን ከእናቱ ጋር ሲያዩ ተንበረከኩ፤ ሰገዱ። ሳጥናቸውንም ከፍተው ወርቅ፤ ዕጣንና ከርቤን ገጸ በረከት አቀረቡ። አይቶ መርካት ይህ ነው። ዋናው ነገር፤ አባቶች በተስፋ ያዩትን፤ ልጆች በአካል አይተው፤ የአባቶቻቸው ራእይና የታሪክ አሻራ ምን ያህል ወሳኝ እንደሆነ፤ መገንዘብ መቻሉ ላይ ነው።

በዛሬው ዘመን ችግራችን፤ ይህን አለመረዳት ነው። ሳጥናችን ተከፍቶ ልባችን በክፉ ይዘጋል። በዚህም ምክንያት የእምነትና የአምልኮት ጎዶሎነት የተነሣ፤ የተንኮል መንፈሶች በትውልድ ውስጥ መንገድ በማግኘታቸው፤ ምቀኝነትን፤ ቅናትንና የግፍ ድርጊትን ከልብ ውስጥ ሆነው ግፊት በማድረግ ያባብሳሉ። ከውስጥ ሆኖ በማየትና ከውጭ ማየት መካከል የማያቋርጡ ትግሎችና ውጊያዎች መሠረታዊ ናቸው። ከውስጥ ማየት ከአበው የሕይወት ዱካ መነሻ ካልሆነ፤ ራእዩ መንገድ ላይ ሙሉ በሙሉ መጨነገፍ ይገጠመዋል። ከውስጥ ማየት ብቻውን በክብር ከመቀበል ካለው የሕይወት ፍላጎት ጋር እኩል አይሄድም። ስለዚህ፤ ከውስጥ ማየት ለውጭው የማየት መገለጥ መሠረት ነው። መንበርከክና መስገድ ዋና ምንጫቸው፤ ከውስጥ አይቶ የተነሳ መንፈሳዊ ግብ ነው።

ዛሬ በእኛ ዘመን ከውጭ ብቻ በማየት የምንረካ እየመሰለን፤ መባዛንና መዘበራረቅ ገጥሞናል። ስለዚህ በርዕዮት ሁልጊዜ፤ ጆማሪዎች ነን። አርቆ ለማየት የውስጥ ርዕዮትና የእምነት ኃይል እጥረት በተለያዩ አካላት እየታገለን ይገኛል። የሰዎችና የሰይጣን መሰሪ ስውር ደባ ውስጥ፤ እኩሪ የነበሩ የታሪክ ግበአቶቻችን ሁሉ እደጋ ላይ ናቸው።

በዚህ የርዕዮት ዝንባሌአችን ላይ በሥጋዊ ሀሳብ ብቻ እውነታን እናገኛለን ብለን ማሰባችንና አፍራሽ ሀሳብ ሰጪ ባዕዳንን፤ የፖሊሲ መርህ እውጭና ድጋፍ ሰጪ እማካሪ ማድረጋችን፤ የእምነት እሴቶቻችንን እንዳናገናዝብ እድርጎናል።

የዚህ ሂደት ውጤት ደግሞ፤ የመንፈስ ተምችና የሰው ነቀዝ የበላቸውን ዕድሜና አመታትን አሳይተናል። ራዕያችን የዕለት መባዘኛ ሆኖ፤ በየቀኑ የጊዜ አንክርፍ ይመራናል። አይቶ የመርከት ሙሉ ቀኖች እንዳይመጡ የሚፋለሙንን የኃጢአት፤ የክፉ መንፈስና የክፉ ሰዎችን ደባ የምንረዳበት፤ የሕይወት ውስጣዊ መርህ ማጣት ያስከተለው ችግር፤ ጊዜና ዘመን እንዲሁም፤ ጥበብና እውቀት ሊያስተካክሉት አይችሉም።

ይህ ዘመን፤ የክፉትና የተንኮል ነቀዝ የበዛበት ዘመን ነው። ክፉ ዘመንና ክፉ ሰዎች በሚገለጡበት ወቅት፤ ትልቁም ትንሹም፤ አዋቂውም፤ ምሁሩም፤ መንፈሳዊውና አላማዊውም ሰው ግፍና ተንኮልን አይለይም።

4.14 የስግደት ኃይልና የአምልኮት ጅማራ

« ልንሰግድለት መጥተናል » ማቴ 2:1-2

የአዲስ ኪዳን የአምልኮት ጅማራ፤ በጌታ መወለድ በድንግል ማርያም እቅፍ ውስጥ ለቤተ ልሔሙ ሕጻን ለኢየሱስ ክርስቶስ ነው። የሰብአ ሰገል የስግደት ኃይል የአበው አባቶችና የነቢያት ቃል ፍጻሜ ማሳያ ብቻ ሳይሆን፤ የነገውን የሰው ልጆችን በረከትና እርግማን የሚያሳይና የራእይ እውነታዎችን የመገለጥ ቃል ኪዳን ትርጉም ማንጸባረቂያ ነው።

የስግደት ኃይል የውስጥ የቃል ኪዳንን ጥማት ለማርካት በፍቅርና በነፍስ የውስጥ ፍላጎት መንጭቶ፤ ሄሮድስንና የመሰራ ምኞቱን አልፎ በጌታ ፊት የሚከፈል የተስፋው ኪዳን ልዩ ዋጋ ነው።

የሚሰግዱለትን ሕጻን በኮከብ ብርሃን እየተመሩ ማግኘታቸው፤ የአባቶችን የራእይ ብርሃን መጠበቅና መገለጥ መቻሉን ማሳያ ከመሆኑም በላይ፤ የተደበቁት የሄሮድስ የጥፋት ምሥጢሮች በግልጽ እንዲታወቁና የእምነት ኃይል በስግደት አምልኮ እንዲታይ ታላቅ የአዲስ ኪዳን ምሥጢር ማንፀባረቂያ እንዲሆን ከማድረጉም በላይ፤ የቅድስና ጅማራ በጌታ በኢየሱስ ክርስቶስ ልደት ፊት የተገለጠ እውነት እንዲሆን፤ የሰብአ ሰገል አምልኮት አርዳያ በመሆን አግዞናል።

ገጸ በረከትና አምልኮት ትህትናን፤ ፍቅርን፤ ሕይወትን፤ ተስፋንና ታሪክን የሚያድስ፤ የሕሊና ዕረፍት የሚያሰጥ ሰላም አለው። ሰብአ ሰገል ከአምልኮትና ከገጸ በረከት ስጦታ በኋላ፤ ከክፉውና ከመሰራው ሰው ከሄሮድስ ጥቃት ድነዋል። በሰላም ወደ አገራቸው በአምልኮት ጸጋ ገብተዋል። የሕልም መገለጥ የአምልኮት ፍቅር ምላሽ መሆኑን ሰብአ ሰገል ተገንዝበዋል። እውነትና የአምልኮት ምሪት በሰው ልጅ ላይ እንዲገለጥና የሕይወት የመርከት ምስጢር እንዲታወቅ የላቀ እገዛ የሚያደርገው ለስግደት የምንሰጠው ቦታና ክብር ነው። የሰብአ ሰገል ድምጽ «ልንሰግድለት መጥተናል» ነው ያሉት። ከስግደት በኋላ የዓለም መሪዎችን ነባራዊ ሁኔታና ምሥጢራዊ ምግባሮችን ለመረዳት መጻኢ የሕይወት ትዕይንቶችንም ለማወቅ የአምልኮት ስግደት ታላቅ አስተዋጽኦ ያደርጋል።

ሀ. በሄሮድስ ግብዣ ያልተገዛ ፍቅርና የእግዚአብሔር ሌላው መንገድ

ሄሮድስውያን በክብርና በግብዣ ብዙ መንፈሳዊውያንን አስጥመዋል፤ ሰልለዋል፤ አዋርደዋል። ሰብአ ሰገል ግን በንጉሡ ግብዣ አልተማረኩም፤ ከያዙት ከአባቶቻቸው የተስፋ ዓላማና ካዩት ከሚመራቸው ኮከባዊ ብርሃን ፍለጋ አልተዛነፉም። ይልቁንም፤ ከቤተመንግስት ወጥተው ኮከቡን ለመፈለግ ዓይናቸውን አቅንተዋል።

ወደ አምልኮት የሚወሰደው መንገዳቸው፤ የሄሮድስን ቤተመንግስትና ምግብ እንዲተውት እና ጥለውትም እንዲሄዱ አስገድዷቸዋል። « ሰው በእንጀራ ብቻ አይኖርም ከእግዚአብሔር ላፍ በሚወጣ ቃል እንጂ » ተብሎ ተጽፏል። ሉቃ 4:4

የሰብአ ሰገል በሄሮድስ ቤተመንግስት መቆየት፤ ከሰማያዊ ራእይ ከመለየትም በላይ፤ የዘመኑ ግፍ የጋራ ተካፋይ በመሆን የቀደሙትን የራእይ ተስፋዎች የማጨለም አደጋና በጊዜው የሚሆነውን መገለጥ የማዘገየት እርግማን ስለሚያስከትል፤ ከቤተ መንግስቱ መውጣት የግድ አስፈላጊ ነበር።

ምክንያቱም፤ የትውልድን ተስፋና ስጦታ በጊዜው ወደ ፍጻሜ እንዳይመጣ ስለሚያደርግ የጌታን የመገለጥና የተስፋውን የመዳን

መንገድ አለመረዳትን በሚያስከትል፤ ክፉ መንፈስና ጊዜ ለሚፈጥረው ችግር ሰብዓዊው ፍጡር ተጋላጭ ይሆናል። ይህን እውነት እየሳተነው ስንመጣ « መጨረሻቸው ጥፋት ነው፤ ሆኖቸው አምላካቸው ነው፤ ክብራቸው በነውራቸው ነው፤ ሐሳባቸው ምድራዊ ነው።» የሚለውን ቃል ገላጭነት ያሳያል። ፊሊ 3:19

ሰብአ ሰገል ልባቸውና ሳጥናቸው አንድ ሆኖ እግዚአብሔርን አመለከተ። ከዚህ በኋላ ወደ ሄሮድስ አይመለሱም። እንዲህ የሚል ቃል ታገኛላችሁ። « ወደ ሄሮድስም እንዳይመለሱ በሕልም ተረድተው በሌላ መንገድ ወደ አገራቸው ሄዱ።» ማቴ 2:12

በጥንቃቄ መርምሩና አሰግድላታለሁ ያለው የሄሮድስ ውሸት የተገለጠላቸው እዚህ ላይ ነበር። እነሱም ስለ ሄሮድስ በሕልም ያሳያቸውን ተረድተው በሌላ መንገድ ወደ አገራቸው ሄዱ።

አንተ ክርስቲያን ሆይ አስተውል! በቆረቆዘ ጊዜና ዘመን ተወለድህ፤ የርዕዮት ዓለም ሰዎች ግራ አጋብተው ሁሉንም ነገር የእጦት በረሃ ላይ የጣሉህ ሰዎች፤ አሉ ብለህ ስትከተላቸው፤ በእሾህና በክርንችት መንገድ ላይ ሲመሩህ፤ ሰቀቀንና የልብ ስብራት የጎዳህ፤ ረጋ ብለህ አስተውልና በስግደት ጌታህን አምልከ! ከዚህ በኋላ ጌታህ ለአንተ ሌላ መንገድ አለው፤ ወደ ሄሮድስ አትመለስም። አንዳንዴ ስለማናገናዝበው ነው እንጂ፤ እግዚአብሔር በሕልም ብዙ የሚናገረው ነገር አለ። ሆኖም ግን፤ በመንፈሳዊ ተስፋና ራእይ ውስጥ በሌለን፤ መረጃዎቻችን በቀና መንገድ የተተረጎሙ አይደሉም። እነርሱ ግን በሕልም ተረድተው በሌላ መንገድ ተመለሱ። የጌታ ልደት ለእኛ ሌላ መንገድ አለው። ለአገራችን፤ ለሕዝባችንና ለትውልዳችን እግዚአብሔር ቀና መንገድ አለው።

ዛሬ ዓለምን የተቆጣጠረው የአጥንትና የራስ ቅል አጽም አምልኮት የተጠናወታቸው የውጭ ሰዎች በተለይም የነጮቹን መንፈስ ማለፍ የምንችለው፤ በሌላ ቀና መንገድ መሄድ ስንችል ነው። ለአምልኮትና ለምስጋና ጊዜና ሰዓት ሳንቆጥብ ወደ አምላክ ስንጮህና የእግዚአብሔርን መንገድ ስንከተል፤ ከዚህ ከክፉ መንፈስ ማምለጥ የምንችልበትን ሌላ የእግዚአብሔር መንገድ እናገኛለን።

«እነርሱም ከሄዱ በኋላ እነሆ፤ የጌታ መልአክ በሕልም ለዮሴፍ ታይቶ፡- ሄሮድስ ሕፃኑን ሊገድለው ይፈልገዋልና ተነሳ፤ ሕጻኑንና እናቱንም ይዘህ ወደ ግብጽ ሽሽ፤ እስክንግርህም ድረስ በዚያ ተቀመጥ አለው። እርሱም ተነስቶ ሕጻኑንና እናቱን በሌሊት ያዘና ከጌታ ዘንድ በነቢይ ልጄን ከግብፅ ጠራሁት የተባለው እንዲፈጸም፤ ወደ ግብጽ ሄደ፤ ሄሮድስም እስኪሞት ድረስ በዚያ ኖረ።

ከዚህ በኋላ ሄሮድስ ሰብአ ሰገል እንደተሳለቁበት ባየ ጊዜ እጅግ ተቆጣና ልኮ ከሰብአ ሰገል እንደተረዳው ዘመን በቤተ ልሔምና በአውራጃዋ የነበሩትን፤ ሁለት ዓመት የሆናቸውን ከዚያም የሚያንሱትን ሕጻናት ሁሉ አስገደለ። ያን ጊዜ ነብዩ ኤርምያስ፡- ድምጽ በራማ ተሰማ፤ ልቅሶና ብዙ ዋይታ፤ ራሔል ስለልጆቿ አለቀሰች፤ መጽናናትም አልወደደችም፤ የሉምና የተባለው ተፈጸመ። ሄሮድስም ከሞተ በኋላ፤ እነሆ፤ የጌታ መልአክ በግብጽ ለዮሴፍ በሕልም ታይቶ፡- የሕፃኑን ነፍስ የፈለጉት ሞተዋልና ተነሳ። ሕጻኑን እናቱንም ይዘህ ወደ እስራኤል አገር ሂድ አለው። እርሱም ተነስቶ ሕጻኑንና እናቱን ያዘና ወደ እስራኤል አገር ገባ። በአባቱም በሄሮድስ ፈንታ አርኬላዎስ በይሁዳ እንደነገሠ በሰማ ጊዜ፤ ወደዚያ መሄድ ፈራ፤ በሕልምም ተረድቶ ወደ ገሊላ አገር ሄደ፤ በነቢያት፡- ናዝሬዊ ይባላል የተባለው ይፈጽም ዘንድ፤ ናዝሬት ወደ ምትባል ከተማ መጥቶ ኖረ።» ይላል።» ማቴ. 2:13-23

4.15 የወንዝ ዳር ልደት

የእግዚአብሔር ልጆች ልደት በውኃና በመንፈስ ቅዱስ በመጠመቅ፤ ጥንት በወንዝ ዳር የተጀመረውን የክፉ መንፈስ ልጆች ድርጊት በእግዚአብሔር የልጅነት ጸጋ የዳግም ልደት ቅድስና ተክቶታል። ይህ ልደት በእግዚአብሔር በጎ ፈቃድ የተከናወነ የዘለዓለም የሕይወት ልደት ነው።

የዚህም ልደት ማህተም የተሰጠን፤ በዮርዳኖስ ወንዝ ጌታችን ኢየሱስ ክርስቶስ በእደ ዮሐንስ የፈጸመልን የጥምቀት ልደት ነው። « ያን ጊዜ ኢየሱስ በዮሐንስ ሊጠመቅ*ከገሊላ ወደ ዮርዳኖስ መጣ። ዮሐንስ ግን፡- እኔ በአንተ ልጠመቅ ያስፈልገኛል አንተም ወደ እኔ

ትመጣለህን? ብሎ ይከለክለው ነበር። ኢየሱስም መልሶ፡- አሁንስ ፍቀድልኝ! እንዲህ ጽድቅን ሁሉ መፈጸም ይገባልና አለው። ያን ጊዜ ፈቀደለት።... ኢየሱስም ከተጠመቀ በኋላ ወዲያው ከውኃ ወጣ፤ እነሆም ሰማያት ተከፈቱ የእግዚአብሔርም መንፈስ እንደ ርግብ ሲወርድ በእርሱ ላይም ሲመጣ አየ፤ እነሆም፤ ድምፅ ከሰማያት መጥቶ፡- በእርሱ ደስ የሚለኝ የምወደው ልጄ ይህ ነው አለ።» ማቴ. 3:13-17

የርዳኖስ ወንዝ፤

« በነጻነት ልንኖር ክርስቶስ ነጻነት አወጣን » ገላ 5:1

ሀ. የርዳኖስ ፍቅር ነው፤

የሁሉ ፈጣሪና ጌታ ለመጠመቅ ወደ ዮሐንስ መጣ። ዮሐንስንም አጥምቀኝ አለው። የርዳኖስንም አፈቀረ፤ የፍቅርና የጽድቅ ልጆች እንሆን ዘንድ፤ ዝቅ ብሎ ራሱን ለዮሐንስና ለየርዳኖስ ውኃ ሰጠ።

ለ. የርዳኖስ የጽድቅ መፈጸሚያ ወንዝ ነው።

የዲያብሎስ አገዛዝና የእጃ ደብዳቤያችን በጌታችን ጥምቀት ተሻረ። የኃጢአትና የዓመፃ ውርስ ተደመሰሰ። ክርስቶስ ያጣነውን ጽድቅ መለሰልን።

ሐ. የርዳኖስ ሰማይ የተከፈተበት ወንዝ ነው።

ሰማያት በመከፈት፤ የሰው ልጄ ለሆነው አምላክ ክብራቸውን ሲገልጡ፤ የርዳኖስ በተከፈተ ሰማይ ተባርቷል። የጥምቀት ልጆችም በተከፈተ ሰማይ ተስፋ ውስጥ እንዲኖሩ የራእይና የመንፈሳዊ ኃይል እንዲገለጥም ታላቅ እድል አገኙ። ስለዚህ የርዳኖስ በተከፈተ ሰማይ እይታ ውስጥ እንድትኖር በር የከፈተ ወንዝ ሆኗል።

አንተ ሰው! በጥምቀት ያገኘኸውን ልጅነት በተከፈተ ሰማይ በየርዳኖስ በኩል የተቀበልክ መሆኑን አትርሳ። ምንም እንኳን የዲያብሎስና የእገልጋዮቹ ጠላትነት ኃይል አለን ብለው

በፎክሩ፤ በደነፋና በዝቶብህ፤ በተከፈተ ሰማይ ውስጥ እድልህ ስላለ፤ ማንም ጉልበተኛ አይቋቋምም! በተከፈተ ሰማይ ውስጥ በሚቆጣጠረው ኃይል ኃይል እይታ አቅሙቢስ ይሆናሉ።

መ. መንፈስ ቅዱስ በእርግብ አምሳል የወረደበትና የታየበት ወንዝ፤

ሁሉን የሚያስተምር፤ የሚያንጽ፤ የሚያጸና፤ የሚመክር፤ የሚፈውስ፤ የሚያድንና የሚገስጽ መንፈስ ቅዱስ በየርዳኖስ ተገለጠ። ውስጥን የሚያረካ፤ የሚቀድስና የሚያነጻ መንገድን የሚያሳይ የውስጥ ብርሃን ለጥምቀት ልጆች ሁሉ ይሆን ዘንድ፤ በየርዳኖስ መንፈስ ቅዱስን ተቀበልን። በዚህ ኃይል አሕዛብንና የአሕዛብን ትውልድ እናንጽ ዘንድ ሕይወት ሆነን።

ሠ. የርዳኖስ የእግዚአብሔርን ድምጽ የምትሰማበት ነው።

ሰው፤ ዘመን፤ ጊዜ፤ ገንዘብና ክፉ መንፈስ ኃጢአትም ሁሉ በፈትነ-ህ ለአንተ ለብቸኛው ሰው በተከፈተ ሰማይ እግዚአብሔር ድምጹን ያሰማሃል። በፍቅሩም ይጠራኃል። ከሰውና ከጊዜ ድምጽ የሚበልጥ ድምጽ በፍቅር ትሰማለህ። ይህ ድምጽ፤ ከየርዳኖስ የተቀበልከው ዓለምን ሁሉ የሚያሸንፍ ድምጽ ነው።

ረ. የርዳኖስ የእግዚአብሔር ደስታና የአንተ ልጅነት የተረጋገጠበት ወንዝ ነው።

እርግማንህ ተሸሮ፤ የኃጢአትና የዲያብሎስ ገዢነት ተቋርጦ፤ በሥርየት መንገድ አልፈህ፤ በእግዚአብሔር ደስታ ውስጥ እንድትኖር፤ እግዚአብሔር በየርዳኖስ እንዲህ ብሎህል፡- « በእርሱ ደስ የሚለኝ የምወደው ልጄ ይህ ነው።» ማቴ 3:17 አየህ ፍቅር! ሰማህ ደስታ! ይህ ድምፅ የጋዜጠኛ፤ የፌዲዮና የቴሌቪዥን ድምፅ አይደለም። የእርቲስቶች ድምፅ ወይም የሥጋ መሪዎችም ድምፅ አይደለም። ይህ ድምፅ አንተን የፈጠረህ፤ አንተን የወደደህና የፈለገህ የአምላክህ ድምፅ ነው።

ሰውን በጆሮህ ትሰማዋለህ፤ ይህን ድምፅ ግን፤ በሕሊናህ፤ በልብህና በአእምሮህ ትሰማዋለህ። ከዚህ በኋላ እንደ ድንግል ማርያም እንዲህ እያልክ ትዘምራለህ። «ነፍሴ ጌታን ታከብረዋለች፤ መንፈሴም በአምላኬ በመድኃኒቴ ሐሴት ታደርጋለች፤» ሉቃ 1:47

ሰ. ዮርዳኖስ ወንዝ ነጻ የመሆናችን ምልክት ነው።

ዛሬ ያጣኸው የነፍስ ደስታንና ሐሴትን ነው። የወንዝ ዳር የእርግማን ልጆች የት? እንደደረሱ አስተውል። ዛሬ እኛ በዮርዳኖስ ወንዝ በክርስቶስ ያልጅኑት ስጦታ ውስጥ ከማያልቀው የምሕረት ቸርነት፣ ጸጋ፣ ሞገስና ሰላም ውስጥ በእግዚአብሔር ፍቅር በነጻነት እየዋኘን ነው። አንተስ ዮርዳኖስ ወንዝ ዳር ቆመሃል?

4.16 የኢየሱስ ክርስቶስ መወለድና የፍፃሜው ምስጢር

« መልአኩም እንዲህ አላቸው፡- እነሆ፤ ለሕዝቡ ሁሉ የሚሆን ታላቅ ደስታ የምሥራች እነግራችኋለሁና አትፍሩ፤ ዛሬ በዳዊት ከተማ መድኃኒት እርሱም ክርስቶስ ጌታ የሆነ ተወልዶላችኋልና» ሉቃ 2:10-12

ሀ. ጌታችንና መድኃኒታችን ኢየሱስ ክርስቶስ የተወለደው፤

የኃጢአት ውርስን በምሕረት ለመሸር፤ የኃጢአት ገዢነትን ለማፍረስና በሥርየት ወደ ጽድቅ፤ ጎዳና ለማምራት፤ ሞገስ፤ ጸጋንና የእውነት ቅድስናን ለመግለጽና ለማኖር፤ የክፉውን መንፈስ ዘር ለማቋረጥ፤ እና ከትውልድ ውስጥ ለማስወገድ፤ «ቃልም ሥጋ ሆነ፤ ጸጋንና እውነትንም ተመልቶ በእኛ አደረ» ዮሐ1:14 የእግዚአብሔርን ልጅነት ለመስጠት « ለተቀበሉት ሁሉ ግን፤ በሰሙ ለሚያምኑት ለእነርሱ የእግዚአብሔር ልጆች ይሆኑ ዘንድ ሥልጣንን ሰጣቸው» ዮሐ. 1:12

በአጠቃላይ፤ በሥጋ የመወለድን ልደት፤ በእርሱ፤ ለእርሱ፤ እና ከእርሱ ጋር በልጅነት ጸጋ እንድንታተም ሕይወት ሰጠን።

እስከአሁን በሥፋት የተገለጸውን ትምህርት ለማጠቃለል፤ የክርስቶስ በዲያብሎስ መፈተንና ለሰው ልጅ ያሳያውን አርአያነት የላቀ መሆኑን የምንረዳው፤ ከዚህ በታች የተዘረዘሩትን ነጥቦች በአጭሩ ስንገነዘብ ነው።

ሀ. በሰው የዘር ልማድ ስላልተወለደ ነው።

ክፉው መንፈስ በሰው ዘር ልማድ የተወለዱትን አብሮ በመወለድ፤ እርግማንን፤ ኃጢአትንና በደልን፤ የራሱን ክፉትና ተንኮል በማውረስ፤ በኑሮ ውስጥ እየገለጠ፤ የእግዚአብሔርን ፍቅርና አምልኮት ከሕዝብ እንዲቋረጥ፤ ዕለት ዕለት ይሠራና ይቆጣጠር ስለነበር፤ ሰይጣን ሳያስበውና ሳይገምተው፤ ድንገት ባልጠበቀው መንገድ «ቃል ሥጋ ሆኑ»። በመንፈስ ቅዱስ ግብር «ያለ ሰው ዘር» ከድንግል ማርያም ተወለደ።

ከሰው ዘር ይወለዳል ብሎ ዲያብሎስ ሲጠባበቅ፤ ያለ ሩካቤ ሥጋ በመንፈስ ቅዱስ ግብር ከድንግል ማርያም ተወለደ።

ዲያብሎስ ከላይ ያሉትን የማዕረግና የሥልጣን ክፉ ኃይሎችን በመያዝ ላይ ላዩን ሲጓዝ፤ ኃጢአትና እርግማንን ሲያስፋፋና ሲያዳብር ባለበት በሄሮድስ ዘመን፤ ክርስቶስ በቤተ ልሔም በግርግም ውስጥ ከዲያብሎስ ሀሳብና ከዘመኑ ሰው ዕውቀትና ችሎታ ተሰውሮ ተወለደ።

የመጀመሪያውን ልደት ያለ እናት ከአብ ፤ ሁለተኛው ልደት ያለ አባት ከድንግል ማርያም ተወለደ። በሥጋ አባት ለምንወለደው ሁሉ፤ እርሱ ክርስቶስ የመንፈስ ቅዱስ ልደትን በእምነት፤ በበጎ ፈቃድና በምሕረት ሰጠን።

የፊተኛው ልደት ከሕይወት እሳት የተገኘ የሕይወት እሳት ነው። የኋለኛው ልደት ከድንግል ማርያም የተወለደ አካላዊ ቃል ሲሆን፤ ከድንግል ተወልዶ በአካል ተገለጠ። የመለኮት ኃይል ሳይለይ፤ ሳይከፈልና ሳይለወጥ የአብ ልጅ የድንግል ማርያም ልጅ በመሆን እኛን በመውደዱ እግዚአብሔር ሰው ሆነ።

ሰው በመሆኑም፤ ከላይ ሳይገድል ከታች ሳይጨምር በግርግም ውስጥ በክብር አገኘነው። እኛም በአብ፣ በወልድ በመንፈስ ቅዱስ ስም በመጠመቅ የባሕርይ ልደቱን በአካለ ሥጋ ተካፈልን፤ በእርሱም የእግዚአብሔር ልጆች ለመባልም በቃን።

ለ. የመንፈስ ቅዱስን ግብር ዲያብሎስ ለማወቅ ፍጹም አለመቻሉን ለማሳየት፤

ክርስቶስ ሲወለድ የሩቅ ምሥራቅ ሰዎች ሰብአ ሰገልና የቤተ ልሔም እረኞች የሰማይ መላእክት ብቻ ሲያውቁ፤ ዲያብሎስ፣ የዘመነ-ገዢና የብሉይ ኪዳን ሊቀ ካህናት የጌታን መወሰድ አላወቁም።

ምክንያቱም፤ የተስፋውን ቃል በእምነት ውስጥ ሆነው መጠበቅ ባለመቻላቸው፤ እንደዘመነ-ና እንደ ጊዜው ሀሳብና አካሄድ ከፍልስፍናና ከዘመነ-መንፈስ ጋር በመጣበቃቸው፤ የራሳቸውን ክብርና ዝና በስሙ ሥርዓት ሥር ለመግዛትና ለመቆጣጠር፤ በዘመነ-መርሆች ግዴታ ውስጥ ይኖሩ ስለነበር፤ በዚሁ መንገድ ዲያብሎስ በላይ ሆኖ የሰው ዘርን ይቆጣጠር በነበረበት ወቅት፤ «የዲያብሎስን ሥራ እንዲያፈርስ የእግዚአብሔር ልጅ ተገለጠ» 1ኛ ዮሐ. 3:8

ዲያብሎስ በሩካቤ ሥጋ የሚወለዱትን ሁሉ አብሮ በመወለድ ይገዛቸው፤ ይነዳቸውና ይመራቸው ስለነበር፤ በእንጀራ ስስት፤ በቤተ መቅደስ ላይ፤ በትዕቢት ዓለምን በማሳየትና በፍቅረ ንዋይ አምልኮ ፈተና ክርስቶስን ፈትኖታል። « ወድቀህ ብትሰግድልኝ ይህንን ሁሉ እሰጥሃለሁ።» ማቴ 4:9

ከድንግል ማርያም በድንግልና ተጸነሰ፤ በድንግልናም ተወልዶ በሰው ልጅነት አካል ተገለጠ። ዲያብሎስ ከድንግል ይወለዳል ብሎ አልጠበቀም። ምክንያቱም ሰይጣን የዚህ ዓለም ገዢ ሆኖ በትልቅነትና በሥጋዊ የክብር ዙፋን ላይ ያሉትን በመያዝና በመምራት ራሱን ታላቅ አድርጎ ሳለ፤ ክርስቶስ ተወለደ። ሰብአ ሰገል የክርስቶስን የመወለጃ ጊዜን በራሕይ አይተው፤ በኮከብ እየተመሩ ልደቱን አይተዋል። ዛሬ ያ የክርስቶስን የመወለጃውን ራሕይ ያመለከተው የሰብአ ሰገል ኮከብ ተገልጠ፤ አውደ ነገሥት ወይም ኮከብ ቆጠራ ተብሎ የዲያብሎስ የሥሌት መሣሪያ ሆኖ፤ ዓለምን እያሳተ ይገኛል።

« ክፉውን መልካም፤ መልካሙን ክፉ ለሚሉ፤ ጨለማውን ብርሃን፤ ብርሃኑንም ጨለማ ለሚያደርጉ፤ ጣፋጩን መራራ፤ መራራውንም ጣፋጭ ለሚያደርጉ ወዮላቸው።» ኢሳ. 5:20

ስለዚህ ወደ እግዚአብሔር ስንጠጋ፤ በሥጋና ደሙ ስንባረክ፤ ከክርስቶስ የዘለዓለም ሕይወት ጋር ስንዋሃድ፤ ከፍ ብሎ እንደተጠቀሰው ሌላ መንገድ አለ። እግዚአብሔርን መንገዱን አሳየን እንበለው፤ እርሱም ሁሉንም ያሳየናል። ስለሆነም፤ ሁላችንም ልባችንን ንጹህ አድርገን፤ ወደ እግዚአብሔር እንቅረብ። እርሱም ስለሚወደን ይቀርበናል፤ ይረዳናል። ክብርና ሞገስንም፤ ያጎናጽፈናል። «እግዚአብሔር አምላክ ምሕረትን እና እውነትን ስለወደደ፤ ሞገስንና ክብርን ይሰጣል፤ እግዚአብሔር በቅንነት የሚሂዱትን፤ ከመልካም ነገር አያሳጣቸውም።» መዝ. 83(84):11

የእግዚአብሔር ተስፋ

በንስሐና በቅዱስ ቁርባን ተስፋ ውስጥ በክርስቶስ የአሸናፊነት ኃይልና ሥልጣን ተሰጥቶአል። «በዚህ ሁሉ ግን በወደደን በእርሱ ከአሸናፊዎች እንበልጣለን።» ሮሜ. 8:37

«ነገር ግን በጌታችን በኢየሱስ ክርስቶስ በኩል ድል መንሳትን ለሚሰጠን ለእግዚአብሔር ምሥጋና ይሁን» 1ኛ ቆሮ. 15:57

«ነገር ግን በክርስቶስ ሁል ጊዜ ድል በመንሣቱ ለሚያዞረን በእኛም በየስፍራው ሁሉ የእውቀቱን ሽታ ለሚገልጥ ለአምላክ ምሥጋና ይሁን» 2ኛ ቆሮ. 2:14

ምዕራፍ አንድ

ክልከልዮስ (የመቃብር መንፈስ)

«በእነዚያ አሕዛብ መካከል እረፍት አታገኝም ለእግርህም ጫማ ማረፊያ አይሆንም በእዚህም እግዚአብሔር ተንቀጥቃጭ ልብ ፈዛዛ ዓይን ደካማ ነፍስ ያመጣብሃል።» ዘዳግ 28:65

ከብሉይ ኪዳን ጊዜ ጀምሮ፤ በጣም አደገኛ ከሚባሉ መንፈሶች መካከል አብዛኛዎቹ በከፋት ምክንያት ከሰው ልጅ ጋር ኅብረት የፈጠሩ ናቸው። ከእነዚህም ውስጥ አንዱና የሚብሰው፤ በእብራይስጥ ቋንቋ ካል ኪላዩን ማለት፤ በአማርኛችን ትርጉሙ ሁሉንም ማጥፋት፤ መደምሰስ፤ እንዳልነበረ ማድረግ ማለት ነው። በእኛ አባባል ክልከልዮስ ይባላል። ይህም አደገኛ ጠላትና የጨለማ የመቃብር መንፈስ ነው።

ከላይ እንደተጠቀሰው ይህ የመቃብር መንፈስ፤ በኃጢአትና በከፋት ምክንያት ሰዎች ሕይወት ውስጥ የገባ፤ የዲያብሎስን የጥፋት ሥልት የሚያከናውንና የሚመራ፤ ውድቀቶችን በየጊዜውና በየዘመኑ ለሰው ልጅ የሚሰጥ፤ የኃጢአትን ኃይልና የእርግማንን ጉዳት ከሚያሰፋ የመናፍስቱ አንዱ ክፍል ነው።

በመጽሐፈ ሄኖክ እንዲህ ዓይነቱ የመናፍስት አገዛዝ እንዳለ ይናገራል። ክልከልዮስ ካሉትና ከሚብሉት ክፉ መናፍስት ዋንኛ ነው የተባለበት ምክንያት፤ አያያዙ፤ ተግባሩም ሆነ አፈጻጸሙ እጅግ በሚያስገርም ሁኔታ፤ በሰው ልጆች ሕይወት ውስጥ በፍጥነት ወደ ልብ ውስጥ ዘልቆ በመግባት፤ በከፍተኛ ጫና መቆራኘት መቻሉ ነው።

የአጽምና የራስ ቅል አካልን የሚወክለው የዚህ መንፈስ ዋንኛ ተግባር፤ በመቃብር እዚህ ሌሎችን ጸጥና ዝም በማድረግ ላይ የተመሠረተ ሲሆን፤ ሰዎችን እንደ መቃብር ሥፍራ አስፈሪ ጸጥታንና የከበደ ገጽታን በማላበስ፤ ሕሊናን፤ ልቦናንና አእምሮን ወዘተ... በአጠቃላይ ውስጣዊ የሆነውን የሕይወታችንን ክፍል አጥብቆ በመያዝ፤ በማፍታዝ፤ በማደንዘዝና በማደንገዝ፤ በጨለመ ኑሮ ውስጥ መምራት ነው።

1. ከዚህ የሚብስ እንዳይደርስብህ!

«ከዚህ በኋላ ኢየሱስ፤ በመቅደስ አገኘውና፡- እነሆ፤ ድነሃል ከዚህ የሚብስ እንዳይደርስብህ፤ ወደ ፊት ኃጢአት አትስራ አለው።»

ዮሐ 5:14

ለ38 ዓመት ያህል በሕመም ተይዞና ክፉ ደዌ ተቆራኝተት ይኖር የነበረ፤ መጸጉ (በሽተኛ) የሆነ ሰው ነበር። ይህ ሰው አልጋ ላይ ተቆራምዶ ለረዥም ዓመታት ተኝቶ በነበረበት በዚያ የፈውስ ሥፍራ ላይ፤ ብዙ ሰዎች ቀድመውት ተፈውሰው ሲሄዱ እርሱ፤ መፈወስ አልቻለም ነበር። ምክንያቱም እርሱን ወደ ፈውሱ ጠበል የሚወስደውና ቀድሞ እንዲገባ የሚያግዘው ሰው አልነበረም።

ነገር ግን ኢየሱስ ክርስቶስ በመጣ ጊዜ ልትድን ትወዳለህን? ብሎ ሲጠይቀው፤ መጸጉ፤ ሰው የለኝም ጌታ ሆይ! ሲል መለሰለት። ከዚያም፤ ኢየሱስ ክርስቶስ ሰው ሆኖ አዳነው፤ አልጋህንም ተሽክመህ ተመላለስ አለው። የደህንነት ጸጋና ሞገስ ደረሰው። ዳነ ተፈወሰ። ትዱስ ቃሉ፤ «አንተን ተስፋ የሚያደርጉ አያፍሩም...» ይላል። መዝ. 24(25):3

የሚብስ እንዳያገኝህ ማለት ምን ማለት ነው? ሰዎች ስለ ኃጢአት ያላቸው ግንዛቤ ደካማ እየሆነ የመጣበት ዘመን ቢኖር፤ አሁን እኛ ያለንበት ዘመን ነው። መስረት፤ ማታለል፤ መዋሸት፤ መቀማት፤ መንጠቅ፤ ወዘተ... እንደ አንድ ትልቅ በደልና ኃጢአት የሚቆጠር ሳይሆን፤ እንደ ሥራ አድርገው እንዲቆጥሩት ክፉ መንፈስ በሕሊናቸው ውስጥ ይነግራቸዋል።

ሌሎችንም ግፍና ተንኮሎች ለነሮላቸው አስፈላጊ እንደሆኑ አድርጎ ለውስጣቸው ይገልጽላቸዋል። በመንፈሳዊው ሆነ በዓለማዊው ውስጥ ያሉ ሰዎች የኃጢአት ኃይል ምን ዓይነት ትውልድ ሊያፈራ እንደሚችል ለማገናዘብ፤ ጊዜውንና እውቀቱን አላገኘንም፤ ወይም ትኩረት ልንሰጠው አልፈለግንም።

ይህ በራሱ ሌላ ትልቅ የሆነ ክፉ ውድቀትን በማስከተል፤ በዲያብሎስ በኩል ያሉትን የክፉ መንፈስ አገዛዝን የበለጠ እንዳጠናክረ ያስገነዝበናል። የሚብስ ጊዜ፤ ቀን፤ ዘመን፤ ትውልድ፤ የሚብስ

የጥፋትና የተንኮል ጥበብ እያደገና እየሰፋ እንደሚመጣ መጽሐፍ ቅዱስ ይነግረናል። «እነሆ! እንደ ምድጃ እሳት የሚነድድ ቀን ይመጣል! ትዕቢተኞችና ኃጢአትን የሚሰሩ ሁሉ ገለባ ይሆናሉ! የሚመጣውም ቀን ያቃጥላቸዋል! ሥርንና ቅርንጫፍንም አይተውላቸውም።» ሚል. 4:1

የሚብስ የውርደት ጊዜ፤ የጭንቀትና የመከራ ጊዜያት፤ ከሚብስ ክፉ ትውልዶች ጋር አብረው ሊመጡ እንደሚችሉ ቃሉ በእርግጠኝነት ማሳያ ነው። ሰዎች ካሉባቸው መሠረታዊ ጠላቶች መካከል ዋና ዋናዎቹ፤ ኃጢአት፤ ሰይጣንና ራሱ ሰው ነው።

እነዚህም እርስ በእርሳቸው ተይዟቸው፤ ተደጋግፈው እና ተጠላልፈው ለዘመናት ጊዜና ዘመናቸውን ወደ ሚጨርሱበት አቅጣጫ ሊያመሩ የሚችሉ፤ ውድቀትን የሚያፋጥኑ፤ ጥሩ ታሪኮችን የሚያሳድፉና የሚያጣምሙ፤ በክፉ መናፍስት እጅ ውስጥ በመውደቅ የኃጢአትና የጨለማን ጊዜ የሚያባብሱበትን ሁኔታ የሚያሳይ ነው።

ስለዚህ በሚብስ ክፉ ሁኔታ ውስጥ መገኘታችን እና በክፉ መናፍስት ቀጥተኛ ጥቃት ላይ መውደቃችን እሙን ነው።

መጽሐፍ ቅዱስ በብዙ ቦታዎች ላይ፤ ይህ የጥፋት መንፈስ የሰው ልጆችን እንዳይገዛ ማስጠንቀቂያ ሰጥቷል።

መንፈሱ ሰዎችን ከፋፍሎ የሚይዝ እና እጅግ በጣም አደገኛ በሆነ ሁኔታ የሰው ልጅን ልብ የሚማርክ ስለሆነ፤ እንዲህ ዓይነቱ የክፉ መናፍስት አገዛዝ በሰው ልጅ ኑሮ ውስጥ ዘልቆ እንዳይገባ፤ በእምነት ሊኖረን የሚገባውን ጥንካሬ ሁሉ፤ እግዚአብሔር አምላክ ለብዙዎቹ መንፈሳዊ መሪዎች ገልጧል።

ለምሳሌ:- በመጽሐፈ ኢያሱ በምዕራፍ አንድ ላይ «ወደ ቀኝም ወደ ግራም አትበል» ይላል። ኢያ. 1:7 ደግሞ በፈጣሪህ በአምላክህ ጸንተህ ቁም! እይዞህ በርታ፤ ጽና በማለትም ይናገራል።

ይህ ከእግዚአብሔር ላለመለየት የምናደርገውን መንፈሳዊ ጉዞ በኢያሱ ይገለጥ እንጂ፤ ማንኛውም የሕብረተሰብ ክፍል ይህንን ቃልና ተስፋ ይዞ ሊሄድበትና ሊተገብረው የሚገባ እውነታ ነው። ታዲያ ከዚህ ዞር ስንል፤ እንዲህ ዓይነቱ የክፉ መናፍስት ጥቃት ያገኘናል።

ወደ መቃብሩ መንፈስ ስንመለስ፤ ከልክልዮስ ብዙ ጊዜ በእስራኤላውያን ዘንድ የሚታወቅ የእርግማን መንፈስ ጥበብ ነው። ከዚህ በተጨማሪም ባቢሎናውያንም፤ በተመሳሳይ በዚህ አስማት ኖረውበታል። በአህጉራችንም ዛሬ ይህን የመቃብር መንፈስ በሱዳን፤ በናይጄሪያና በደቡብ አፍሪካ ... ወዘተ በሌሎችም የአፍሪካ አካባቢዎች የሚገኙ ብዙ ሰዎች፤ የዚህን መንፈስ ኃይል ለአዚምነትና ለአፍዝ አደንገገዝነት ይጠቀሙበታል።

2. ከልክልዮስ ከመቃብር ሥፍራ የሚነሳው ለምንድነው?

«ከሲኦል እጅ እታደጋቸዋለሁ፤ ከሞትም እቤዣቸዋለሁ።»

ሆሴዕ 13:14

መቃብር የሰው ሕይወት የተቋረጠበት (የሞተበት)፤ ጸጥ (ዝም) ያለበት፤ ነፍሱ የተለየችበት ቦታ ስለሆነ፤ አስማተኞች፤ መተተኞችና ከመናፍስቱ ጋር የሚገናኙ ሰዎች ሁሉ፤ ሌሎችን ለመጉዳት፤ የመቃብሩን መንፈስ በመጥራትና ጉዳይ ፈጻሚ በማድረግ ይጠቀሙበታል።

2.1 የመቃብር መንፈስን የሚጠቀሙበት ዋና ምክንያት

- በመቃብር ሥፍራ ያለው የሞተ፤ የማይንቀሳቀስና ኑሮው ያለቀለት ማሳያ ስለሆነ፤
- ከሞተ ሰው፤ ከመቃብሩ ወይም ከአፈሩ ላይ የሚጠራው መንፈስ፤ ሰውን የለመደና የሞት አበጋዝነትን ያሳየ ስለሆነ፤
- ይህ መንፈስ በቆመው ሰው ሕይወት ውስጥ በሚገባበት ጊዜ፤ ልክ እንደሞተ ሰው በቁመናው የሞተ እንዲሆን ስለሚያደርገው፤ በሌላ አነጋገር የሞተውን ሰው በመወከል፤ በሕይወት ያለውን ሰው እንደሞተ አድርጎ የሚያስቀር ስለሆነ፤
- አስማተኞችና ምትሃተኞች ከላይ የተዘረዘሩትን ተግባር ተልዕኮ እንዲያከናውንላቸው መጀመሪያ መንፈሱን ከሰውነታቸው ጋር ለማዋሃድ የሚጣጣሩትም፤ ለዚህ ነው። ከዚህ መንፈስ ጋር ሲዋረስ መንፈሱ በቀላሉ ይታዘዛቸዋል። በሌላው ላይም የጥቃትና የመጉዳት ኃይል በማሳየት፤ ለወንጀል ድርጊት ይተባበራቸዋል።

3. የክልልዋሽ (የመቃብር መንፈስ) አገዛዝ፤

ሀ. ማፍዘዝ

ይህ ወደ ምንፈልገው ሳይሆን፤ በተቃራኒው ወደ ማንፈልገው አቅጣጫ ፈዘን በመሄድ፤ አካሄዳችን ላይ መልካም የሆነ ተግባርች እንዳይከናወኑ በማድረግ ላይ የተመሠረተ የመንፈሱ ጥቃት ነው። የመቃብር መንፈስ በማፍዘዝ፤ ሰዓት በማሳለፍና በማባከን የመንቃትና የማስተዋል ጊዜን ያባክናል።

ቀደም ሲል እንደተጠቀሰው፤ ክልልዋሽ በአስማተኛው አሠራር ይዘት ውስጥ ከብሉይ ኪዳን ጊዜ ጀምሮ ወደ አዲስ ኪዳን እየተሸጋገረ የመጣ ምትሃታዊ የሆነ ዘዴን የሚያካትት ሲሆን፤ ክፉ መናፍስትን በመገናኘት ምርጫውን የሚያሳይና የመናፍስቶቹን ኃይል በተለያየ መንገድና ጥበብ እየገለጸ፤ የማጨለምን ሥራ የሚሠራው የመቃብር መንፈስ ነው።

ከዚህ በተጨማሪም፤ የምንሠራውንና ከፊት ለፊታችን ያለውን ነገር እንዳናየው ወይም ደግሞ አይተነው ወደ ግቡ እንዳንደርስ የሚከልል ነው። ይህ አደገኛ የሚባል መንፈስ ነው።

በኃጢአታችንና በበደላችን ምክንያት እነዚህ መናፍስቶች ትልቅ ዕድልና ቦታ ስለሚያገኙ፤ እየተርበተበትን አዛው ያለበት ቦታ ላይ ጊዜያችንን እንድንጨርስ ያደርጋሉ። መከናወን ያለበትን ሳናከናውን፤ መሥራት ያለብንን ሳንሠራ፤ በጸሎት ጊዜ ሳንጸለይ፤ ማምለክ ያለብንን ሳናመልክ፤ ጊዜያችንን በመናዘዝ እንጨርሰዋለን።

«ጠላት ነፍሴን አሳድዶአታል፤ ሕይወቴንም በምድር ውስጥ አጉስቶሉአታል፤ ቀድሞ እንደ ሞተ ሰው በጨለማ አኑርኛል።» መዝ. 142(143)፡3

ለ. ማደንዘዝ፤

ጉልበታችንን፤ አቅማችንን፤ እንቅስቃሴያችንን፤ ኃይላችንንና አእምሮአችንን አሳባስቦ መሠረት ያለው ነገር ላይ እንዳናውል፤ ውስጣዊ መደንዘዝ በከፋ ሁኔታ እንዲሰማን የሚያደርገው አንዱ ጠላት፤ የመቃብር መንፈስ ነው።

ክልልዋሽ እስተሳሰባችንና ውስጣችን የተቃና መንገድና ዕድል እንዳያገኝና እንዳይኖረው፤ በቁማችን የሞትን የሚያደርግ የክፉ መንፈስ ኃይል ነው።

ሙሉ አካላችን ድብት ያለው የተጫነው እና የሚነሆልለው፤ በዚህ መንፈስ አሉታዊ ተጽእኖ ነው። በዚህ መደንዘዝ ውስጥ የምናስበውና የምንሠራው ሥራ ሁሉ፤ ምንም ዓይነት ትምህርት፤ እውቀት፤ ጥበብና ዘዴ ቢኖረን፤ እቅዳችን ወደ ተግባር የማይለወጥና ሥራዎቻችንም እዚያው ቆመው የሚቀሩ ከቦታቸው የማይንቀሳቀሱ ይሆናሉ።

በዚህም መንፈስ ብዙዎች ሰለባ ሆነዋል። የመቃብር መንፈስ አቅጣጫውና ሃይቱ፤ የሲኦል መንፈስ ቢሆንም፤ በነ-ሮአችን እርካታ እንድናጣ፤ መንፈሳዊ ጥበብና ዘዴ እንዳይኖረንና ጥቃቱን እንዳንከላከል የማድረግ ኃይል ያለው የጥፋት መንፈስ ነው።

ስለሆነም፤ ጊዜያትና ዘመናት ባለፉ ቁጥር ያከናወናቸው ድርጊቶች እጅግ በጣም ክፉ ነገር ያሉበት፤ ከታሪክ አንጻር ሲታይም፤ ብዙ ውድቀቶችን ያስከተሉ ሆነው እንዲቀጥሉ የሚያደርገው፤ የክፉ መንፈስ ማደንዘዣ፤ ክልልዋሽ ነው።

ሐ. ማደንዘዝ፤

በአኗኗራችን፤ በጠባያችንና በመንገዳችን ሁሉ ብዥታ እንዲፈጠርና አብዛኛው እንቅስቃሴያችን በውድቀት እየተሞላ እንዲመጣ የሚያደርግ ነው።

ለምሳሌ፤ አንድ ሥራን በምንሠራበት ጊዜ፤ ቅደም ተከተሉ፤ ስህተቱና ብልሹቱ፤ በሥራው ወቅት እንዳይታየን ያደርጋል። በመንፈሳዊ ምኞታችንም በኩል፤ በእውቀታችን ያለንን መንፈሳዊ ሀሳቦችንና መንገዳችንን እንዳንፈጽምና ወደ እምነመኛው በረከት እንዳንደርስ፤ አደንግዞ ያዘገየናል።

በእይታ አቅጣጫችን ላይ ትኩረት እንዳንሰጥ፤ እዚያም ሆኖ ልቦናችን ላይ ጫና የሚያደርግ የባሰበት ክፉ መንፈስ ሲሆን፤ ሥልትና ዘዴው ብዙ መንገዶችን ተፃዞና አጠናቆ የጨረሰ ኃይል ነው። «ልባችሁን በመንገዳችሁ ላይ አድርጉ።» ሐጌ 1፡7

መ. ማዘናጋት፤

ማዘናጋት የምንፈልገውን፤ የምንሠራውንና ወደፊት የምናቅደው ነገር ላይ ያለንን ችሎታ ወደኋላ በመጎተት፤ መዘናጋትን፤ በልቦናችንና በሕሊናችን ውስጥ ሥር ሰዶ ዘለቁታዊ በሚመስል ሁኔታ በጥልቀት እንዲቀመጥ የሚያደረግ የክፉው መንፈስ ዘዴው ነው።

እንዳንድ ሰዎች ለምንድነው የማላስተውለው? ለምንድነው ስማር የማይገባኝ? ሲነግሩኝ የማልረዳው ለምንድን ነው? በማለት ራሳቸውን ይጠይቃሉ። ስለራሳቸው ምንነት ግራ ይጋባሉ። ውስጣቸው የቀን ጨለማ ይሆንባቸዋል። በዚህም ምክንያት በጭንቀት፤ በብስጭትና በንዴት ወደ ባለ የጤና መታወቅ እንዲሸጋገሩ በማድረግ ሁለንተናዊ መደንገዝ ይደርስባቸዋል።

ምትሃተኞችና አስማተኞች፤ ሰዎችን ሥራ እንዳይሠሩ፤ ኑሮአቸው ውስጥ ጉድለት እንዲፈጠር፤ የቤተሰብ መንፈሳዊ ጥንካሬ ከኑሮአቸው ማለትም ከኢኮኖሚ አቅማቸው ጋር የተሻለ እንዳይሆን፤ ይህንን መንፈስ ከመቃብር በመጥራት፤ እንዲቆራኝቸው ያደርጋሉ።

በዚህም በማቴ. 8:28 ላይ በጌርጌሴኖን የነበሩት ሁለት መቃብር ላይ ወድቀው፤ ሌጌዮን አድርገው የነበሩ ሰዎችን በምሳሌነት ማየት እንችላለን። ሂደቱ፤ ከእነዚህ ፈዘው፤ ደንግዘውና ደንዘዘው ብዙ መልካም ነገር ከሕይወታቸው ተለይቶ ይኖሩ የነበሩ፤ ሌላው ሰው ላይ ድንጋይ እየወረወሩ መንገድ የሚዘጉና አላሳልፍ ይሉ ከነበሩት ሰዎች በስተጀርባ፤ ከልክልዮስ መኖሩን ያስረዳናል።

በጌታችን በኢየሱስ ክርስቶስ ኃይል መንፈሱ ወደ ባሕር ሲገባ በመጽሐፍ ቅዱስ አንብበናል። ከዚህ በተጨማሪ መዘናጋት እንደወርስ ወደ ልጆች ማለፉ በጤና ተቋማት የተመሰከረለት ሆኖአል። ይህ የመዘናጋት ውርስ፤ በዘመናችን ልዩ ሳይንሳዊ ስም እየተሰጠውና ትንታኔ እየቀረበለትም ይገኛል። የመናፍስቱን ጉዳይ ገለል አድርጎ፤ የእግዚአብሔርን መንገድ አናንቆ? በሕይወት አቅጣጫ ላይ ያለውን የኃጢአትና የበደል ኃይል በማጠናከር፤ የክፉው መንፈስ ጥቃት እንዲያይል ሳይንሳዊው ጥበብና ጉዞ የጎላ እስተዋጽኦ አድርጓል፤ እያደረገም ይገኛል። « የጥበብ መጀመሪያ እግዚአብሔርን መፍራት ነው፤ ቅዱሱንም ማወቅ ማስተዋል ነው። » ምሳ. 9:10

ሠ. ማስረሳት፤

ይህ እንደመዘናጋት ሥር የሰደደ ጠባይ የለውም። ለጊዜው መርሳት ነው። ከተወሰነ ጊዜ በኋላ ልናስታውስ እንችላለን። ዛሬ ለዎች በሚገርም ሁኔታ ካቅማቸው በላይ የመርሳት ክፉ ጠባይ ከቁጥጥራቸው ውጪ ሆኖ ተጠናውቷቸዋል። በራሳቸው ኑሮና ሕይወት ውስጥ ዘልቀው ያልገቡ፤ ራሳቸውን ችለው መቆም ያቃቃቸው፤ በቤተሰብ ሥር ያሉ ልጆች ሁሉ ሳይቀሩ፤ የመርሳት ትልቅ አደጋ ገጥሟቸዋል።

ማንኛውንም ነገር እየረሳን የመጣን ስለመሆናችን ብዙ የማሳዩ መንገዶች አሉን። መርሳታችን የሚያጠቃልለው የቅርቡንና የሩቁንም ጭምር ነው።

በመንፈሳዊ ጉዞ በኩል የቀደመውንና የቅርቡን ታሪክ፤ አባቶች በመንፈሳዊ ተስፋ ተጋድሏቸው ያሳለፉትን ጽናትና በጎነት፤ እንደታሪካቸው ይዘትና በእውነት ያለፉበትን መንገዶችና መርሆዎች ሁሉ፤ ዛሬ ሊገቡን ያልቻሉ፤ እየተረሱና እየተተው የመጡ መንፈሳዊ እሴቶችን የጣልን ሆነናል።

ከልክልዮስ እነዚህን የሕይወት ዋጋዎች ከሕሊናና ከልቦና ውስጥ በማውጣት፤ እንዴ ወደፊት ሌላ ጊዜ ደግሞ ወደ ኋላ፤ ወደቀኝ፤ ወደ ግራ፤ ወደላይ፤ ወደታች እያወጣና እያወረደን ያደናብረናል። ምክንያቱም፤ የመቃብር መናፍስት ይህንን የመሰለ ጥቃትን በሰው ልጅ ሕይወት ላይ ለመክፈት ከፍተኛ አቅም ስላላቸው ነው። ስለሆነም፤ መንፈሱ ማስረሳት ከቻለ፤ ሰዎች በዚህ ክፉ ምሪት ወደ ማይፈልጉበት አቅጣጫ ይሄዳሉ። ሰዎች ከረሱ፤ እነርሱ በመናፍስቱ ታግዘው የማይፈልጉትን ተግባር ያከናውናሉ። ማስታወስ ስለሚሳናቸው፤ ቃላቸውን አክብረው ቃል የገቡትን ነገር ለመፈጸም፤ ያዳግታቸዋል።

ለምሳሌ፡- አንድ ተማሪ ጓደኛውን ለመጉዳትና ፍላጎቱን ለመፈጸም፤ በመንፈሱ አማካኝነት የሚያስረሳ መንፈስ በመለክ፤ ጓደኛው በፈተና እንዲወድቅና እርሱ ቀድሞ እንዲመረቅ ያደርጋል።

ተማሪው ያጠናውን፤ ያነበወውንና ያየውን በሙሉ ወይም በአብዛኛው ፈተና ላይ ሲቅመጥ ዳረሰዋል። ይህ አስረሻ የእዚያም

መንፈስ የሚጠራው ደግሞ፤ አስፈሪ ጸጥታ ከነገሠበት የመቃብር ሥፍራ ነው።

የመቃብር መንፈስ ለዲያብሎስ ልጆች ለጊዜው ቀድመው እንዲያገኙና ቀድመው እንዲገኙ ያደርጋል። በተለይ የመናፍስቱን ጥቃት ባልተረዳ፤ እውቅሁ ብሎ በሚኮራሰውና በእግዚአብሔር አምላክ ላይ ጥርጣሬ ባለው ሰው ላይ ሁሉ በብርቱ ይሰፍርበታል።

«ልጅ ሆይ፤ ልብህን ስጠኝ፤ ዓይኖችህም መንገዴን ይውደዱ።»
ምሳ. 23:26

በክፉው መናፍስት ሥልቶች መሠረት ሌላውን እያጠቃ፤ እያደነዘዘና እያፈዘዘ የእርሱን ልጆች ለጊዜው ወደፊት ይወስዳል። ያስቀድማል።

ሌሎች ደግሞ በመናፍስቱ እየሰለጠኑ፤ እየበረቱ፤ ከፍ እያሉ፤ የግፍና የተንኮል ሂደታቸው፤ እስከ ሲኦል ድረስ እጅግ በጣም ጥልቅ እየሆነ ይመጣል። የመንፈሱ ዋንኛ ተልዕኮ የማስረሳትን ጠባይ በመጠቀም ከታሪክም፤ ከመንፈሳዊ እውነታም፤ ከእምነትም ጋር ግንኙነት እንዳይኖራቸው ማድረግ ነው።

ዛሬ በመንፈሳዊው በኩል የሃይማኖት፤ አስተምህሮቱ ጽናት፤ አቋም፤ የጸጋና የሞገስ ዕድሉ ከብዙ ሰዎች ውስጥ እየጠፋ ነው።

ሰዎች ሃይማኖታቸውን እንዲረሱ፤ በእምነታቸው በኩል ያለው ኃይል እንዲቋረጥ፤ እንዲሁም መንፈሳዊ ጉዞአቸው እንዲቋረጥና በሥጋ ላይ በሚደረጉ ሩጫዎችና ግብግቦች ላይ ብቻ እንዲያተኩሩ በማድረግ፤ ዘመናቸው እየተበላሸ እንዲመጣ መናፍስቱ ሥራቸውን እያከናወኑ ነው።

የሃይማኖት ዘርፉ ከመብዛቱ ጋር ተያይዞም፤ በብዙ መንፈሳዊ መልእክቶች ላይ ሰዎች ትኩረት የሚሰጡበትን እውነት አጥተዋል።

ስለዚህ የኋላው እየተረሳ የመጣው በክልከልየስ የአሠራር ሥልትና ዘዴ ነው። ይህንን እውነታ በመጽሐፍ ቅዱስ ውስጥ በብዙ ቦታዎች ላይ እናገኛለን።

ብዙዎች የእግዚአብሔርን ጥበቃ እና ኃይል እየረሱ፤ የዘለዓለም ሕይወት ሰጪነቱን፤ በረከቱን፤ ደስታውን፤ ጸጋውንና ሞገሱን ሁሉ እየተወ ከዓለም ጋር በክፋት እየተሳሠሩ መገኘታቸውን

ሰናይ፤ በጎነታቸውን የሚያስረሳ የመናፍስት እርግማን የሰዎችን ሕይወት እንደገዛና መልካሙን ሁሉ ከውስጣቸው አሟጦ እንደወሰደው እንገነዘባለን።

«ምሥጋና የሚገባውን እግዚአብሔርን እጠራለሁ፤ ከጠላቶቼም እድናለሁ።» መዝ. 17 (18):3

ረ. ማቃዠት፤

ከክልከልየስ የጥቃት ሥልቶች ውስጥ አንዱ፤ በቅዠት ኑሮ ውስጥ እንድንኖር ማድረግ ነው። ማቃዠት፤ ተኝተን የምንበረግገውና ብርድ ልብስና አንሳላውን ጥለን «በስመአብ ወወልድ ወመንፈስ ቅዱስ!» ብለን ከእንቅልፋችን ባንን የምንነሳው ብቻ አይደለም። ቆመን እየሠራን የምንቃዠበት ጊዜም አለ።

በሥልጣንና በማዕረግ ከፍታ ላይም ሆነን ቅዠት አለ። እንዲያውም የዚህ ይብሳል። ከሕልሙ ዓለም ይልቅ ቆመን የምንቃዠበት ጊዜ የበለጠ ነው። ዛሬ ብዙ ሰዎች በክልከልየስ ጥቃት ወደ ቅዠት ዓለም ገብተው ሲዋዥቁና ሲጠፉ እናያለን።

ትናንት የተናገሩትን ዛሬ አይደግሙም። አለመድገም ብቻ ሳይሆን፤ ጨርሶ የተቃረኑ ይሆናሉ። ከእውነት በተለየን ቁጥር ሐሰት በራስዎ ኃይል፤ ጥበብና ዘዴ ስትሸከረከር ብዙ የእውነት መንፈሳዊ በረከቶችን ሁሉ ልትጨፈልቅ ትችላላች።

ሐሰት በባለቤትነት ገዢ በምትሆንበት ጊዜ ሕብረተሰብ ሁልጊዜ ይወድቃል። ተሸፋፍኖ ብዙ መከራዎችና ችግሮች ተደቅነውበት፤ በዚህ በክፉ መናፍስት ሴራ በኩል ትውልዱ ሲበላሸ፤ መጨረሻ ላይ እንኳን ለመመለስ የማይቻልበት ጊዜ ላይ ይደርሳል።

ስለሆነም፤ የመቃብር መንፈስ እንደዚህ በቅዠት ዓለም ውስጥ ኩቱን ያዘበራርቅብናል። አንዳንዴ ሌት ተኝተን ያየውን ሕልም ጠዋት ለማስታወስ የምንቸገርበት ጊዜ አለ። ብናስታውሰው እንኳን፤ የማይገናኘው ተገናኝቶ፤ የማይያያዘው ተያይዞ፤ ገብርቅርቅ ያለና መያዣ፤ መጨበጫ እና ውል የሌለው የሚሆንበት አንዱ ምክንያት፤ የቅዠቱ መንፈስ ጥቃት ሲኖር ነው።

ዛሬ መንገዳቸውና አቅጣጫቸው የጠፋባቸው፤ በየጊዜውና በየሰዓቱ የሚለዋወጡ፤ የሚከለሱና የሚበረዙ ሻግግራሞችና

ኘሮጀክቶች፤ እጅግ ውስብስብ ያሉና ጭንቅላት የሚያዘሩ፤ ተግባራዊ ለማድረግ የሚያስቸግሩ ዕቅዶች በሙሉ አንዱ መንስዔያቸው፤ የቅዠቱ ዓለም ውጤት ነው። «አቤቱ፤ መንገድህን አመልክተኝ፤ ፍለጋህንም አስተምረኝ።» መዝ. 24(25)፡4

ለዚህ ነው! ብዙ ሰዎች ከእግዚአብሔር መንፈስ ርቀው፤ ውስጣዊ ሰላምና እርካታ አጥተው፤ ባላቸው ችሎታና እውቀት ዕለት ዕለት ዓለምን ለማሸነፍ በሚያደርጉት ትግል ውስጥ፤ በዲያብሎስ እየተቀደሙ ወደሚብስ ጊዜ፤ ዘመን፤ ተንኮል፤ ግፍና በደል ወዘተ... ውስጥ ሲገቡ የሚታዩት። በ1960ዎቹና 70ዎቹ ውስጥ የኖርንባቸው የቅዠት ዘመኖች ዛሬ ድረስ አልለቀቁንም። በእብዮቱ ጊዜ የነበረው የቅዠት መንፈስ አሁን ድረስ መመለሻ አጥቷል። ሰዎች ይዋሻሉ፤ በግፍ አሠራር ውስጥ ገብተው ክፉውን መንፈስ ያገለግላሉ።

ስለዚህ የቅዠት መንፈስ የሚያካትተው፤ የግድ ተኝተህ መባኘንህንና መበርገግህን ብቻ አይደለም። ንግግርህ (ቋንቋህ) ኘሮግራምህ፤ ጠባይህ፤ እንቅስቃሴህ፤ ትርፍህ ሁሉ አብሮህ ይቃዠል። ኪሳራህ ፤ የቁም ቅዠትህን ተከትሎ ይመጣል።

እጅህን እያወናጨፍክ ለብቻህ ታወራለህ። ጥፍርህን እየበላህ፤ ከንፈርህን እያኸከህና ጸጉርህን እያከከህ፤ የማይጣለውን እየጣልክ፤ የሚጣለውን እያነሳህ፤ በቁምህ እየቃገርህ ትሄዳለህ። በመጨረሻም መንፈሱ መቶ በመቶ ሲቆጣጠርህ፤ አቅልህን ስተህና ጨርቅህን ጥለህ ታብዳለህ። ይህ የክልከልዮስ አሠራር ነው። «ዓይኖችህም ከሚያዩት የተነሳ እብድ ትሆናለህ» ዘፋ. 28፡34

ሰ. ማጨላለም፤

የተማርከውን፤ የሠራኸውን፤ ያቀድከውን፤ ያሰብከውን፤ የፈጸምከውን ወዘተ... ሁሉ፤ በክልከልዮስ የከፋ ጥቃት ይጨላልማል። ይህ ዓይነቱ ሁኔታ በአንድ ሰው የግል ሕይወት ውስጥ ብቻ የሚታይ አይደለም።

በእነር አቀፍና በማሕበረሰብ ደረጃ ሁሉ፤ ኘሮግራሞችና ዕቅዶች ይጨናገፋሉ፤ ይቋረጣሉ፤ ዳዋ ይውጣቸዋል፤ ጨለማ ይለብሳሉ።

ተምረን የሚጨልምበንና ሠርተን የሚመክንበን ዋናው ምክንያት፤ የመናፍስቱን ወረራ ለመቋቋም የሚስችል መንፈሳዊ ጥንካሬ ስለሌለንና የእግዚአብሔርን መንገድ ካለመከተላችን የተነሣ ነው። የመቃብሩ መንፈስ ሕይወታችንን እያሳጠረና በቀን ጨለማ እንድንዋጥ እያደረገ መሆኑን፤ ገና አልገባንም፤ አልተረዳንም።

« ብርሃንም ሳይኖር በጨለማ ይርመሰመሳሉ፤ እንደ ሰካራም ይቅበዘበዛሉ።» ኢዮብ. 12፡25

የኃጢአት ኃይል እየጨመረና፤ የበደል ግፍች እየበረቱ መምጣት፤ የሃይማኖት መሠረቶች መናጋት፤ የመንፈሳዊ ተስፋ ኃይል ከምራቱ መቋረጥ፤ መሪዎች በማደንዘዣው መንፈስ ድጋፍ የክፋው ኃይል መሣሪያ መሆን፤ የት/ቤቶች ሥነ-ምግባራዊ ሞራልና እሴቶች መውደቅ፤ መረን የወጡና መንገድ የለቀቁ ስድ መናፍስታዊ አሠራርንና አኗኗርን መለማመድ፤ ወዘተ... ሁሉ፤ የዚህ የማጨላለሙ መንፈስ አንደኛው የጥቃት ክፍል ነው።

ዲያብሎስ እነኚህን ሁሉ ዘዴዎቹ አድርጎ ኑሮና ሕይወታችንን፤ ሥራና ትምህርታችንን፤ በመቃብር መንፈስ በማጨላለም ተጭኖ ይመራዋል። «ዓለምንም ሁሉ የሚስተው፤ ዲያብሎስና ሰይጣን የሚባለው ታላቁ ዘንዶ እርሱም የቀደመው አባብ ተጣለ፤ ወደ ምድር ተጣለ።» ራእ 12፡9

4. የክልከልዮስ (የመቃብር መንፈስ) የመግቢያ መንገዶችና አቅጣጫዎች፤

ሀ. በአስማተኛው በኩል፤

ብዙ የመቃብር መንፈሶች በአስማተኛው በኩል ከሙታን ማረፊያ ሥፍራ ይጠራሉ። አስማተኛው ይህንን አስማት በዋናነት የሚጠቀምበት ምክንያት፤ ሰዎች ደንዝዘው ወደ ኋላ እንዲቅሩ ለማድረግ ሲሆን፤ ሌላው አፍዝዝልኝ፤ አደጋዝዝልኝ፤ አደንዝዝልኝ አዘናጋው፤ አስረሳው፤ አቃገገው፤ አጨላልምበት ወዘተ... ተብሎ ለዕርዳታ ወደ አስማተኛው፤ ጠንቋይኖ ቃልቻ በሚሄዱ ግለሰቦች አማካኝነት ነው።

የሰውን ሕሊና የሚያደነገዝቱና አቅልን የሚያስቱ መጠጦች የመጥሪያ ግብሮች ናቸው።

መለኮታዊ የሆኑትን የእምነት መርሆዎችን ረግጦ የመጣ ሕሊናና ልቦና፣ አእምሮና ጠባይ ያለው ከሆነ ደግሞ፤ መናፍስቱ በቀላሉ ይገዙለታል። ምክንያቱም፤ ሰውየው ራሱን ሙሉ ለሙሉ የዲያቢሎስ ቤተሰብ ስላደረገ ነው።

መንፈሱ የሚጠራበት መንገድ፤

- በአፈር፤ ከመቃብር ላይ በተዘገነ አፈር፤ መንፈሱን ይጠራታል።
- በዕዕዋት፤ በተለይ ከመቃብር ሥፍራ ላይ በበቀለና በሚቆረጡ ዕዕዋት፤
- በመጠጥ፤ ካቲካላ፣ ውስኪ፣ ጂን ወዘተ... ግብር ሆኖ እየቀረበለት በጥሪ መልክ ወደ ሰዎች ሕይወት እንዲገባ ያደርገታል።

መንፈሱን የሚጠሩት ሰዎች፤

በመጀመሪያ ደረጃ መንፈሱን የሚጠሩት ሰዎች ጋይላቸው ዲያቢሎስ ነው። በቅድሚያ ከመናፍስቱ ጋር ይዋረሳሉ። የሚብስ ጊዜና ዘመን የሚመጣው፤ ጥፋትን የሚማርና የሚለማመድ ትውልድ በሥራ ቦታ፣ በትምህርት ቤት፣ በቤተክርስቲያን በአጠቃላይ በሕብረተሰቡ ውስጥ የሚፈጠረው ለዚህ ነው።

ሰዎች ለተቀደሰ ተግባር ቦታና ጊዜ መስጠት ሲያቆሙ አጥቂያቸው ከመቃብሩ ላይ ይነሳል። በአሁኑ ዘመን በእያንዳንዳችን ሕይወት ውስጥ የምናየው መከራና ስቃይ፤ በየጊዜው እየባለ የሚሄድ ነው። ይህም የሚሆነው ከፍ ብሎ እንደተጠቀሰው፤ መናፍስቱ ሰዎችን በመልመዳቸውና ሰዎችም ከአጋንንቶች ጋር ኅብረት በመፍጠራቸው የተነሳ ነው። ይህ ኅብረት ለዘመናት በተንኮልና በከፋት አሠራር እያደገና እየባለ እንዲሄድ አድርጎታል።

ስለዚህ አስማተኛው በራሱ ሕይወት ውስጥ የክፉውን መናፍስት አለቃ ዲያቢሎስን ጋይሉና ተወካዩ አድርጎ ይሠራል።

አስማተኛው ለክፉ ድርጊት ራሱን አሳልፎ የሰጠና ዲያቢሎስን የሚወክል ጠባይ ያለው በመሆኑ፤ ለይጣኑ ውስጡ ቢገባም ባይገባም እርሱ ራሱ የዲያቢሎስን ፈቃድ በፍላጎቱ ተቀብሎ ወደ ሌላው ሰው ውስጥ እንዲገባ መንፈሱን ከመቃብር ይጠራል። እያንዳንዱ የዓለማችን ሥራ ከዚህ ከሚከብድ ጥልፍል ሁኔታ ጋር የተያያዘ ነው።

ለዚህ ነው ዛሬ፤ በርካታ አስማተኞች ከዚህ ክፉ አሠራር ነጻ ለመውጣት ፈቃደኛ የማይሆኑት። ዲያቢሎስ ፍጹም ሥር ሰዶ በከባዱ ስለተቆራኛቸውና ቤተሰብ ስላደረጋቸው፤ መላቀቅ የማይቻል ይሆንባቸዋል።

ስለዚህ፤ እንደዚህ ያለ የማጨላለም ጠባይና አገዛዝ ያለው መንፈስ፤ በየዘመናቱና በየሃይቱ ተጠናክሮ የሚገኝበት ወቅትና ዓለም ላይ ቆመናል። በመሆኑም፤ ከልክልዮስ ሰዎችን በቁማቸው ለመግደል ከመቃብር እየተጠራ ይቆራኛቸዋል።

«... እግዚአብሔር አምላኬ ጨለማዬን ያበራል።» መዝ. 17(18)፡28

ለ. ልክፍት በመሆን፤ በመቃብር ላይ መለክፍ፤

ሌላው የመቃብር መንፈስ ወደ ሰዎች የሚገባበት መንገድ፤ በሙታን መካነ መቃብር ሥፍራዎች ላይ በሚያንገኙበት የክልክልዮስ ጋኔን መንፈሶች አማካይነት ነው። ይህ የመቃብር ላይ ልክፍት የሚባለው ነው።

ብዙዎች የሚወዱዋቸው የሞቱ ዘመዶቻቸውን መቃብር፤ በእምነት-በረድ ያሽቆጠቆጠ ሐውልት አሠርተውና በጥሩ ጂዛይን ቤት አስገንብተው፤ ቀለም ቀብተውና በልዩ ልዩ አበቦች አስወጠው ያስቀምጣሉ። ሰዎች ይህንን የሚያደርጉት፤ ከዚህ ዓለም ላለፉት ዘመዶቻቸው የነበራቸውን ፍቅርና አክብሮት የገለጹ እየመለሳቸው ነው።

ነገር ግን፤ እነዚህ ሐዘን የጎዳቸውና ያጎላቆላቸው ወገኖች፤ ከዚያ የሙታን የመቃብር ሥፍራ እጃይርቁ፤ ምንጊዜም ተስፋ በቆረጠ የሐዘን ድባብ ውስጥ ዕድሜ ልካቸውን ፈዘው ማት ለብሰው

እንዲኖሩና ደንገዝው እንዲቀሩ፤ የተቀመረ የክልከልዮስ ምሥጢራዊ ሥልት መኖሩን አያውቁም።

እነዚህ ሰዎች ሲበሳጩና መናፍስቱ ክፉኛ ሲያጠቁቸው፤ የመጣባቸውን ችግር ከዘመዶቻቸው ሞት ጋር በማያያዝ፤ ሰላምና ጸጥታ የሚያገኙ እየመሰላቸው ከቤት በረው ወደ መቃብር ሥፍራ ይሔዳሉ። ይህ ግራት የሚፈጸመው ደግሞ፤ ቀድሞ ውስጣቸው ጉበቶ ቦታ በያዘው የክልከልዮስ መንፈስ አማካኝነት ነው።

እዚያም እንደደረሱ፤ መቃብር ቤት ወይም ሐውልቱ ላይ ተኝተው አሊያም ተቀምጠው ወይም ተደፍተው፤ ሆድ ብሏቸው ምርር ብለው ሲያለቅሱ ይገኛሉ።

« የሲኦል ጣር ከበበኝ፤ የሞት ወጥመድም ደረሰብኝ። »

መዝ. 17(18)፡5

ምርር ባለ የሐዘን ለቅሶ ወቅት መለከፍ፤

የመቃብር ልክፍት በለቅሶም ይገባል። እግዚአብሔር የፈጠረውን የወደደውንና የፈቀደውን ያደረገ ጊዜ፤ ሰዎች «እግዚአብሔር የወደደውን አደረገ!» ከማለት ይልቅ፤ በመራራ ለቅሶ ምክንያት በክልከልዮስ መንፈስ ተለክፈው ከቀብር ሥፍራ ወደ ቤታቸው ይመለሳሉ። አንዳንድ ሥጋዊ አስተሳሰብ ብቻ ያላቸው ቤተሰቦች፤ በመንፈሳዊ ሕይወት ሕያውነት እንዳለ ስለማይረዱ፤ ስለ እግዚአብሔር አምላክ ማዳንና ስለመንግስተ ሰማያት ያላቸው እውቀት የፈዘዘና የደነገዘ ነው።

ሰዎች፤ ዘመዶቻቸው ወይም የሚወዷቸው በሚሞቱባቸው ጊዜ፤ ከሚገባው በላይ ተማረው ያለቅሳሉ፤ ይወድቃሉ፤ ፊታቸውን ይቧጭራሉ፤ ያረታቸውን ይደልቃሉ፤ ይገዘፈዘፋሉ፤ በመጨረሻም እዚያው መቃብር ሥፍራ ላይ ተዝለፍልፈው ይወድቃሉ። በቀብር ሥነ ሥርዓት ላይ በሐዘን ዕናት የተነሣ የሚወድቁ ሰዎች፤ በክልከልዮስ መንፈስ በቀላሉ ከተያዙትና ከሚያዙት ውስጥ ይመደባሉ። ከዚህ በኋላ የመቃብሩ መንፈስ ከወደቁበት የራሱ ይዞታ ላይ ይቀበላቸውና ውስጣቸው በመግባት ቦታ ይይዛል። በሃደትም እየደበታቸው፤ እየተጫጫናቸው፤ እያፈዘዘቸው፤ እያደነገዘቸው፤

እያዘናጋቸው፤ እያስረሳ፤ እያደነገዘና እያቆዘመ አጨልሞ ዘመናቸውንና እድሜያቸውን ያበላሻል።

ይህ በመቃብር ሥፍራ ለቅሶዎችና ጩኸቶች መካከል ውስጣችን ዘልቆ የሚገባው የክልከልዮስ መንፈስ፤ ከሌሎች ፈጣን ነጣቂ የሲኦል መንፈሶች የሚለየው፤ አጨላልሞ እስከይዘን ድረስ፤ ጊዜ መግዛቱና ሥራውን በዝግታ ማከናወን መቻሉ ነው።

« ስለዚህ ፍርድ ከእኛ ዘንድ ርቆአል፤ ጽድቅም አላገኘንም፤ ብርሃንን በተሰፋ እንጠባበቅ ነበር፤ እነሆም፤ ጨለማ ሆነ። ጸዳልን በተሰፋ እንጠባበቅ ነበር፤ ነገር ግን በጨለማ ሄድን። » ኢሳ.59÷9

ሌላው የመቃብሩ መንፈስ የሚገባበት መንገድ፤ ለማጌጥ ብለን መቃብርንና እደጋን የሚወክለውን የሰው ራስ ቅልና አጥንት የታተመባቸውን አልባሳትና ቅርፃ ቅርፅ ስንጠቀምና ምሥሉን በሰውነታችን ላይ በንቅላት መልክ ስናሳርፍ፤ መንፈሱ መግቢያ መንገድ ያገኛል።

ሐ. የውርስ መንፈስ መሆን፤

የክልከልዮስ መንፈስ ከተጠናወታቸው እናትና አባት የሚወለዱ ልጆች ሁሉ፤ ከዘር የሚተላለፍ ሆኖ የመቃብሩ መንፈስ ልጆችን ከእናት ማኅፀን ጀምሮ እንደ ልክፍት ሆኖ ይይዛቸዋል።

ልጆች ከማኅፀን ጀምሮ ተንገላጀው እንዲወለዱ በማድረግ የሕይወት ጉዞአቸው ላይ እንዳያስተውሉ እንዳያስቡና ዙሪያ ገባውን እንዳያዩ እንዳይመለከቱ በማድረግ ያነፍዛቸዋል።

5. የመቃብር መንፈስ የሚቆራኝቸው ተጠቂ ሰዎች፤

« ርሰቱ በእጅህ ነው፤ ከጠላቶቹ እጅና ከሚያሳድዱኝ አድነኝ።» መዝ.30 (31):15

- በሕይወት መልካም ጎዳና ላይ ያሉ ጎበዞችን ሁሉ፤ ለምሳሌ፡- አርቲስቶችን፤ ደራሲያንን፤ ስፖርተኞችን፤ ምሁራኖችን፤ ወታደሮችን፤ አዛዦችን፤ አስተማሪዎችን፤ የሙያና የዕደ ጥበብ ባለቤቶችን ወዘተ...
- ፈጠን ያለና በጎ ንቃትና አስተሳሰብ ያላቸውን፤
- በእውነትና ስለእውነት የቆሙትን፤ በመንፈሳዊ ሕይወታቸው ብርታትና ጥንካሬ ያላቸውን፤
- ሕብረተሰቡን በበጎ ዓይን የሚመለከቱና በመንፈሳዊ ቅንነት ለሌሎች የሚታዘዙትን፤
- ሥራቸውን በአግባቡና በፍጥነት የሚያከናውኑትን፤ ከፍተኛ የማስተባበር፤ የማደራጀትና ለችግሮች እልባትና መፍትሄ የመስጠት ችሎታ ያላቸውን ወዘተ... ሁሉ እየተከታተለ፤ ፈጣኖቹን ለማፍታትና ከመልካም ባሕርያቸው ወጥተው የጭካኔ መንገድ እንዲይዙ፤ ይህ መንፈስ እንዲቆራኝቸው ይደረጋል።
- በመሆኑም፤ በመጀመሪያ መንፈሱ አስማተኛው ላይ ሆኖ ያያቸዋል፤ በሁለተኛ ደረጃ፤ ዘመዶቻቸው፤ ጎረቤቶቻቸው፤ ጓደኞቻቸው፤ አስተማሪዎቻቸው፤ ተማሪዎቻቸውና ወዘተ... አቅራቢያቸው ላይ ሆኖ ይመለከታቸዋል። በሶስተኛ ደረጃ፤ በቅድሚያ ራሱ መንፈሱ እንደዚህ ዓይነት መልካም ባሕርይ ያላቸው ሰዎች እንዳይገኙ፤ የሳጥናኤል ሠራዊት ባለው የማጥቃት የተከፋፈለ የአጋንንት አሠራር፤ የሰዎችን ሕይወት በማጥመድ ከያዙት መልካም መንገድ ለማውጣትና ለማቆራረጥ ብዙ ትግልና መንገድ ይሄዳል።

ስለዚህ፤ የመቃብሩን መንፈስ በእምልኮት፤ በጾም፤ በስግደትና በጸሎት ውስጥ ሆነን ካልተከላከልነው፤ እእምሯችን እየፈዘዘ፤ እያደነዘዘ፤ እያዘናጋ፤ እያሰረሰ፤ እያቃዠንና እያጨለመብን የምንጓዝ ሰዎች መሆናችን አይቀራ ነው።

« በፍጹም ልባችሁ፤ በጾምም፤ በልቅሶና በዋይታ ወደ እኔ ተመለሱ።» ኢዪ. 2÷12

አስቀድሞ እንደዚህ ዓይነት መንፈሳዊ እውቀቶች እንዳይኖሩን ሁሉም መንፈሶች ከፍተኛ ትግልና ግብግብ የሚገጥሙን ይሁን እንጂ፤ ከልክልየስ ከሌሎች ሁሉ እንደ ጠቋር መንፈስ፤ በተቀደሰው ሥፍራና ቦታ ላይ የመገኘት አቅም ያዳበረና፤ ወደታች የመጎተት ጠባይ ያለው አደገኛ አደንዛዥ መንፈስ በመሆኑ ጥቃቱ ለየት ያለና የጠነከረ ነው።

ጌርጌሴኖን የመቃብር መናፍስት የጸናበት ቦታ ነው። እነዚህ የመቃብር መናፍስት ለዘመናት ታሪካቸው እጅግ በጣም የተንሰራፋና የለውን ልጆች ሕይወትን ያጠቁ፤ ሐዘንንና መቃብርን የሚከተሉ የሲኦል መንፈሶች ናቸው።

ንቃችንና መድኃኒታችን ኢየሱስ ክርስቶስ ወደ ጌርጌሴኖን በሄደ ጊዜ፤ በዚያ ይኖሩ የነበሩ ሰዎች ሁሉ ሥጋዊ ጥቅምን ብቻ ኑሮአቸው ያደረጉ፤ በመናፍስት ፈዘውና ደንዝዘው የአሳማ ሥጋ እየበሉና አሳማ እያረቡ የሚኖሩና ኢየሱስ ክርስቶስን ያልፈለጉ፤ እርሱንም ውጣልን ያሉ ናቸው።

ሰዎች በሁሉም መስክ በኑሮአቸው ወደ ጌላ እንዲጎተቱ፤ ለምሳሌ፡- አቅማቸው እንዲዳከም፤ ንግዳቸው እንዲከሰር፤ መውጫ መግቢያ ጠፍቷቸው እንዲደነባበሩ፤ የሚማሩት እንዳይገባቸው፤ የሚነገራቸውን እንዳይረዱ፤ ደስታና እርካታ እንዳያጡ፤ የቤተሰብ ናቅራቸው እንዲራቁትና ጡብ የመላበት እንዲሆን፤ ባልና ሚስት አይገባህም! አይገባሽም! እየተባባሉ በጭቅጭቅ ዕድሜና ዘመናቸውን እንዲጨርሱ የሚያደርግ መንፈስ ነው።

የጭቅጭቁና የንትርኩ መንስዔ የተነጋገሩትን በመርሳታቸው፤ የተወያዩት አልገባ ብሏቸውና በመንፈሱ ተዕዕኖ ከትክክለኛው መንገድ ወጥተው በመፍዘዛቸው የተነሳ፤ በግዴለሽነት በሚያከናውኑት ወይም ሳያከናውኑ በቀሩት ሥራ የተነሳ ሊሆን ይችላል።

በውጤቱም መሥራት የሚገባቸውን ሳይሠሩ፤ ማግኘት የሚገባቸውን ሳያገኙ ቀርተው፤ ተስፋ ቆርጠው ፈዘውና ደንዝዘው ይቀመጣሉ።

ተስፋ ማስቆረጥ አንደኛው የመቃብሩ መንፈስ የሚመራው ሥልት ነው።

« አቤቱ፣ ጸሎቴ ወደ ፊትህ ትቅረብ፤ እንደ ቃልህም ስለተዋይ አድርገኝ። መዝ.118÷169

የክልከልዮስ መንፈስ ትልቁ ድፍረት በቤተክርስቲያን አካባቢ ባለ የመቃብር ሥፍራ መገኘቱ ነው። በዚህም ከመቃብር ላይ ሆኖ ለቅዳሴ፣ ለየም፣ ለጸሎት፣ ለጠበል ወዘተ... ወደ እግዚአብሔር ቤት የሚመላለሱትን ሁሉ ለማየት ዕድል ያገኛል።

ይህ መንፈስ ድምጾችን፣ ዜማዎችንና ምስጋናዎችን ሁሉ፣ የማጥናት ጠባይ ያለው ሲሆን፣ በከፍተኛ ደረጃ ጠቋር ከሚባለው መንፈስ ጋር ኅብረት በመፍጠር መንፈሳዊ ጉዟችንን የሚለማመድ ጠላት ነው።

ጠቋር በጣም መንፈሳዊ መስሎ የሰዎችን መልካም የሕይወት አቅጣጫ አስለውጦ ወደ ጨላለመው መንገድ የመውሰድ ጠባይ ያለው ሲሆን፣ የመቃብሩ መንፈስ ደግሞ፣ ማፍዘዝና ማደንገዝን ዋና ጥቃቱ በማድረግ፣ እንደ ጠቋር መንፈስ ሁሉ፣ መንፈሳዊ መስሎ ብዙ እውነቶችን ክልቦናችንና ክሕሊናችን አውጥቶ በመጣል ባይ የሚያደርግና አዚም የሚሆን መንፈስ ነው።

የመቃብሩ መንፈስ በአጋንንቶች ኅብረት የሚወዳጀው ከጠቋር ጋር ብቻ ሳይሆን፣ ከሌሎችም ክፉ መናፍስት ጋር አንድ ሆነው በማጥቃት ነው። ክልከልዮስ አገልጋዮቹን ከመጠናዎቱም በላይ፣ ዓይነ-ሕሊናቸውን በእምነትና በበጎ ፈቃድ ሊገለጥ የሚገባው ቦታ ላይ አስተሳሰባቸውን የጃጀ በማድረግ፣ የቅድስናና የጽድቅን ተግባር እንዳይረዱ፣ በእምነት ላይ ኖረውበት ለእምነቱ ሳይኖሩ ምግባረ ከንቱ አድርጎ ብዙዎችን ሲጫወትባቸው ይኖራል።

6. የክልከልዮስ መንፈስ በዘመናችን፤

ዛሬ ይህ የመቃብር መንፈስ በሚያስገርም ሁኔታ ዘመነኞችን ተከትሎና ዘመኑን መስሎ፤ « ዘ ኦርደር ኦፍ ስክል ኤንድ ቦን» (The Order of Skull and Bone) የሚል አዲስ ስያሜና ዘመናዊ መልክ ይዞ ብቅ ብሏል።

ይህም የሰውን ልጅ የራስ ቅልና የአጽም (የአጥንት) ሥርዓት መለያው በማድረግ፣ ተከታዮችን እያበጀና እንደ መሠረታዊ የአምልኮት ደረጃ እየተወሰደ የመጣ ሆኗል።

ዛሬ በዓለም አቀፍ ደረጃ የአገር መሪዎች፣ ባለሥልጣኖች፣ የጦር አዛዦች፣ አስተዳዳሪዎች፣ ዶክተሮች፣ ኘሮፌሰሮች፣ ሥራ አስኪያጆች ወዘተ.. በሙሉ፤ ይህን መንፈስ ጋይላቸው አድርገው ከታች የሚመሩትን ሁሉ፤ ለማፍዘዝ ይጠቀሙበታል።

ብዙ ጊዜ ቀውስና አደጋ በተደጋጋሚ በሚደርስበትና እግዚአብሔር በሚያስኝ ወቅት፣ ሰዎች ዓምፀው፣ ተቃዋሚ ቡድን ይነሳል ተብሎ ሲጠበቅ፣ በሚያስገርም ሁኔታ ማዕበሉ ጸጥ ይላል።

ጸጥታውንና ዝምታውን ያነገሠው፣ ከመቃብር ተጠርቶ የተበተነው፣ አፅምን ዘመናዊ መለያው አድርጎ የተነሳው ሥርዓት፣ የክልከልዮስ የአዚም መንፈስ ነው።

ባለንበት ዘመን፤ በተለይም መጽሐፎቻችን፣ ደብተሮቻችን፣ ቦርሳዎቻችን፣ ባርኔጣዎቻችን፣ መጽሔቶቻችን፣ ቀለበቶቻችን፣ ሐብሎቻችን፣ ሞባይላችን፣ ካሜራችን፣ ሽሚዞቻችን፣ ተሸርቶቻችን፣ ጃኬቶቻችን፣ ጫማዎቻችን፣ ቀበቶዎቻችን፣ ሽቶአችንንና የመዋቢያ ዕቃዎቻችን፣ ጌጣጌጦቻችንና ልዩ ልዩ የመመገቢያ ቁሳቁሶቻችን ወዘተ... ላይ ሁሉ፤ ያረፈውን የዚህን የሰው ራስ ቅልና አጽም የአደጋ መለያ ወይም የክልከልዮስ መንፈስ ምልክቶችን፣ የወብታችን መግለጫ አድርገናቸዋል።



የክልከልዮስ ምልክት

ይህ እንግዲህ የመንፈሱን ሥርጭት ለማስፋፋት፤ ምን ያህል አለም አቀፋዊ ጥረት እየተደረገ መሆኑን የሚያመለክት ነው። « ስክል ኤንድ ቦን » (Skull and Bone) የሰው ራስ ቅልና አጽም ያለበት አርማ ኅብረት ያላቸው ሁሉ፤ በእነርሱ አተረጓጎም የክንቱነትና የሥጋ መርገፍ ምልክት አድርገው ይቆጥሩታል።

ስለዚህ ሰው ከንቱ ስለሆነ፤ ብዙም ሕይወቱ አያንጓውም። ክንቱነታችንን እያሰብን በክንቱነታችን የፈለግነውን ሁሉ እያደረግን፤ እስክንሞት ድረስ እንዝለቅ የማለት አስተምህሮት አላቸው።

አጽም፤ ሥጋው ፈርሶ የተበታተነ (የተለያየ) አካል በመሆኑ፤ በሰዎች መካከል ልዩነትና መበታተን እንዲፈጠር የሚመራውን መንፈስ የሚያመለክት ነው።

በአገራችን ውስጥ ከፍተኛ የኤሌክትሪክ ኃይል መስመሮችና አንዳንድ የኤሌክትሪክ አጥር ላይ የምንመለከተው የአደጋ ምልክት (አጽም) ዛሬ ዋነኛ የመንፈሱ ዓርማ ሆኖ መጥቷል።

በሌላ በኩል ደግሞ፤ «ዘ ሴክራት ሶሳይቲ» (The Secret Society) « ምሥጢረኛው ማኅበረሰብ » የሚባለው ተቋም አባሎች፤ ከዚህ መንፈስ ጋር ከፍተኛ ቁርኝትና አንድነት አላቸው።

እነዚህም አባላት በሥልጣን፤ በማዕረግ፤ በሃብት፤ በትምህርት ወዘተ... ከአገር መሪ ጀምሮ፤ በየደረጃው ወደታች ባሉት የኑሮ እርከኖች ላይ ሁሉ፤ ቁልፍ ቦታ ይዘው ይገኛሉ።

7. የክልከልዮስ ዘመናዊ ገጽታ

የኃጢአት መብዛት፤ የዓመፃ መጨመር፤ የገንዘብ አምላኪዎች መጎልበት፤ የግፍ አሠራር በዓለም ላይ መስፈን፤ ትውልዱ በተንኮልና በክፋት ሥልጣኔ እየባሰ መምጣት፤ መንፈሳዊው የእግዚአብሔር አምልኮት እየተናቀና እየተተወ መሄድ፤ የአባቶች መንፈሳዊ ጉልበት መቀዝቀዝና መዳከም፤ የቤተክርስቲያን ሕይወት ከሥጋዊው ዓለም ባልተናነሰ ሁኔታ የችግር፤ የንትርክ፤ የጭቅጭቅና የጠብ መፍለቂያ ቦታ መሆን ወዘተ... ሁሉ፤ ለመናናስቱ ጠንክሮና ጎልብቶ መገኘት ጉልህ አስተዋጽኦ አበርክቷል።

« ክፋትን አርሳችኋል፤ ኃጢአትንም አጭዳችኋል፤ የሐሰትንም ፍሬ በልታችኋል፤ በኃያላንህ ብዛት፤ በመንገድህም ላይ ታምነሃልና። ሆሴ 10÷13

ክፋው ኃይል፤ ትውልዱን እንደ አንድ ግዙፍ ተቋም በመያዝና በመግዛት ተቆጣጥሮታል። በዚህም ተቀባይነቱን፤ ተፈላጊነቱንና ተፈቃሪነቱን በልዩ ልዩ መግለጫዎች ራሱን ገልፆና ቀርፆ በሰዎች ልቦና ውስጥ በመግባቱ፤ የመማሪያ ቁሳቁሶቻችን፤ ሽልማቶቻችን፤ አልባላቶቻችንና ጌጦቻችን ወዘተ ... በሙሉ፤ ስክል ኤንድ ቦን ሆነዋል።

ዛሬ፤ በትውልዱ ውስጥ የሕልውናና የጥቅም ማስጠበቂያ ምሥጢራዊ ማሕበረሰብ በመሆን፤ በብዙ አገሮች ውስጥ ተቀባይነት በማግኘቱ፤ ይህ የራስ ቅልና የአጽም መንፈስ (የመቃብር መንፈስ) ራሱን ችሎ ፖሊሲ፤ ዕቅድ፤ ትምህርት፤ ዕውቀት፤ ችሎታ፤ ጉልበት፤ ጥበብ፤ ኑሮ፤ ቴክኒዎሎጂ ወዘተ... ውስጥ ሁሉ በመግባት፤ ዓለምን እያደነባበረና እያፈዘዘ ይገኛል።

በዚህ ማኅበረሰብ የራስ ቅልና የአጽም ዓርማ ሥር የተፃፈው 322 የሚለው ቁጥር የሚወክለው የተከታዮቹን እምነት መሠረት ያደረገ ሲሆን፤ ይህም በልዩ ልዩ መልክ ትርጓሜ ተሰጥቶታል። ከነዚህ ውስጥም፤ ከክርስቶስ ልደት በፊት የነበረው ግሪካዊው ፈላስፋ ዲሞስቲኒስ፤ የክፉ አምልኮትን ጠባይና አሠራር፤ ጥበብና ትምህርቶች ራሳቸውን ችለው እንዲቆሙና እንዲታዩ የሚል አስተምህሮት ያስፋፋ ለው ነበር። የዚህ ትምሕርት አፍላቂ የሆነው ዲሞስቲኒስ የሞተው

ከክርስቶስ ልደት በፊት በ322 ዓመተ ዓለም ነበር። በመሆኑም ቁጥሩ ይህ ሰው መቃብር ውስጥ ከገባበት ወይም ከሞተበት ዓመት የተወሰደ እንደሆነም ይጠቅሳል። ይህም መቃብር፤ የሕይወት ፍፃሜን ወይም መታገንትን ያመለክታል።

በሌላ በኩል ደግሞ፤ መጽሐፍ ቅዱስ በዘፍ 3:22 ላይ ስለ ዘለዓለማዊ ሕያውነት መቋረጥ እንዲህ ይላል « እግዚአብሔር አምላክ አለ፡- እነሆ፤ አዳም መልካምንና ክፉን ለማወቅ ከእኛ እንዳንዱ ሆነ፤ አሁንም እጁን እንዳይዘረጋ፤ ደግሞም ከሕይወት ዛፍ ወስዶ እንዳይበላ፤ ለዘላለምም ሕያው ሆኖ እንዳይኖር! » ይላል።

ይህም ሞት የመጣበት ነው። እንግዲህ 322 የሚለው ቁጥር የተወሰደው ከዘፍ 3:22 ነው ብለው የሚያምኑ ወገኖች አሉ።

በአጭሩ 322 የዘላለም ሕይወት የተቋረጠበት ነው። የመንፈሱ ተከታዮች ሥያሜያቸውን ከመጽሐፍ ቅዱስ ከዘፍ 3:22 መውሰዳቸው የሚገርም አይሆንም።

322 ተብሎ መለያ ቁጥር የተሰጠው የራስ ቅልና የአጽም ምልክት ላይ፤ ሁለት እጥንቶች በአንድ በኩል መስቀል የመሰለ ቅርጽ ይሠራሉ። ይህ ማሳሳቻ፤ ጌታችንና መድኃኒታችን ኢየሱስ ክርስቶስ በተሰቀለበት ወቅት፤ በስተግራው በኩል ተሰቅሎ የነበረውን የወንበዴውን መስቀል ይወክላል። በሌላ በኩል ደግሞ የኤክስ (x) ፊደል መልክ አላቸው። ይህም፤ ዜሮ አድርጎ የማኖር ገጽታን የሚወክል ነው።

የመናፍስቱ አንዱ ማሳሳቻ ከፍ ብሎ እንደተጠቀሰው፤ የቅዱሳን ቃልና ሥፍራዎችን መስሎ ለመታየት በመሞከር እንደሆነ በተደጋጋሚ ተገልጿል። ከዚህ በተጨማሪም 322፤ « ስክል ኤንድ ቦን » የሚባለው ተቋም መሥራቾችን ብዛት እና ከመጀመሪያው የመስብሰቢያ ሥፍራቸው እስከ አምልኮ ቦታቸው ድረስ ያለውን የኪሜ (የማይልስ) ርቀት ለማመልከት እንደሆነ፤ ስለተቋሙ በሚያብራሩ ድረ-ገጾች ላይ በመግለጫ መልክ ተጠቅሷል።

ሌሎች ደግሞ፤ ከአባላቱ በስተቀር ማንም ሊያውቀው የማይችል፤ ዘመናዊ የተመሰጠረ መለያ ቁጥር ነው፤ በማለት ይገልጽታል።

ዘፍ 3:23 ላይ ደግሞ፤ « እግዚአብሔር አምላክ ከኤደን ገነት አስወጣው፤ የተገኘበትን መሬት ያርስ ዘንድ። » ይላል።

በዚህም መሠረት፤ ከዘፍ 3:22 ጀምሮ ያለው ቃል የሚነግረን፤ ሞት ያደነዘዘው፤ ሞት የገዛው፤ ከገነት የወጣ፤ የተጣለ መሆኑን እንደማስረጃ አድርገው በመውሰድ፤ የዚህን የአጽም መንፈስ፤ በዓለም ላይ ዓርማቸው አድርገው ይዘውታል።

እንግዲህ እናስተውል፤ ከልክልዮስ፤ ማፍዘዝ፤ ማደንገዝ፤ ማደንዘዝ፤ ማዘናጋት፤ ማስረሳት፤ ማቃዠትና ማጨላለም ሥራው ነው። እነዚህ የመንፈሱ ወጥ ጠባዮቹ ናቸው። ጠባዩቱ ዛሬ አለማቀፋዊ መልክ እየያዙና አባሎቻቸውን እያስፋፋ በእያንዳንዳችን የሕይወት አቅጣጫ ላይ ይገኛሉ።

በዚህ መንገድ ስንጓዝ፤ መንፈሱን የሚልክ ምትሃታዊ አስማተኛ፤ ጠንቋይ፤ በሚርት የሰለጠኑና እጅግ በጣም የረቀቀ መናፍስታዊ አሠራርን የለመዱ ሰይጣን ጎታቸውም፤ አያስፈልጉንም። ምክንያቱም፤ መንፈሱ በዓለምአቀፋዊ ተስፋፊነቱ የተነሣ በሁሉም አቅጣጫ ከዘመኑ የቱክኒዎሎጂው ዕድገት ጋር ሆኖ፤ መንገዳችን ላይ ቆሞአል።

በአልባላታችን፤ በቁሳቁሶቻችን፤ በኢንተርኔትት፤ በሞባይል፤ በመዋቢያ ዕቃዎቻችን፤ በመኪኖቻችን፤ በደብተርና በመጽሐፎቻችን ወዘተ... ላይ ሁሉ ስክል ኤንድ ቦን ስላለ፤ መንፈሱ የክፋት ሠራዊቱን በሰውነታችን፤ በእጃችን፤ በደጃችን፤ ላይና በቤታችን ውስጥ አሰማርቷል።

በዚህም የተነሳ ከልክልዮስ የሰዎችን አኗኗር ልማድ መሠረት እያደረገ በፋሽን ወረርሽኝ መልክ ተስፋፍቶ፤ ዛሬ ዘመናዊነትን ተላብሷል። በፋሽኖች ውስጥ የሚለቀቀው የዚህ የራስ ቅልና የአጽም መንፈስ ይዘትና ሂደት በሚገርም ሁኔታ ከፍተኛ የአምራች ኩባንያዎችና ኢንዱስትሪዎችን ተሳትፎ እያሳደገ መጥቷል።

ዛሬ በውጭው ዓለም፤ በቦክስ፤ በነፃ ትግል፤ በአደን ወዘተ... ውድድሮች ላይ ለጉብዝና፤ ለአይበገሬነት፤ ለድንቅ ችሎታና በጀግንነት አሸናፊ ለሆነ ሰው የሚሰጠው ሽልማት፤ የስክል ኤንድ ቦን ምልክትና « ዘ ኪለር » (The Killer) የሚል ጽሁፍ ያለበት ነው።

የመቃብሩ መንፈስ ምልክት የችሎታችን መለኪያና ሽልማት ሆኖ የሚቀርብ ከሆነ፤ መንፈሱ ቢለፍርብን የሚገርም አይሆንም።

የራስ ቅል አጽምና አጥንት አምላኪዎች ዓለም አቀፍ ድርጅት ወይም ማሕበር፤ የመቃብሩን መንፈስ ቤታችን ድረስ ለማስፋፋት ተቋቁሞአል ። ይህ እንግዲህ ወደሚብስ አቅጣጫና አዘቅት ውስጥ እየገባን መሄዳችንን ወይም መገኘታችንን የሚያመለክት ነው።

« ከዚህ የሚብስ እንዳይደርስብህ ወደፊት ኃጢአት አትሰራ አለው » አይደለም ቃሉ ያለው? ዮሐ 5÷14

ታዲያ እኛ የቱ ጋር ነን? ምን ላይ ነው የቆምነው? እግዚአብሔር አምላክ ማስተዋሉን ይስጠን! ያመናናሱቱ የከፋ ወረራና ጥቃት እንደዚህ ከሆነ፤ የእመቤታችን የድንግል ማሪያም ልጅ ኢየሱስ ክርስቶስ ያስፈልገናል። « ከእኔ ጋር ያልሆነ ይቃወመኛል፤ ከእኔም ጋር የማያከማች ይበትናል፤ » ብሏልና። ማቴ.12:30

8. ሰዎች የአጽም መንፈስን መከተል ለምን አስፈለጋቸው?

« እንደ በጎች ወደ ሲኦል የሚሄዱ ናቸው፤ እረኞቻቸውም ሞት ነው፤ » መዝ. 47(48)14

እግዚአብሔር አምላክ አትብሉ፤ አትንኩ ያለውን የትዕዛዝ ቃል፤ አዳም አፈረሰ። በዚህም ሰው ኃጢአትንና ሞትን ከክፉ መንፈስ ጋር ሽመተ። ኃያሉ አምላክ አሁን ይህንን መንገድ መከልከሉ መብትን እንደማሳጣት የሚቆጥሩ ወገኖች አሉ።

ከነዚህ ተቃዋሚዎች መካከል አንዱና ዋናው፤ የአጽም መንፈስ አምላኪዎች ተቋም ነው። ተቋሙ፤ አንዴ አዳም ከገነት ወጥቷልና አሁንም እኛ ከመንገዱ ወጥተን እስክንሞት (መቃብር እስክንገባ) ድረስና ከንቱ ሕይወታችን ከማለፉ በፊት፤ እንደፈለገን መረን ሆነን እንኑር የሚለውን መርህ የሚያራምድ ነው።

ከመንፈሳዊ ተስፋ ተቋርጦ እና በራሱ መንገድ ተጉዞ በሁከተኛው ዓለም ላይ ከዲያብሎስ ጋር ለመኖር የወሰነ ትውልድ፤ የክፉ መናፍስትን አገዛዝና ሥልጣን ፈልጎ የተጠጋ በመሆኑ፤ የአጽምና የራስ ቅል የመቃብር መንፈስ፤ ከልክልዮስ አስፈልጎታል።

ቃሉ ከገነት ወጣ ከዚያም በላይ « ለዘላለም ሕያው እንዳይሆን » ነው የሚለው። ስለዚህ የዘላለም ሕይወት እንዳይኖረን የክልከልዮስ ድርጅቶችና ተቋማት ማፍዘገ፣ ማደንዘገ፣ ማደንገዝ፣ ማዘናገያ፣ ማስረሻና ማጨለማያ ሆነው መጥተውብናል። ቀደም ሲል ከነበሩት የዲያብሎስ አሠራር ዘዴዎች መካከል፤ ዘመናዊ መልክ ያለውንና የሚብሰውን ተጠጋን ማለት ነው።

በሰዎች ኑሮ ውስጥ ሕያውነት እንዳይኖር፤ መንፈሱንና የምሥጢራዊ ተቋማቱን ዓላማዎችን የሚደግፉ፤ የሚያግዙና የሚረዱ ኃይሎች፤ ዛሬ በተለያዩ የአመራር፣ የሥልጣን፣ የትምህርት፣ የሀብት ወዘተ.. ደረጃ ላይ እንደሚገኙ መገንዘብ ይኖርብናል። እነዚህ ሰዎች ሲባዛ ምሥጢራዊ ናቸው። የማሕበራቸው መጠሪያም፤ « ዘ ሴክሬት ሶሳየቲ » (The Secret Society) « ምሥጢረኛው ማኅበረሰብ » የተባለውም ለዚህ ነው። የክፉውን ዓለም ጥበብ ተቆራኝተው፤ በአባልነት በምሥጢር ሕይወት ውስጥ መገኘታቸው፤ ሥልታዊነታቸውን የሚያመለክት ነው።

በዚህ የተነሣ በሕብረተሰቡ ውስጥ፤ መንፈሳዊና ሥጋዊ ሕይወቶችን በተመለከተ፤ ብዙ የተዛቡ ሁኔታዎች ይከሰታሉ። የሕዝቡ ስነ-ልቦና መዛባትና መደናበር፤ ለመንፈሱ ያቀረቡት ግብር ሆኖ ጥቅም ስለሚያስገኝላቸው፤ ከዲያብሎስ ጋር በምሥጢራዊው ተቋማቸው አማካኝነት ይዋረሳሉ። በውጤቱም፤ የዲያብሎስ የአጽም መንፈስ እና የጨለማው መንገድ፤ ኑሮአቸው ይሆናል ።

ለዚህ ነው፤ ዛሬ ብዙዎች ዕረፍትና ሕሊና አጥተው፤ ለፍዝና ለደንግዙን መንፈስ ለሌላው አውርሰው አጨልመው በመያዝ፤ ጥቅማቸውን የሚያሳድዱት።

የዲያብሎስ የምሥጢረኛው ማኅበረሰብ፤ ድንገተኛ አደጋ አድርሶ ወይም ፈጥሮ፤ በአስደንጋጭ ለበር ዜና ይህንኑ አደጋ በመዘገብ፤ የዓለም ሕብረተሰብ በፍርሃት ተሸብቦ የሕሊና እረፍት እንዲያጣ፤ በሐሳብ ማዕበል እንዲዋጥና የውስጥ ሰላሙን በማደፍረስ፤ ለዛሬውና ለነገው ሕይወቱ የመኖር ዋስትና እንዲያጣና እንዲጨነቅ፤ በእግዚአብሔር ላይ አማሮ እንዲነሣና የዲያብሎስን ጎራ እንዲቀላቀል ማድረግ፤ የተለመደ ምሥጢራዊ የሁከት መርህላቸው ነው።

ምክንያቱም፤ ከአደጋው የሚገኘው የሰው ልጅ ደም እና የዓለም ሕብረተሰብ መሸበርና መጨነቅ፤ ለዲያብሎስ የሚቀርብለት ትልቅ ግብር ስለሆነ ነው። በምላሹም ዲያብሎስ ይህንን ታላቅ ግብር ለሰጡት የምስጢር ልጆቹ፤ ለጊዜው ከፍተኛ እንክብካቤ ያደርግላቸዋል።

አደጋው በመንፈሱና በምስጢር ልጆቹ ጎብረት ከጀርባ የታቀደ መሆኑን ማንም የሚያውቅ የለም። የማስደንገጫ ዘዴው ግን፤ አደጋው ሳይጠበቅ የተከሰተና ድንገተኛ እንደሆነ ተደርጎ ይነገራል። ለምሳሌ፡- በአሜሪካ ከሶስት ሺህ ሰዎች በላይ ያለቡት የኒውዮርክ መንታ ሕንጻዎች መውደም፤ የዓለም ሕብረተሰብን ያስደነገጡበት ያልተጠበቀ ድርጊታቸው ነበር። ዓለም የሚያውቀው አደጋውን በቀጥታ ስላደረሱት ሰዎች ማንነት እንጂ፤ ከአደጋው በስተጀርባ ያለው የመናፍስቱ የምስጢር ልጆች ሴራ፤ እስካሁን ድረስ አልተደረሰበት።

ስለዚህ የዜናውን አውታርና ጋዜጠኞችን በመግዛት በአስደንጋጭ ዜና የዓለም ማሕበረሰብን በመረበሽ፤ አስተሳሰቡን በመቆጣጠርና የሚዲያው ባሪያ በማድረግ፤ የዲያብሎስ ግብር ያደርጉታል።

ከፍ ብሎ እንደተጠቀሰው ሰዎች ይህንን የክፋት ድርጊት በሰብአዊው ፍጡር ላይ የሚፈጽሙት፤ ከዲያብሎስ የሚያገኙት ወይም ሰይጣኑ የሚሰጣቸው ከፍተኛ ጥቅም በመኖሩ ነው።

ከእግዚአብሔር አምላክ ለወጣው ለዚህ መንገዳቸው፤ እንደኛውና ዋነኛ መሣሪያቸው ደግሞ፤ አደንጋገፍ የዲያብሎስ የመቃብሩ መንፈስ ነው።

እንዲህ ዓይነት አስቃቂና አስደንጋጭ አደጋ የደረሰው፤ እግዚአብሔር ባይኖር ነው፤ የሚል እምነትን የሚንድ መንፈስ እንዲሰርጽብን፤ የምስጢር ተቋማቱ ሴራ ይጠነስሱልናል። እኛም እነሱ ያሰመሩትን መስመር በማድመቅ፤ የውድቀታችን ምንጭ ሁሉ፤ ከዲያብሎስ ጋር የፈጠርነው ጎብረት ውጤት መሆኑን በመካድ፤ አደጋውን ያመጣው እግዚአብሔር እንደሆነ አድርገን በመንፈሱ ተወናብደን ወሬውን እናራግባለን። እስከ ዛሬ ድረስ መንስዔያቸው፤ ምክንያታቸውና መጨረሻቸው ያልታወቀ በርካታ

አደጋዎች በዓለም ላይ ተከስተዋል። ከእነዚህ አደጋዎች በስተጀርባ፤ ምንጊዜም የዲያብሎስ የምስጢር ልጆችና የሰይጣን ረዣዥም እጆች መኖራቸው የሚካድ አይሆንም። ይህ ሁሉ፤ የመቃብሩን መንፈስ ሕይወታቸው አድርገው፤ ከክልከልየስ ጋር የተዋረሱ፤ ዲያብሎስ የሚመራቸውና የሚገዛቸው ዓለማቀፋዊ ይዘትና ዘመናዊ መልክ ያላቸው የምስጢር ማሕበረሰብ ልጆቹ ሴራ ነው። “ በዓመፃ የሚያሳድዱኝ ቀረቡ፤ ከሕግህም ራቁ።” መዝ.118 (119)፡150

የምስጢር ተቋማቱ ሌላውን አፍገዝ በመግዛት፤ አንዱን አደንገዞ በመበዝበዝ፤ ለብዙሃኑ የቅዠት ዓለም ፈጥሮ በማደናበርና የትኩረት አቅጣጫን አስቀድሮ በማደብዘዝ፤ ከዲያብሎስ ጎን ቆመው ፍላጎታቸውን ይፈጽማሉ። ለዚህም መፍዘዝና መደንገዝ ራሱን የቻለ ተቋም እስኪመስል ድረስ በሕብረተሰቡ ውስጥ ዳፍንት እንዲፈጠር፤ የመናፍስቱ ልጆች ለጊዜው እንዲጠነክሩና እንዲያድጉ፤ የጭካኔና የአረመኔያዊ ድርጊቶቻቸው መዘዝ የዚያኑ ያህል ለሚለያዮች እንዲተርፍ የሚጋብዝ ነው።

በተደጋጋሚ እንደተጠቀሰው፤ የራስ ቅል አጽም አጥንት እምላኪዎች ዛሬ በዓለማችን በከፍተኛ የመሪነትና የትልቅነት ደረጃ ላይ ይገኛሉ። አንዳንዴም የትምህርትና የዕውቀት ገጽታና ክህሎት፤ ወዘተ ... በእነዚህ የአጥንት እምላኪዎች ጽንሰ ሃሳብ የሚቀረጽ መሆኑ፤ አጠያያቂ አይደለም።

ዛሬ የማፍዘዣውን ማለትም የዳፍንቱን መናፍስት ጠርቶ በሌላው ሕይወት ውስጥ ለማስቀመጥ፤ የተከፈቱ የዲያብሎስ ዘመቻዎች ባልተቋረጠ ሁኔታ መቀጠላቸው የሚያሳየን፤ ሰዎች እምነታቸውን እየረሱ፤ በተምታታ ሁኔታ ውስጥ እንዲኖሩ በማድረግ፤ የክፉው ኃይል ሠራዊት አቅምና ጉልበት እንዲዳብር ዲያብሎስ ከመቼውም ጊዜ የበለጠ እየተንቀሳቀሰ መሆኑን ነው።

ለዚህ ድርጊት የተመቸው ደግሞ፤ የሰው ልጅ የተፈጥሮው ባሕርይ ከመንገዱ ወጣ ከማለቱ ጋር የሚያያዝና እግዚአብሔር እምላክን ከመርሳት ጋር የሚዛመድ ነው። በመሆኑም፤ ከቅድስና መለኮታዊ ምሪት ስንቋረጥ በቀጥታ የሚያገኘን፤ ይህ የዘመኑ መንፈስ ነው።

9. የመቃብር መንፈስ ዋንኛ የትኩረት ሥፍራዎች

የክልከልዮስ መንፈስ፤ በትልቅነት ከፍታ ላይ የሚገኙትን ሰዎችን የመያዝ ጠባዩ የሃላ ነው። ምክንያቱም፤ እነዚህ ሰዎች ከሥራቸው የሚገኘውን ሕዝብ እንዲያደነዝቡለት፤ መንፈሱ ወደ ላይ ይቆልላቸዋል። ይህ ሁሉ ከፍታ ግን፤ ዘለቂታዊ አይደለም። በእግዚአብሔር አምላክ መንፈስ ያልተገነባ ትልቅነትና ከፍታ፤ እንደ እንቧይ ካብ ፈራሽ ነው።

«በመጨረሻው ዘመን እንደ ራሳቸው ምኞት የሚመለሱ ዘባኞች በመዘበት እንዲሟመጡ ይህን በፊት እወቁ እነርሱም፡- የመምጣቱ የተስፋው ቃል ወዴት ነው? አባቶች ከሞቱባት ጊዜ፤ ከፍጥረት መጀመሪያ ይዞ ሁሉ እንዳለ ይኖራልና ይላል» 2ኛ ጴጥ. 13፡3

ሀ. ትምህርት ቤት፤

ከመቃብር መንፈስ የትኩረት አቅጣጫዎች መካከል የመጀመሪያው ትምህርት ቤት ነው። ከሕብረተሰቡ ብዙ ኃይል የሚገኘው እዚህ ቦታ ነው። የተማረው ወደፊት ብዙ የሚመራቸው ሰዎች በሥሩ ስለሚኖሩት፤ በመጀመሪያ ደረጃ መሪ የሚሆነው አካል ላይ ሄዶ ይቀመጣል (ያተኩራል)። ለዚህ ደግሞ በግንባር ቀደምትነት የሚመረጠው ትምህርት ቤት ነው።

በትምህርት ቤት ውስጥ በምሥጢራዊ ሥልትና ጥበብ፤ የማሕበራዊ ድረ ገጾቻችንና በልዩ ልዩ የተማሪ ክበቦች በመጠቀም፤ የት/ቤት የዶክመንተሪ ፊልሞች ዝግጅት ወዘተ.. በመሳሰሉት መንገድ ምልመላ ይካሄዳል።

በዚህ ረገድ በተወዳጅነትና በተቀባይነት የተሻለ ከፍተኛ ቦታ ያላቸው መምህራንና ተማሪዎች የምልመላውን ሥራ እንዲያከናውኑና መሣሪያ እንዲሆኑ፤ በመጀመሪያ ደረጃ መንፈሱ ትኩረት ያደርግባቸዋል።

ኃሳብና ፈጣን ልጆች በትምህርት ቤት ውስጥ በዚህ መንፈስ ሳያውቁት ይጠመዳሉ። ልዩ ልዩ ሽልማቶች፤ ነፃ የትምህርትና የጉብኝት ዕድል፤ ከፍተኛ የትምህርት ውጤት አግኝተው ለጊዜው

ስማቸው እንዲገን መንፈሱ ያግዛቸዋል። ይህም የሚሆነው፤ ሌሎች እንዲገዙላቸውና እንዲከተሏቸው፤ ለምልመላው ሥራ አመቺ ሁኔታ ለመፍጠር ነው።

ከዚያም፤ በአባልነት የተደራጁበትን ምሥጢራዊ ተቋም በማጠናከር፤ ዲያቢሎስ አመራሩን ይሰጣል። በውጤታቸው ከፍ ያለ ደረጃ በመስጠት፤ ወደፊት ዶክተሮች፤ ኢንጂነሮች፤ ጄኔራሎች ወዘተ... እንዲሆኑ በማድረግ፤ በዚህ መንፈስ ተቀርጾውና በውስጡ አልፈው፤ ለወደፊቱ በመንግስትም ሆነ በግል ተቋማት ውስጥ በሚኖራቸው ኃላፊነት፤ ትልቅ ሆነው እንዲታዩ የሚጠቀምበት ሥልት በማስተማርና ከሥር መሠረት ኮትኩቶ በማዘጋጀት፤ ሌሎች በቀላሉ እንዲከተሏቸው ሁኔታዎችን በተሳካ መንገድ ያመቻቻል።

የዘመናችን ክልከልዮስ፤ ከብሉይ ኪዳን ጀምሮ የነበረው የጥፋት መንፈስ፤ በአዲስ ኪዳንም ሕልውናውን አድሶና አደራጅቶ፤ በጊዜያችን በግልጽ ማኅተሙን አጽምና አጥንት በማድረግ፤ ትውልዳችን ውስጥ ሙሉ በሙሉ እጁን ዘርግቶ በአዲስ መልክ ንብቷል።

ስለዚህ ት/ቤት የዚህ የክፉ መንፈስ ልክፍት የተጠናወተው ማሕበረሰብ የሚፈጠርበት ሥፍራ እንዲሆን፤ በምሥጢራዊው ተቋም ታቅፎ ዲያቢሎስን ያገለግላል። ትልቁ ትኩረት በመናፍስት ርዳታና እገዛ የነበረውን እንዳልነበረ አድርጎ ማሳየት ነው። በአንድ ወቅት ላይ ኢሉሙናቲ ማርክሊዝምና ሌኒኒዝም አስፋፋ። የጽንሰ ሃሳቡ አመንጪ ሃገል ሲሆን፤ ማርክስና ኤንግልስ በቲዎሪ አዳብረውታል። ሌኒን ደግሞ እነርሱን ተከትሎ ተግባራዊ አድርጎታል። በማርክሊዝምና ሌኒኒዝም ተግባራዊ እንቅስቃሴ፤ የለውጡን ሃይት በመምራት እና በተፈጠረው ግብግብ መካከል በመሳተፍ፤ በዓለም ላይ በሚለያን የሚቆጠር የሰው ሕይወት ሊጠፋ ችሏል። በዚህም መናፍስቱ የሰው ልጆችን በማውደም ብዙ የደም ግብሮችን አግኝተዋል።

አሁን ደግሞ “ስከል ኤንድ ቦን” በሚል የተነሳው አዲስ ቲዎሪ፤ የቀደመውን መንገድ ዳፍንጎት ለቀቁበትና ትውልዱም፤ መሪዎችም፤ የኢንዱስትሪ ተቋማትም ወዘተ... ሳይቀሩ፤ በዚህ በተደነበረና በሚያደነዝዝ መንፈስ ይዞታ ውስጥ ወድቀዋል።

በዓለም ላይ አንዳንድ ቀውሶች እየጨመሩና እየበረከቱ ከሚመጡበትም ምክንያቶች አንዱና ዋናው፤ የመናፍብቴ አሠራርና እርግጥን እያደገና ሥር እየሰደደ ትውልዱን በመጫኑ ነው። ከዚህም በተጨማሪ፤ የጋራነት መብዛት፤ የልቅ ዝሙትና የግብረ-ሰዶማዊያን መንፈስ መጠናከር፤ ከአንስሳት ጋር ወሲባዊ ግንኙነት የመፈጸም ነውር መዳበር ወዘተ ... ሁሉ፤ በተመሳሳይ የዘላለማዊ ሕይወትን መንፈስ መሣሪያነት በመካድ፤ ከሲኦል መንፈስ ጋር ያለውን ሕብረት ማጠናከሪያ ተቋም ሆኖ ብቅ ማለቱን ያሳየናል። «አመንዝሮች ሆይ፤ ዓለምን መውደድ ለእግዚአብሔር ጥል እንዲሆን አታውቁምን ? » ያዕ.4÷4

በመሆኑም የሴክራት ሰሳይቲ ዋናው መነሻ ከትምህርት ቤት መሆኑ፤ ዲያብሎስ ከሥር መሠረቱ የተጠናከረ ሆኖ እንዲገኝ ይረዳዋል።

ለ. የኢንዱስትሪ ውጤቶችን በመጠቀም፤

ሌላው የሰከል ኤንድ ቦን መንፈስ የትኩረት ሥፍራ፤ የኢንዱስትሪው አካባቢ ነው። ዛሬ ብዙዎቹ ኢንዱስትሪዎች ቀድሞውኑ በዲያብሎስ ኃይል የተገነቡ በመሆናቸው፤ የሚያመርቷቸው ሽቀጦች ላይ የመንፈሱን ዓርማና ምልክት እየለጠፉና እያሰራጨ፤ ሰይጣንን ያገለግላሉ።

አልባሳት፤ የስጦታና የሽልማት ዕቃዎች፤ ቅርጾች፤ መጽሐፍት፤ መጽሔቶች፤ ፊልሞች፤ ሽቶ፤ ሣሙና፤ የጥርስ ሳሙናና ብሩሽ፤ ሊፒስቲክ፤ የጥፍርና የጸጉር ቀለም፤ ሰዓት፤ ሞባይል ካሜራ ወዘተ... ላይ ሁሉ የመንፈሱን ምልክት በማስቀመጥ፤ ገዝተው በሚጠቀሙት ሰዎች ውስጥ ሰይጣኑ እንዲገባ ሁኔታዎችን ያመቻቻሉ።

ክፉ መንፈስ ያለባቸው ሰዎች ደግሞ፤ ውስጣቸው ያለው መንፈስ የሚመራቸው፤ በዲያብሎስ ኃይል ወደ ተመረቱት ምርቶች ገበያ ይሆናል። ይህም የአጋንንቶቹን ሕብረት ያመለክታል።

ሃብትና ሥልጣን ያላቸው ሰዎች ላይ በብዛት የሚያርፈው ይህ መንፈስ፤ ዲያብሎስ አቅማቸውን ተማምነው ሌሎችን

እንዲጫኑለት አቅጣጫዎችን በማሳየትና መሪ በመሆን ከፍተኛ ሚና ይጫወታል።

በኢንዱስትሪ የበለጸጉ የአንዳንድ አገር ባለሃብቶች፤ ታዳጊ አገሮች በእነርሱ ሸቀጥ ጥላ ሥር እንዲወድቁ፤ ክፉውን መንፈስ እንደምርኩዝ ይጠቀሙበታል። ዓለም ወደ አንድ አይነት የኢኮኖሚያዊ ትስስር አቅጣጫ ትምጣ (ግሎባላይዜሽን) በሚለው መርሆ ውስጥም፤ የሚያፈዙና የሚያደነግዙ የዲያብሎስ ምቀኛ መንፈሶች መኖራቸውን ለአፍታም ያህል መዘንጋት የሌለብን ጉዳይ ነው።

ሐ. ታሪክንና የታሪክ ቦታዎችን፤ ቀስ በቀስ ታሪካዊ እውነታን በማሳጣት መመረዝ፤

ዛሬ በትውልዱ ውስጥ ከአለው ብርቱ ጉዳትና አደጋ መካከል አንዱ፤ የታሪክ እውነታዎችን ተተኪው ትውልድ እንዳያውቃቸው፤ እንዳይጠብቃቸውና እንዳይጠነቀቁላቸው የሚደረገው ዘመቻ ዋነኛው ሲሆን፤ የየአገሩ ፖሊሲዎችን ጭምር ከነባሩ ታሪካዊው ጉዞአቸው እንዲወጡና ተደናግረው እንዲቀሩ የገንዘብ፤ የማቴሪያልና የሚዲያ ድጋፍ እየሰጡ ይገኛሉ።

የተተኪውን ትውልድ አቅም በማዳከምና እውቀቱንና ኑሮውን በገንዘብ ኃይል በመግዛት፤ በምችት ጠልፈው በመጣል፤ የአባቶቹን የነጻነትና የትግል ታሪክ በቅራኔ በመመረዝና በመበረዝ፤ ትውልዱ ለራሱ ታሪክ ራሱ ጠላት እንዲሆን ማዘጋጀት ሌላው ድብቁና የምሥጢራዊው አጀንዳቸው ውጤት ነው።

ከዚህ በተጨማሪ፤ የየአገሩን ዜጎች ከንቱ ዝና በመስጠትና በልዩ ልዩ ዘዴዎች ተጠግቶ በማስፈንገጥ፤ ታሪክንና መንፈሳዊ ኃይል ማግኛ የእምነት ማጠናከሪያ ጠቃሚ የሆኑት የአባቶች አሴቶችን በቅራኔና በጥላቻ እንዲቆለመሙና እንዲቀለበሱ፤ በግልጽና በሥውር ማገዝንም የሚያካትት መንገድ አላቸው። ለዚህም በተለይ አንዳንድ ምሁራንን በዝናና በገንዘብ ጠልፎ በመጣል፤ የአገርና የሕብረተሰብን ታሪክ እንዲጎዱ ማሰለፍ ነው።